

راتلوځکى

اسلامي نظام به څنگه وي!

مشر به ئې څوک وي!

څنگه به غوره کيږي!

حکمتيار

راټلونکی

اسلامي نظام به څنگه وي؟

مشر به ئې څوک وي؟

څنگه به غوره کېږي؟

حکمتیار

بسم الله الرحمن الرحيم

سريزه

د اسلامي نظام په اړه خو ابتدايي پوښتني چي له هر مسلمان او غير مسلمان سره شته؛ دا دي:

- مشر به ئې څوک وي؟ مواصفات به ئې څه وي؟ د چا له لوري او د څومره مودې لپاره به غوره کېږي؟ صلاحيتونه ئې کوم، مسئوليتونه ئې کوم او امتيازات ئې کوم دي؟
- د عزل موجبات ئې کوم دي؟ د عزلولو صلاحيت ئې چا ته سپارل شوی؟ که خلک هغه د مشرۍ وړ ونه مومي او عزلول ئې وغواړي څنگه به ئې عزلوي، څوک به ئې د عزلولو پرېکړه کوي؟
- آیا په دې نظام کي شوری شته که نه؟ شوری به څنگه جوړېږي؟ غړي به ئې د چا له لوري غوره کېږي؟ دا شوری د ولس استازيتوب کوي که غړي ئې د مشر مشاورين دي چي په خپله خوښه ئې غوره کوي؟ آیا د شوری پرېکړي ملزومي دي او مشر د هغوی په وړاندي مکلف دی او مخالفت ئې نشي کولی؟ که ئې پرېکړي غيرملزومي دي او د مشر توافق او

خوښي ته پرېښودل شوې؟

• آیا په اسلامي نظام کې انتخابات شته؟ آیا انتخابات د بيعت بدیل گڼلی شو؟ آیا مشر د عام بيعت له لارې ټاکل کېږي که هغه د خواصو له لوري او له نورو لارو غوره کېږي او عام ولس له هغه سره په بيعت کولو مکلف دی؟

• آیا د زور او ځواک په کارولو سره قدرت ترلاسه کول جائز دي؟ آیا په زور قدرت ته رسېدلی واکمن شرعي امیر گڼلی شو؟ آیا د ده اطاعت واجب دی او مخالفت ئې ناروا؟

دا پوښتنې باید ځواب شي، ټول هغه خلک باید دې پوښتنو ته واحد ځواب ولري چې په افغانستان کې د يوه واقعي اسلامي نظام قائلان دي. ژوند او جهاد ستره موخه او هدف دی. دغو پوښتنو ته د ځواب په موخه د حزب اسلامي له لوري د اسلامي دولت اساسي قانون خپور شو او په هغه کې دغو پوښتنو ته په ايجاز او اختصار سره ځواب وويل شو، د اساسي قانون ترڅنگ د (کوم اساسي قانون د منلو وړ دی؛ د طالبانو که د اوسني حکومت؟) په نامه يوه وړه رساله هم خپره شوه؛ د دې لپاره چې د دغو قوانينو هغو برخو ته د افغان خدای پال ولس توجه معطوف کړو چې هم له اسلام سره مفايرت لري او هم د روان بحران د ختمولو په ځای مزید ستونزې راولاړوي. انتظار دا وو چې طالبان او د کابل چارواکي به عکس العمل ښيي او د دې رسالې مضبوطو او پر قرآن او سنت ولاړو دلائلو ته به د ځواب موندلو هڅه کوي، د کابل چارواکو او د دوی بهرنيو حاميانو خو وويل چې له مخالفينو سره په دې شرط خبرې کېدی شي چې د دولت

اساسي قانون ومني، وسله تسليم کړي او له جگړې لاس واخلي او د طالبانو له لوري نږدې یو کال وروسته یوه رساله خپره شوه چې د ښاغلي لیکوال مستعار نوم ئې محمدايوب همدرد دئ، ویل کېږي چې د طالبانو د اساسي قانون مسوده هم د ده له لوري لیکل شوې، نو ځکه له هغه د دفاع لپاره ئې د دې رسالې د لیکلو زحمت هم قبول کړی. ما په شوق سره پرانیسته، په دې موخه چې وگورم طالبان د خپل اساسي قانون له هغو برخو څنګه دفاع کوي چې نیوکې پرې کېږي او د قرآن او سنت خلاف ګڼل کېږي. که څه هم ځینو خلکو ته په دې موضوع بحث له وخته مخکې برېښي او ځیني ئې د اختلاف باعث ګڼي خو حقیقت دا دئ چې دا بحث د اوس مهال تر ټولو ضروري او مهم بحث دئ، ترڅو چې د هېواد د راتلونکي اسلامي نظام د څرنګوالي په اړه د ټولو مؤثرو اړخونو او لږ تر لږه د مجاهدينو توافق نه وي راغلی نه یووالی او وحدت راتلی شي او نه د احتمالي نښتو او منازعاتو مخه نیول کېدی شي. په داسې حال کې چې د کابل د امریکایي حکومت چارواکي او د دوی بهرني حامیان وايي چې د دولت له مخالفینو سره په هغه صورت کې خبرې کېدی شي چې اساسي قانون ومني او طالبان هم له خلکو غواړي چې د دوی اساسي قانون ومني او د دوی مشر د شرعي او دائم العمر امیر په توګه قبول کړي؛ څنګه کولی شو پر دې موضوع بحث غیر ضروري وګڼو او پر دغو اساسي مسائلو سترګې پټې کړو او ترې تېر شو؟! دا ډېر مناسب او د وخت له غوښتنو سره مطابق کار وو چې د حزب اسلامي له لوري د اسلامي دولت اساسي قانون ولس ته وړاندي شو، افغان ولس ته په عامه توګه او مجاهدينو ته په خاصه توګه ضروري دي چې په

دې اړه واضح موقف غوره کړي، دا ځکه چې نه یوازي د روان جنگ پایلي په دې موضوع پوري تړلې دي بلکه د دوی او د هېواد راتلونکي او برخليک ورپوري تړلی دی. د همدې لپاره د اسلامي دولت د اساسي قانون او د طالبانو او اوسني حکومت د قوانینو تر منځ د مقایسې په توگه هغه رساله خپره شوه، په کار وه چې موافق او مخالف لوري پر دې موضوع داسي ژوري خپرنې کړې وی چې په ترڅ کې ئې د یوه واقعي، جامع او پر قرآن او سنت مبتني اساسي قانون رامنځته کېدو او پر هغه د ټولو مخلصو اسلام غوښتونکو لوریو د توافق لپاره لار آواره شي.

که څه هم ښاغلي محمد ایوب همدرد په خپلي رسالې کې یوازي دا هڅه کړې چې د امارت اسلامي پر اساسي قانون هغو اعتراضونو ته ځواب ووايي چې د حزب اسلامي له لوري خپرې شوې رسالې کې ورته گوته نیول شوې، خو موږ ئې د دې هڅې قدر کوو؛ له نورو درنو لیکوالانو، علماوو او د نظر له خاوندانو دا هیله کوو چې دې لوري ته پام واړوي او د غیرضروري بحثونو پر ځای دا موضوع وڅېړي؛ خو نه د اختلاف راوړولو او تشدید لپاره، نه د ړوند تعصب په حکم او نه د کینې او رخې په وجه، بلکې د ډاډمن وحدت په طمع، د ټولو هغو جگړو او نښتو د مخنیوي په هیله چې پر دغې اساسي مسئلې د اختلاف په سبب راوړلې شوې او راوړېږي. د همدرد صاحب په رسالې کې څو د پام او بحث وړ خبرې مومو چې لیکوال پرې ترکیز کړی:

- امیر د اهل حل و عقد له لوري ټاکل کېږي نه د عام ولس په خوښه.
- د امارت لپاره موده ټاکل جائز نه دي!!

• امير د شوری په وړاندي دا مکلفیت نه لري چي د اکثریت رأيي ته به درناوی کوي او هغه به وروستی پرېکړه گڼي بلکي د شوری د غړو آراء به اوري او پرېکړه به دی په خپله کوي!!

• د امير ترڅنگ صدراعظم درلودل نه يوازي جائز دي بلکي د خلافت عامه په دور کي دا کار شوی او ځينو خلفاوو دا کار کړی!!

• د قرآن الفاظ محدود دي او قضایا به حده ډېر، نو ځکه مجبورېږو چي د نويو نويو قضایاوو په اړه نوې نوې پرېکړي وکړو!!

• د نظام د څرنګوالي په اړه پرېکړه او خاص نوم ورته غوره کول؛ مسلمانانو ته پرېښودل شوي چي د خپلو شرايطو مطابق به په دې اړه مناسب تصميم نيسي!!

ليکوال د خپلي رسالې په سريزه کي ليکلي چي له يوې مودې ئې غوښتل د اسلامي نظام د څرنګوالي او په دې پوري اړوند پورتنیو مسائلو څه وليکي، دا ځکه چي مخکښو علماوو او محققينو په دې اړه تفصيلي بحث نه دی کړی، خو ناڅاپي د حکمتيار صاحب هغه وړه رساله په لاس راغله چي عنوان ئې دا دی: کوم اساسي قانون د منلو وړ دی؛ د طالبانو که د کابل د اوسني حکومت؟، د دې رسالې په لوستلو سره ئې پرېکړه کړې چي همدا اوس په دې اړه خپل مخکښي تصميم عملي کړي او څه وليکي. له دې معلومېږي چي دا ليکنه ئې د اسلامي امارت په امر او دستور نه ده ليکلې، حال دا چي د رسالې له عنوانه هر لوستونکی دا انتباه اخلي چي دا کار ئې د اسلامي امارت په امر کړی. دا ځکه چي محترم ليکوال د خپلي رسالې لپاره دا نوم غوره کړی:

د افغانستان اسلامي امارت په دستور:

د حکمتیار د نیوکو

علمي خبرنه

د دې عنوان په لیدو سره هر لوستونکی دا گمان کوي چي ښايي لیکوال به دا رساله د افغانستان د اسلامي امارت په دستور (امر) لیکلې وي؟! خو کله چي رساله ولولي نو پوهېږي چي خبره داسي نه ده بلکي هغه د افغانستان اسلامي امارت پر دستور (قانون) د حکمتیار نیوکي څېړلې دي؟! (په دستور) یوه معنی لري او (پر دستور) بله معنی لري، لیکوال غوښتي چي د خپلي رسالې لپاره داسي نوم غوره کړي چي وښيي د اسلامي امارت پر اساسي قانون ئې د حکمتیار نیوکي په علمي توگه څېړلې دي خو اشتباهاً ئې داسي الفاظ غوره کړي چي دا معنی نه افاده کوي. همداراز هغه په عنوان کي له دستور نه وروسته دا (؛) علامه راوړې؟ دا علامه په هغه ځای کي کارول کېږي چي د مخکني مطلب شرح ورپسې وي! نه پوهېږو چي دلته ئې له راوړو د لیکوال مقصد څه دی!!

که څه هم داسي ټکیو ته گوته نیول ضروري نه وو خو د دې لپاره مو اشاره ورته وکړه چي لوستونکي متوجه کړو چي که د یوې رسالې په عنوان کي دومره ستونزي وي نو په متن کي به ئې څومره وي؟!؟

حقیقت دا دی چي ځیني خلک هم د خپل مطلب په افادې او بیانولو کي ستونزي لري او هم د بل د وینا په مطلب پوهېدو کي، نه د خپل زړه خبره په داسي الفاظو کولی شي چي بل پرې سم او ژر پوه کړي او نه د بل خبره سم تعبیرولی شي، څوک چي د خپل زړه ترجماني په دقیقه توگه

نشي کولی نو د بل خبره مخصوصاً د الله تعالى او د هغه د پیغمبر وینا به څنگه په دقیقه توګه تعبیر او تفسیر کړی شي؟!۹

د دې لپاره چې زموږ په ټولني کي ځيني خلک د دغو قضایاوو په اړه د همدرد صاحب په څېر انګېرني لري، ځينو ته خو خپل تصورات داسي برېښي چې ښايي سل په سلو کي به د اسلامي شريعت مطابق وي او ځيني خو لا داسي دي چې د خپلو دغو تصوراتو خلاف د هيڅ خبري اورېدو ته هم چمتو نه دي، هغه څوک ورته په څلورو کتابونو له اسلامه وتلی برېښي چې په دې اړه د دوی په څېر فکر نه کوي، وجه ئې له علمي پلوه کمزوري او له قرآن او سنت د دوی بې خبري ده، دغو ترڅو حقائقو ته په پام سره پر دغو مهمو قضایاوو بحث ضروري دی، د علم او قلم خاوندان باید راوراندي شي او دا تشه ډکه کړي، په ځانګړې توګه په دې حساس پړاو کي چې موږ د حاکم امريکايي نظام د نړولو او پر ځای ئې د يوه واقعي اسلامي نظام د قائلولو لپاره ملا تړلې او هغه ورځي رانږدې شوې چې ان شاء الله بهرنی ځواکونه به وځي او مجاهدين به د اسلامي نظام د جوړولو موقع ترلاسه کوي.

زه د نوموړې رسالې عنوانو او موضوعاتو ته په پام سره د دوی او د ټولو هغو افغانانو پوښتنو او تشويشونو ته د ځواب موندلو هڅه کوم چې د اسلامي نظام په اړه ئې انګېرني دغه محترم ليکوال ته ورته دي، هدف او هيله مي دا ده چې ټول مجاهدين د اسلامي نظام د څرنګوالي په اړه خپل اختلافات حل کړي، په يوه داسي واحد او متفق عليه نظر توافق وکړي چې د قرآن او سنت له غوښتنو او لارښوونو سره په بشپړه توګه مطابقت

ولري، نه له شخصي سليقو راولاړ شوی وی او نه پر مذهبي، قومي او حزبي تعصباتو ولاړ وي. ليکوال او لوستونکو ته ډاډ ورکوم چي د مسلمانانو له يووالي او د حقيقي اسلامي نظام په څرنگوالي د مجاهدينو له فکري او عملي وحدت پرته بله موخه او غرض نه لرم. زه له هغو وروڼو سره په بشپړه توگه متفق یم چي اوس بايد ټوله توجه اصلي دښمن ته واړوو، په فرعي قضايوو کي خپل وخت او فرصتونه او امکانات ضايع نه کړو، له هغو بحثونو ډډه وکړو چي د مجاهدينو په ليکو کي اختلافات زېږوي، خو د ليکوال له دې خبري سره موافق نه یم چي ليکلي ئې دي: په دغو قضايوو بحث داسي دئ لکه چي "د بخت نصر د حملې په مهال د يهودو دا بحث چي ويل ئې د حضرت عيسى (عليه السلام) پاک وو که ناپاک؟ او يا د تاتاريانو د يرغل په وخت کي د بغداد په لارو او کوڅو کي د مسلمانانو دا بحثونه چي حضرت علي غوره دی که حضرت معاويه؟"، دا مقايسه په هغه صورت کي صحيح گڼل کېدی شوی چي بحث د تېري زمانې په داسي فرعي قضايوو باندي وی چي د يهودو او د عراق په کوڅو کي د عراقيانو بحثونو ته ورته وی، حال دا چي موږ په داسي مهمي قضیې بحث کوو چي زموږ يووالی او زموږ د جهاد برخليک ورپورې تړلی دئ، ښايي لږ افغانان به داسي وي چي خبر نه دي د حزب اسلامي له لوري د يووالي او يوې داسي متحدې اسلامي جبهې د جوړولو لپاره چي ټول مجاهد، خدای پال او وطنپال افغانان په کي راغونډ شي، د دښمن په ضد او د راتلونکي افغانستان په اړه ئې دريځ يو وي، څومره هلي ځلي شوې، خو د دې لپاره ئې نتيجه نه درلوده چي ځينو لوريو ته خپلي حزبي تگلاري، گټي،

پرېکړې، بيعت، امارت، دستور او ... ارزښت درلود، يوازي داسي يووالی مني چي نور د دوی په ډلي کي شامل شي، دې ته چمتو نه وو چي د راتلونکي اسلامي نظام د څرنگوالي او د هغه د اساسي قانون او سياستونو په اړه دي يوه معتبره، متحده او لويه اسلامي شوری تصميم ونيسي. تاسو ووايئ: په هغه صورت کي به يووالی او وحدت څنگه راځي چي يو لوری وايي: د خواصو له لوري د امير ټاکنه صحيح نه ده او هيڅ شرعي مبناء نه لري، خو بل ورته د واجب په سترگه گوري او ادعاء کوي چي د دوی امير د اهل حل و عقد له لوري ټاکل شوی؛ پر ټولو واجب ده چي له دې امير سره به بيعت کوي!! يو وايي چي د امير لپاره موده ټاکل ضروري او مفيد ده او د هغو فتنو د تکرار مخه نيسي چي د عثمان او علي رضی الله عنهما په شهادت منتج شوې، خو بل وايي چي امير بايد دائم العمر امير وي او موده ورته ټاکل حرام دي!! يو وايي د شوری رایه ملزمه ده او په دې عقیده دی چي امير د ولس له معتمدو استازو سره په شوری مکلف دی او د اکثریت پرېکړي ته به هر ورو غاړه ږدي او خپله رایه به پر نورو نه تحميلوي، خو بل وايي چي امير کولی شي ځان ته د خپلي خوښي شوری جوړه کړي، د هغوی رایه ځان ته معلومه کړي خو پر دې مکلف نه دی چي د اکثریت رایه به مني؛ بلکي په خپله خوښه به وروستی پرېکړه کوي، که يو په دې عقیده وي چي امير کولی شي خپل ځای ناستی وټاکي او بل په دې باور وي چي د وصیت په اړه د دې دوست انتباه غلطه ده، نه پيغمبر عليه السلام ځای ناستی ټاکلی او نه راشدينو خلفاوو، ابوبکر رضی الله عنه او عمر رضی الله عنه خپل ځای ناستي نه دي ټاکلي بلکي د امارت لپاره ئې مناسب

شخصیتونه نومولي، د دوی په اړه وروستی پرېکړه په جومات کي او د مسلمانانو په اتفاق شوې، له بیعت وروسته امیران شوي، نه فقط د دوی له لوري په نومولو سره، یو وایي چي بیعت د امارت لپاره شرط دئ، یوازي د بیعت په نتیجه کي څوک امیر کېدی شي، نه دا چي یو څوک به له نورو لارو امیر کېږي او بیا به خلک د بیعت مراسم ترسره کوي!! خو بل وایي چي لومړی امیر ټاکل کېږي او بیا د بیعت مراسم ترسره کېږي، بیعت د امارت لپاره د شرط په توګه نه بلکي د خلکو د واجب په توګه ئې وړاندي کوي آیا له داسي ژور اختلاف سره سره به د یووالي هیله څنګه ترسره کېږي؟! آیا له دې پرته بله چاره لرو چي لومړی دا اختلاف پای ته ورسوو، یو بل ته د ورورۍ لاس ورکړو او بیا په ګډه مخکي ولاړ شو!!؟

زه د لیکوال د رسالې د عنوانونو ترتیب ته له پامه پرته؛ هر عنوان په بېله توګه څېرم، هغه تر نورو رامخکي کوم چي لیکوال ته تر ټولو علمي بحث برېښېدلی او له کوم آیت او حدیث نه ئې هم د هغه په ګټه د خپلي خوښي تعبیر او تفسیر وړاندي کړی.

حکمتیار

اسلامي خليفه به څنگه او د چا له لوري غوره کېږي؟

ليکوال تر پورتنۍ عنوان لاندې له يوې خوا داسې ليکي: په دې باب د اسلامي امت د وړاندینو اسلافو او مجتهدینو کړې هڅې بس دي، هغوی په لوړ علمي دیانت او ایماندارۍ سره اسلامي شریعت د تعبیر او تشریح ډگر بشپړ کړی. کومې نوې تشریح ته او تعبیر ته اړتیا نشته!! او له بلې خوا بیا د شاه ولي الله رحمه الله په رأيي استناد کوي او ليکي چې هغه د اسلامي خليفه د ټاکلو څلور طريقې په گوته کړې دي!! مخکې له دې چې دا طرحې وڅېړو جناب ته څو عرايض لرو:

- تا خو د خپلې رسالې په مقدمه کې ليکلي دي چې د مخکنيو علماوو هڅې کافي نه دي، تشریح ته ضرورت لري نو ځکه تا د دغې رسالې د ليکلو زحمت ايستلی!! اوس څنگه ليکې چې د دوی هڅې بس دي او تشریح او تعبیر ته ضرورت نشته؟! مخکني خبره دي هېره کړې او که دا چې غواړې ووايي: تا او ستا په څېر کسانو ته دا کار جائز دي او نورو ته نه؟

- ستا استادانو خو د اجتهاد لړۍ د شاه ولي الله رحمه الله تر دورانه ډېر د مخه ختمه گڼلې، ته څنگه شاه ولي الله د داسي مجتهدينو په لړ کي نيسي چي رايه ئې بشپړه ده، شريعت ئې بشپړ کړی او تر ده وروسته هېچا ته د دې حق نشته چي د ده د آراوو په اړه څه ووايي؟!
- راشه چي ستا هغه څلور (بنسټونه) واقعاً په علمي توگه وڅېړو چي د اسلامي خليفه انتخاب دي په هغوی کي منحصر کړی!

لومړۍ بنسټ:

د اهل الحل و العقد له لوري د خليفه ټاکنه:

دا خبره کاملاً بې بنسټه او بې دليله ادعاء ده چي ابوبکر رضي الله عنه د اهل حل و عقد لخوا غوره شوی، دا ادعاء يوازي په هغه صورت کي د منلو وړ وه چي د صحابه څو محدود مشران، په داسي خاص ځای کي راغونډ شوي وي چي عامو خلکو ته د ورتلو او څه ويلو اجازه نه وه او د دوی له لوري ابوبکر رضي الله عنه انتخاب شوی وي!! حال دا چي خبره کاملاً د دې عکس ده، د سقيفه بني ساعده په داسي عامي غونډي کي د خليفه د انتخاب په اړه بحث شوی چي هر چا په کي برخه اخيستی شوه، ابوبکر او عمر رضي الله عنهما هم ډېر وروسته ورغلي، علي رضي الله عنه د رسول الله صلی الله عليه و سلم د غسل او تکفين په چارو مصروف وو، د غونډي اکثريت برخه وال انصار او په ځانگړې توگه خزر جيان ول، لږو مهاجرينو په کي برخه اخيستی وه، په هغې غونډي کي د خليفه د تعيين په اړه بېل بېل نظريات وړاندي شوي، په پای کي د غونډي برخه والو د ابوبکر رضي الله عنه په خلافت توافق کړی، خو هغه د دې غونډې د توافق

له مخي د خليفه په توگه نه دئ ټاکل شوی، بلکي هغه مهال د خليفه په توگه غوره شو چي خلکو په جومات کي له ده سره بيعت وکړ، نه په سقيفه بني ساعده کي خاص مشران د اهل حل و عقد په نامه راغونډ شوي او نه په جومات کي، څوک چي د ابوبکر رضی الله عنه انتخاب د اهل حل و عقد له لوري گڼي بې بنسټه، غير علمي او د حقائقو خلاف ادعاء کوي، ډېره ډېره عجيبه ده چي څوک په جومات کي د يوه چا انتخاب ته د اهل حل و عقد له لوري د انتخاب نوم ورکوي!! موږ خو د ابوبکر رضی الله عنه د انتخاب څرنگوالي ته په پام سره وايو چي د امير انتخاب بايد په جومات کي وي نه د ترلو دروازو تر شا، بايد د ټولو هغو مسلمانانو په خوښه وي چي جومات ته تلې شي نه د څو کسانو له لوري، د معلن او غير مکره بيعت په نتيجه کي به امير کېږي نه له بيعت مخکي يا له بيعت پرته.

دا جنابان دي هغه روايت هم په پام کي ولري چي وايي: ابوبکر رضی الله عنه تر هغه ځان خليفه ونه گڼلو چي د يمن خلکو هم خپل بيعت ورته راولېږو.

دوهم بنسټ:

دا چي موجود خليفه راتلونکی خليفه ونوموي: په دې کي شک نشته چي ابوبکر رضی الله عنه له ډېرو جليل القدره صحابه وو سره له مشورو وروسته او د دوی د تشويشونو له رفعه کولو او قناعت ترلاسه کولو وروسته مسلمانانو ته وصيت او سپارښتنه وکړه چي عمر رضی الله عنه د خليفه په توگه غوره کړي، خو پوښتنه دا ده چي عمر رضی الله عنه له همدې سپارښتني وروسته د خليفه په توگه غوره شوی که

په جومات کي د ټولو حاضر و مسلمانانو له بيعت وروسته؟! حقيقت دا دئ چي د ابوبکر رضي الله عنه سپارښتنه او وصيت ملزمه او واجبي سپارښتنه نه وه، عمر رضي الله عنه د دې سپارښتني په اساس نه دئ خليفه شوی بلکي له هغه وروسته امير شو چي د خلکو بيعت ئې ترلاسه کړ، د ابوبکر رضي الله عنه لخوا څخه د ده انتخاب يوازي يو وړانديز وو، هغه ولس ته د عمر رضي الله عنه د غوره کولو وړانديز وکړ، خلکو دا وړانديز قبول کړ، عمر رضي الله عنه ئې د خلافت لپاره تر ټولو غوره وگڼلو او په خپله خوښه ئې له هغه سره بيعت وکړ او له همدې بيعت وروسته هغه د مسلمانانو خليفه شو. څوک چي له دې پرته بل تعبير وړاندي کوي څو پوښتني ترې لرو: که بالفرض محال ابوبکر رضي الله عنه خپل زوی حای ناستی ټاکلی وی او مسلمانانو له هغه سره بيعت نه وی کړی او تر هغه ئې عمر رضي الله عنه غوره گڼلی وی او له ده سره ئې بيعت کړی وی نو کوم يو به شرعي او قانوني خليفه وو؟ که احياناً عمر رضي الله عنه په جومات کي داسي څه ويلي وی چي مسلمانان ترې ناراضه شوي وی او له ده سره ئې بيعت نه وی کړی موږ ته ووايي چي له دې سره سره به عمر رضي الله عنه قانوني او شرعي خليفه وو؟ که ستاسو دا ادعاء ومنو نو بيا خو به يزید ته هم د قانوني او شرعي خليفه په سترگه گورو ځکه چي د موجود امير لخوا انتصاب شوی وو!! بيا به د هغو صحابه وو دا موقف څنگه توجيه کوو چي له يزید سره ئې بيعت ونه کړ؟! آیا دوی د بيعت نه کولو حق درلود؟ که دا مني بيا خو بيعت کول د خلکو حق دئ، دوی حق لري چي د نومول شوي کس اهليت ته په پام سره پرېکړه وکړي، عمر رضي الله عنه ئې اهل

گڼلی بیعت ئې ورسره وکړ او چا چي یزید نااهله گڼلی له بیعت ئې ډډه کړې، په دې کار سره ئې گناه نه بلکي د ثواب کار کړی!! که داسي نه وي نو بیا به د حسین رضی الله عنه په اړه څه وایو چي له بیعت ئې ډډه وکړه، شهادت ئې قبول کړ خو د یزید په لاس بیعت ته تیار نشو؟! د دې معنی خو دا ده چي یو کس هغه مهال د موجود امیر له لوري د سپارښتني په نتیجه کي شرعي امیر کېدی شي چي: ۱- د خلافت اهل وي او ۲- خلک ورسره بیعت وکړي.

درېیم بنسټ:

موجود خلیفه یوه داسي ډله غوره کړي چي د دوی له منځه به یو کس د امیر په توگه غوره کېږي.

په دې اړه لاندې وضاحت ضروري گڼو:

د عمر رضي الله عنه له ټپي کېدو وروسته او له شهادت مخکي ځینو صحابه وو ترې وغوښتل چي د مسلمانانو لپاره خلیفه وټاکي، هغه په ځواب کي ورته وویل: که زه څوک ونه ټاکم او لاړ شم نو د هغه چا په سنت به مي عمل کړی وي چي تر ما غوره وو (يعني رسول الله صلى الله عليه و سلم) او که ئې وټاکم د هغه چا په سنت به مي عمل کړی وي چي هغه هم تر ما غوره وو (يعني ابوبکر رضي الله عنه)، إرادة ئې دا وه چي څوک ونه نوموي، خو د نورو د اصرار په وجه ئې هغه شپږ کسان ونومول چي د خلافت لپاره تر نورو غوره او هر یوه ډېر پلویان درلودل، خپل زوی ته ئې هم وویل چي په دې ډلي کي برخه واخلي خو د امیر کېدو حق به نه لري، دوی ته ئې وویل چي په خپل منځ کي پر یوه کس توافق وکړي او بیا دغه

کس د بیعت لپاره ولس ته معرفي کړي. له دغو شپږو کسانو درې د دریو نورو په ګټه تېر شول، په پاته دریو کې عبدالرحمن بن عوف رضي الله عنه په دې شرط تنازل وکړ چې د پاته دوو په اړه به ده ته د پرېکړې صلاحیت ورکول کېږي، ده د عثمان رضي الله عنه او علي رضي الله عنه په هکله د مدینې له خلکو نه؛ د بنحو په شمول؛ تر درېو ورځو مسلسل پوښتني وکړې، د دوی رایه ئې ځان ته معلومه کړه، په جومات کې ئې دا خبره اعلان کړه چې د مدینې ډېری خلک د عثمان رضي الله عنه په امارت راضي دي، زه له دوی دواړو تاسو ته عثمان رضي الله عنه غوره کوم، خلکو توافق وکړ، بیعت ترسره شو او له دې وروسته عثمان رضي الله عنه خلیفه شو.

له دې بهیر چې کومي نتیجې ترلاسه کېدې شي نو هغه دا دي:

- که د امارت لپاره تر یوه زیات مستحق کسان موجود ول او هر یوه ئې یو شمېر پلویان درلودل او هغه ئې د امارت لپاره تر نورو غوره ګڼلو، د دوی له منځ د یوه انتخاب به داسې ترسره کېږي لکه د عثمان رضي الله عنه انتخاب، یا به د کانديدانو تر منځ د توافق او په یوه کس د اتفاق کولو له لارې ستونزه حل کوو او یا به له خلکو پوښتنه کوو او هغه څوک به راوړاندي کوو چې د مسلمانانو ډېری ئې تر نورو غوره ګڼي.
- خو نه د کانديدانو خپلمنځي توافق کافي دئ او نه د هیئت له لوري د اکثریت رایه معلومول او د یوه کس نومول، بلکې وروستۍ پرېکړه به په جومات کې او د عامو مسلمانانو په خوښه او توافق کېږي.
- له دې معلومېږي چې د (نومولو) او (ټاکلو) تر منځ فرق دئ، نومول

شوي کېدی شي تر یوه زیات وي خو د دوی له منځه د یوه ټاکل به د مسلمانانو په خوښه، په معلني غونډي کي او له بيعت وروسته ترسره کېږي.

د عثمان رضی الله عنه له شهادت نه وروسته ځيني خلک علي رضی الله عنه ته ورغلل چي بيعت ورسره وکړي؛ هغه په ځواب کي ورته وويل: دا د ټولو مسلمانانو په توافق او خوښي پوري مربوط دئ او پرېکړه ئې بايد په جومات کي وشي. همداسي وشول، علي رضي الله عنه په جومات کي او له بيعت وروسته خليفه شو.

دا بهير مونږ ته ښيي چي بيعت د امارت لپاره شرط دئ، يوازي له بيعت وروسته څوک امير کېدی شي نه له بيعت مخکي. له دې بهير نه دا هم معلومېږي چي بيعت څرگند کار دئ نه پټ، د عامو خلکو کار دئ نه د خاصو، په جومات کي تر سره شوی نه په کوم قصر کي، ټول هغه خلک په کي برخه اخيستی شي چي جومات ته ئې په راتلو بنديز نشته.

څلورم بنسټ: استیلاء:

ليکوال تر دې عنوان لاندي ليکي: يو داسي تن چي هغه د خلافت د شرايطو درلودونکی (جامع) وي هغه پر خلکو غلبه ومومي او پر واک قبضه ټينگه کړي، نو په دې توگه هم خلافت جوړېږي، د راشدينو خلفاوو څخه وروسته د ټولو خلفاوو خلافتونه په دې توگه منعقد شوي!!

د محترم ليکوال په ځواب کي بايد ووايو:

- دا ډېره د حيرانتيا خبره ده چي تاسو هغه چا ته د (خليفه) نوم ورکوئ

چي پيغمبر عليه السلام د (ملک) نوم ورکړی، هغه چي په زور مسلط شوي، امارت ئې په ميراث ترلاسه کړی، په جومات کي نه بلکي په قصرونو کي اميران شوي.

- له کومو لارو چي دا امراء واک ته رسېدلي يوه ئې هم شرعي لار نه وه.

- د اميرالمؤمنين علي رضي الله عنه په ضد قيام او د هغه شهادت ته جائز او شرعي بڼه ورکول لوی جسارت دی.

- که استيلاء جائز وگڼو بيا خو به د داسي فتنو لپاره لار پرانېزو چي د عثمان رضي الله عنه او علي رضي الله عنه په شهادت منتج شوې.

- د نېک او صالح انسان هغه کار د تقليد او تأييد وړ دی چي د شريعت مطابق وي، د صحابه وو رضي الله عنهم په خپلمنځيو جگړو او د يزيد په څېر امراوو ټاکنې باندي استناد کول او دې ته ورته کارونه جائز گڼل ستره اشتباه ده، هيڅ عالم او فقيه داسي غلطه خبره نه کوي.

عجيبه دا ده چي ليکوال تر همدې عنوان لاندي او څو سطره وروسته د مولانا محمد تقی عثمانی دا اقوال رانقلوي: ... خلافت ميراث نه دی لکه څنگه چي په امپراطوريو کي دود دی، او نه خلافت د عسکري ځواک په مټ ولاړو ديکتاتوريو په څېر بڼه لري... نه پوهېږو چي دا خبري او مخکنۍ څنگه سره تلفيقي؟!! تقی عثمانی صاحب خو نه ميراثي خلافت مني او دې ته د خلافت په ځای د امپراطوري نوم ورکوي او نه په عسکري ځواک ترلاسه شوی خلافت مني!! خو ليکوال څو سطره مخکي دا دواړه امارتونه جائز او شرعي گڼلي او د خلافت نوم ئې ورکړی!! نه پوهېږو چي

آيا دې ته نه دئ متوجه شوى چي د (استيلاء) معنى همغه ده چي تقى
عثماني ئي (د عسكري ځواك په مټ ولاړه واكمني) بولي او كه كومه بله
وجه لري!!

اهل الحل و العقد

ليکوال د اهل الحل و العقد تر عنوان لاندي ليکي:
"د خليفه او امير د ټاکلو لپاره په شريعت کي څلور لاري شتون لري:
لومړۍ لاره دا ده چي خليفه د اهل الحل و العقد د څښتنانو، يعني د
علماوو، قبایلي مشرانو، د نظامي او پوځي چارواکو له لوري په بيعت کولو
سره تعين او غوره کېږي، څنگه چي حضرت ابوبکر صديق رضی الله عنه
خليفه شو"

د دې ادعاء په ځواب کي وايو:

- په اسلام کي خو د امير د ټاکلو يوازي يوه لار ده، او هغه څرگند او
له اکراه او جبر نه پرته د مسلمانانو بيعت دئ، نه بل څه.
- دا يوه مغالطه او د حقيقت خلاف ادعاء ده چي ابوبکر رضی الله عنه د
علماوو، قبایلي مشرانو او فوځي چارواکو له لوري غوره شوى!! حقيقت دا
دئ چي ابوبکر رضی الله عنه د سقيفه بني ساعده په يوې عامي او آزادي
غونډي کي د امارت لپاره نومول شوى او په جومات کي د امير په توگه
ټاکل شوى. له ده وروسته خلفاء هم په جومات کي او د بيعت له لاري
غوره شوي، د دوى د انتخاب ترمنځ يوازي د نومولو په طريقه کي څه
توپير وو؛ نه د ټاکلو په څرنگوالي کي، د ټاکلو لار يوه ده او هغه د

مسلمانانو عام او بلاکراه بیعت دئ نه بل څه .

● که تاسو په قرآن، حدیث او د صحابه وو د دور په روایاتو او لیکنو کې چیرې هم د اهل الحل و العقد اصطلاح او د محدودو مشخصو اشخاصو له لوري په کوم خاص ځای او د تړلو دروازو تر شا د کوم امیر د انتخاب بېلگه وښوده؛ نو ادعاء مو د منلو وړ ده، او که دا اصطلاح د امویانو او عباسیانو د دور زېږنده وي، هغه مهال رامنځته شوې وي چې امارت موروثي شو، اموي او عباسي شو، که داسې وي چې د محدودو اشخاصو له لوري د امیر انتخاب د دې دور بدعت وي، دا اصطلاح سرکاري مفتیانو د موروثي قیادت د توجیه لپاره کارولې وي، بیا خو حقیقتاً چې ټگمارانو یوې عربي اصطلاح ته داسې رنگ ورکړی چې گواکي دا د کوم آیت یا حدیث برخه ده.

● پوښتنه دا ده چې د اسلامي شریعت له مخې ولس د امیر په ټاکلو کې څه حق او څه وجیبه لري؟ د امارت دنده د چا له لوري چا ته سپارل کېږي؟ د امارت د اهل تشخیص د چا کار دئ؟ آیا د ولس له بیعت او رضایت نه پرته د چا امارت شرعي مجوز لري؟ آیا د زور او جبر امارت جائز دئ؟ امیر په جومات کې او د عوامو په خوښه ټاکل کېږي که په قسرونو کې او د تړلو دروازو تر شا د خواصو لخوا؟ ابوبکر، عمر، عثمان او علي رضي الله عنهم په جومات کې د ټولو لمونځ کوونکو له بیعت وروسته د امیرالمؤمنین په توگه غوره شول که د خاصو اشخاصو له لوري؟

● آیا د عمر رضي الله عنه هغه وینا مو اورېدلې چې د سقیفه بنی ساعده په غونډې کې ئې وکړه: "فمن بايع أميرا عن غير مشورة المسلمين فلا

بيعه له ولا بيعة للذي بايعه تغرة أن يقتلا؛ كه څوك د مسلمانانو له مشورې پرته له كوم امير سره بيعت وكړي نه د ده بيعت ارزښت لري او نه د هغه چا چي بيعت ئې ورسره كړى، د دې وېره شته چي دواړه ووژل شي " !! د عمر رضي الله عنه دا وينا ډېر پرېكنده او قاطع حجت دى د هغه چا په ضد چي د ټولو مسلمانانو له موافقې او مشورې پرته د څو كسانو بيعت د امارت لپاره كافي گڼي، دا يوازي د درباري مفتيانو رايه كېدى شي نه په دين د يوه پوه انسان رايه. دا رايه د سلاطينو په خدمت كي بوختو مفتيانو هغه مهال وركړه چي د امير انتخاب له جومات نه قسرونو ته او له عوامو نه درباري خواصو ته انتقال شو او په نتيجه كي ئې امارت موروثي او خانداني شو او يزيد امير المؤمنين!! شو.

په دې اړه روايت داسي دى:

عن ابن عباس قال : انقلب عبدالرحمن بن عوف إلى منزله بمنى في آخر حجة حجها عمر بن الخطاب فقال : إن فلانا يقول : لو قد مات عمر بايعت فلانا قال عمر : إني قائم العشية في الناس وأحذرهم هؤلاء الذين يريدون أن يغضبوهم أمرهم قال عبدالرحمن : فقلت : لا تفعل يا أمير المؤمنين فإن الموسم يجمع رعاي الناس وغوغاءهم وإن أولئك الذين يغلبون على مجلسك إذا أقمت في الناس فيطيروا بمقاتلك ولا يضعوها مواضعها أمهل حتى تقدم المدينة فإنها دار الهجرة فتخلص بعلماء الناس وأشرافهم وتقول ما قلت متمكنا ويعون مقاتلك ويضعونها مواضعها فقال عمر : لئن قدمت المدينة سالما إن شاء الله لأتكلمن في أول مقام أقومه

له ابن عباس رضی الله عنه نه روایت دی چې عبدالرحمن بن عوف د عمر رضی الله عنه په وروستي حج کي؛ په منی کي خپل حای ته له راگرځېدو وروسته عمر رضی الله عنه ته وویل: فلانی وایي چې که عمر مړ شو نو له فلاني سره به بیعت کوو، ... عمر رضی الله عنه وویل: زه ماخستن خلکو ته وینا کوم او خبرداری ورکوم چې ځيني خلک غواړي په دوی پوري اړوند کار (د دوی حق) ترې غصب کړي، عبدالرحمن وایي ما ورته وویل: ای امیر المؤمنین! دا کار دلته مه کوه، دلته عام خلک راغونډ شوي، ستا د خبري په مطلب به سم پوه نشي، په ناسمه توګه به ئې تعبیر او نورو ته انتقال کړي، صبر وکړه او په مدینه کي دا کار وکړه هلته علماوو او مخورو ته خپله خبره وکړه، ستا د خبري په مطلب به پوه شي او عمر رضی الله عنه وویل: که مدینې ته روغ ستون شوم نو په لومړۍ وینا کي به دا خبره کوم... همداسي وشول، هغه په مدینه منوره کي د لومړۍ جمعې په خطبه کي د نورو خبرو په ضمن کي وویل:

إنه بلغني أن فلانا منكم يقول : والله لو قد مات عمر لقد بايعت فلانا فلا يغرن امرء أن يقول : إن بيعة أبي بكر كانت فلتة فتمت فإنها قد كانت كذلك إلا أن الله وقى شرها وليس فيكم من تقطع إليه الأعناق مثل أبي بكر وإنه كان من خيرنا حين توفي رسول الله صلى الله عليه وسلم

ما ته دا خبره رسېدلې چې فلانی وایي: قسم په خدای که عمر مړ شو نو له فلاني سره به بیعت کوو، هیڅوک دي په دې نه غولېږي چې ووايي: د ابوبکر بیعت همداسي ناڅاپي او غیر مترقبه وو، هو همداسي وو، خو الله ئې له شره وژغورلو، خو اوس د ابوبکر په خیر داسي څوک نشته چې ټول

پرې قانع وي، ...

گورئ چې دلته عمر رضی الله عنه د ځينو کسانو دا وينا غندي چي غواړي د سقيۀ بني ساعده په څېر څوک راوړاندي کړي او بيعت ورسره وکړي، دا خطرناکه لوبه گڼي، غواړي خلکو ته ووايي چي مه پرېږدئ ستاسو حق د ځينو کسانو له لوري غصب شي، د سقيۀ بني ساعده غونډه هم يوه ناڅاپي، غير مترقبه او عجولانه غونډه بولي، وايي چي الله تعالی په خپل فضل سره د هغې له شره وژغورلو، دا خبره هم کوي چي د ابوبکر په څېر داسي شخصيت نه مومو چي ټول خلک پرې قانع او راضي وي، او په پای کي وايي: که څوک د مسلمانانو له مشورې پرته له کوم امير سره بيعت وکړي نه د ده بيعت ارزښت لري او نه د هغه چا چي بيعت ئې ورسره کړی، د دې وېره شته چي دواړه ووژل شي " !!

• ځيني خلک وايي: عوام د امير په ټاکلو کي د څه ويلو حق نه لري، په دوی کي ځيني دومره غلو کوي چي عوامو ته د جاهلانو او احمقانو خطاب کوي او وايي چي د امير د انتخاب حق جاهلانو او احمقانو ته نه دئ سپارل شوی!! ځيني خو دا خبره په ښه نيت کوي خو په دې نه پوهېږي چي د ښه نيت خبره بايد په ښو الفاظو وکړي او داسي څه ونه وايي چي الله او د هغه پيغمبر ته وي ويلي او له اسلام نه د عوامو زړه تور کړي!! دې دوستانو ته وايو:

• موږ خو ټول قرآن په ډېر دقت سره لوستلی، ستا دا وينا مو نه صراحتاً او نه اشارتاً په کي موندلې، صحاح سته مو لوستلي؛ داسي حديث مو نه دئ ليدلی چي ستا دغه وينا تأييد کړي، قرآن خو وايي چي الله تعالی

د یوه (امي) قوم له منځه یو (امي) پیغمبر غوره کړ، د دې لپاره چې د ټولې نړۍ غوره امت ترې جوړ شي، او همداسې وشول، همدا امي او په لیک لوست نه پوهېدونکي قوم د ټول عالم لارښود شو، قرآن خو د اهل کتابو هغه علماء او مشایخ په سختو الفاظو رټي، چې ځان ئې تر نورو غوره گڼلو او ویل به ئې: زموږ سيني له علومو ډکي دي، حتی له هغو خرو سره ئې تشبیه کوي چې کتابونه پرې بار وي!! قرآن خو ایمان او عمل د فضیلت لامل گڼي نه بل څه، څلور راشد خلفاء خو په جومات کي د هغو خلکو لخوا غوره شوي چې د اهل کتابو احبارو به عوام کالانعام ورته ویل، همغه اصطلاح چې نن ئې د دوی ملگري کاروي!!

• دا دوستان دې ته متوجه نه دي چې احتیاط باید په دې کي وشي چې نومول شوي اشخاص اهل او د امارت وړ وي، نه دا چې څوک رایه ورکوي. که له دوو داسي اهل شخصیتونو څخه چې د امارت لپاره وړ او مناسب وي، ټول ضروري مواصفات ولري، د علم، تقوی، امانت او اهلیت په گانې سمبال وي، یو ئې د عوامو په خوښه او د اکثریت په رایه غوره شي، څه تاوان مو کړی؟ اشکال خو هغه مهال راولاړېږي چې اهلیت په پام کي ونه نیول شي او یوازي د رایو اکثریت ته اعتبار ورکړی شي.

آيا د مشر لپاره موده ټاكل جائز دي؟

د ليكوال د دې ادعاء په اړه چې د امارت لپاره موده ټاكل جائز نه دي!! بايد ووايو:

- لومړی بايد په دې پوه شو چې د شريعت له مخي حرام او ناجائز څه ته وايي؟ ټول فقهاء او علماء په دې متفق دي چې يوازي هغه څه ته حرام او ناجائز ويلي شو چې الله تعالى او د هغه پيغمبر عليه السلام حرام کړي وي او د هغه پر حرام والي صريح او واضح نص دلالت کوي.
- څوک چې د امارت لپاره توقيت ناجائز گڼي بايد د تحريم نص ئې وړاندي کړي، په داسي حال کي چې په ټول قرآن او د پيغمبر عليه السلام په احاديثو کي هېڅ ځای نه صراحتاً او نه اشارتاً داسي نص موندلی شو چې توقيت حرام وگڼي، نو دا ښاغلي ولي له خپله ځانه هغه څه حرام بولي چې نه الله تعالى ورته حرام ويلي او نه د هغه پيغمبر عليه السلام؟! آيا دې ته متوجه نه دي چې جائز ته ناجائز ويل همدومره لويه گناه ده لکه حرام ته حلال ويل.

• څوک چې وايي په دې دليل دا کار ناجائز دی چې صحابه وو نه دی کړی!! دوی ته بايد ووايو چې هيڅ په دين پوه عالم او فقيه دا خبره نه کوي چې کوم څه صحابه وو نه وي کړي هغه حرام دي!! ټول پر دې متفق دي چې پرته له هغه څه چې الله تعالی او د هغه پيغمبر حرام کړي هر څه حلال دي، په حل او حرمت کي اصل دا دی چې يوازې هغه څه حرام دي چې الله تعالی او د هغه پيغمبر حرام کړي. اصل دا نه دی چې څه صحابه وو نه وي کړي هغه حرام دي، په سلگونو داسي کارونه شته چې صحابه وو نه دي کړي؛ لکه دا چې: دوی د پيغمبر عليه السلام احاديث د کتابونو په بني کي نه وو راغونډ کړي، دوی د فقهي کتابونه نه وو ليکلي، دوی په لوډسيپکر کي آذان نه دی کړی، په موټر، الوتکو او بهريو کي حج ته نه دي تللي، زموږ په څېر جامې، کميس او پرتوگ ئې نه دي اغوستي، ټوپک، بمونه، باروت ئې نه دي کارولي، داسي شهادت طلبانه عمليات ئې نه دي کړي چې له باروتو ډک واسکت و اغوندي او د دښمن خوا ته چاودنه وکړي، که محترم ليکوال په ټولو فقهاوو کي داسي څوک په گوته کړ چې ويلي ئې وي: څه چې صحابه وو نه دي کړي حرام دي؛ نو بيا دی ملامت نه دی، خو که دا خبره ئې له ځانه کړې وه نو بايد تجديد نظر وکړي. که دی په دغه عقیده وي نو بيا خو ترې پوښتنه کوو چې تا د خپلي رسالې په ۲۹ صفحه کي ليکلي: "د شرعي سياست هغه احکام چې په قرآن او سنت کي راغلي هغه دا دي: چې اسلام د حکومت کوم ځانگړی شکل نه دی مخصوص کړی او نه ئې کوم خاص منهج د ټولو تفصيلاتو او جزياتو سره تعيين کړی. بلکي اسلام د حکومت کولو لپاره مبادي، اصول، او عامه

احکام په گوته کړي، چي خامخا د هغو رعایتول په هر ښار او هره زمانه کي لازم دي، او د حکومت د نظام جوړولو جزیات او تفصیلات تعینول د امت خوښې ته پرېښودل شوي، خو په دې شرط چي په دې ټولو کي به د هغو اصولو، مبادیو، او احکامو تابعداري کولای شي کوم چي د قرآن او سنت په نصوصو او د راشدینو خلفاوو په سنتو کي مشروع گرځول شوي نو د حکومت نظام په اسلام کي د اسلامي مبادیو او احکامو تابع دی، نه د کوم ځانگړي شکل، او معین منهج، چي لنډیز یې په دې ډول دی: ..."

لیکوال د پورتنی استدلال له مخي ځان ته او د خپل مسلک لیکوالانو ته دا حق ورکوي چي د اسلامي نظام په اړه داسي څه ولیکي چي د پیغمبر علیه السلام او صحابه وو رضی الله عنهم په دوران کي ئې مثال او بېلگه نه مومو، استدلال ئې دا دی چي "د حکومت د نظام جوړولو جزیات او تفصیلات تعینول د امت خوښې ته پرېښودل شوي،..."

عجیبه دا ده چي د همدې خبري ترڅنگ وایي چي د امارت لپاره موده ټاکل په دې دلیل جائز نه دي چي صحابه وو دا کار نه دی کړی!! د دې معنی خو دا شوه چي تا ته داسي خبره کول جائز دي چي صحابه وو او مخکنیو نه ده کړې خو بل ته ناجائز!! ته د اسلامي نظام په اړه داسي څه ویلی شې چي تر تا مخکي هیچا نه دي ویلي او دلیل دي هم دا دی چي "د حکومت د نظام جوړولو جزیات او تفصیلات تعینول د امت خوښې ته پرېښودل شوي" خو که بل څوک دا خبره کوي چي دا مسلمانانو ته پرېښودل شوې چي څوک د امارت لپاره غوره کوي، کوم واکونه او صلاحیتونه ورکوي، څومره حقوق او امتیازات ورته ټاکي، د څومره مودې

لپاره ئې د امير په توگه مني، څه شرايط ورته وضعه کوي، او وايي چي امارت د خلکو امانت دئ، دا د خلکو حق دئ چي چا ته ئې سپاري، تر کله ئې سپاري او کله ئې بېرته ترې اخلي... نو دا خبره په څلورو کتابونو ورته ناروا او ناجائز برېښي!!

څوک چي د اسلام په حقيقت پوه وي هغه په دې عقیده دي چي د مسلمانانو مشر د دوی له لوري غوره کېږي، ده ته چي کوم صلاحیتونه او امکانات سپارل کېږي، که زکات او عشر دئ، که غنیمت يا فئ دئ، که له کورنيو او بهرنيو لوريو سره کومه معامله وي، د جنگ يا د سولي، دا د ټول ولس (امانتونه) دي، په دې امانتونو کي هر راز تصرف به د ولس په مشوره کوي، هر هغه تصرف چي د ولس د مشورې خلاف ئې کوي خیانت دئ، دا د ولس حق دئ چي ده ته څومره واک ورکوي او تر کله ئې ورکوي او کله ئې بېرته ترې اخلي. دي د ولس خادم، وکیل او کفيل دئ نه آقا او بادار.

که موږ د راشدو خلفاوو ابوبکر صدیق، عمر، عثمان او علي رضی الله عنهم په څېر امین او متقي شخصیتونه پیدا کړل نو موږ به ئې هم د صحابه وو په څېر دائم العمر خلفاء ټاکو، او چي دا ممکنه نه ده، نو بیا خو د احتیاط تقاضا دا ده چي د امير لپاره موده وټاکو، که په خپل کار کي موفق وو بیا ئې غوره کړو او که نه د ده په ځای بل څوک راوړاندي کړو او په دې توگه دې ته مجال پرې نږدو چي که ځيني خلک د موجود امير عزلول ضروري گڼي، په هغه کي د امارت د دوام کفایت او صلاحیت نه مومي او تر ده بل کس ورته اهل برېښي نو د مسلحانه پاڅون لار غوره کړي او هغسي پېښي رامنځته شي چي د عثمان رضی الله عنه او علي رضی الله عنه

په شهادت منتج شوې.

د مشر لپاره القاب

ليکوال له مقدماتي خبرو وروسته بحث له دې پيل کړی چې د مسلمانانو د مشر لپاره اسلامي القاب او اوصاف کوم دي؟ درې نومونه ئې اسلامي القاب گڼلي: خليفه، اميرالمؤمنين او امام، په قرآن کې د خليفه او امام ذکر راغلی، ابراهيم عليه السلام ته د امام او داؤد عليه السلام ته د خليفه نومونه راغلي، د اميرالمؤمنين ذکر نه په قرآن کې شته او نه د پيغمبر عليه السلام په احاديثو کې، البته صحابه وو دا نوم د عمر رضی الله عنه لپاره غوره کړ، په قرآن کې د مسلمانانو مشران د اولي الامر (چارواکو) په نامه ياد شوي. د صحابه وو له لوري د يوه نوم غوره کول ښيي چې مسلمانان کولی شي خپل مشران په بل هر ښک نوم ياد کړي، په دې کې هيڅ مانع او حرج نشته. د قرآن او حديث له مخې معلومېږي چې د (ملک: پاچا)، (ملک الملوک: شاهنشاه)، او داسې نومونه چې يوازي له الله تعالى سره ښايي او د مشر د واک او ستايني په اړه غلو په کې شوې وي؛ ناجائز دي. لکه اعليحضرت، والا حضرت، خو نور نومونه لکه مشر، ولس مشر، قائد، رئيس، سالار او دې ته ورته نومونه غوره کول هيڅ مانع نه لري. دې ته بايد متوجه وو چې د صحابه وو په دور کې د نومونو او القابو په اړه ډېره سادگي ليدل کېده، تاسو که روايات وگورئ نو د هيچا لپاره به له غلو او ستايني ډک القاب ونه مومئ، هر څوک ئې په خپل ساده نوم او کله هم په خپلي کښه ياد کړی، دا هم د وروستيو زمانو بدعت وو چې اوږده اوږده

القاب رایج شول، لکه علامه الدهر، قطب الاقطاب، شیخ القرآن والحديث، شمس المفسرين، آیت الله العظمی، حجة الاسلام والمسلمین، ... د کتاب په جلدونو باندې به وگورې چې د لیكونکي لپاره ئې څو سطره القاب کارول شوي.

د مشر مواصفات

ورپسې د خليفه او امير د صفاتو په لړ کي د شاه ولي الله رحمه الله د حجة الله البالغه په استناد ليکي چې د امير صفات دا دي: ۱- هغه به عاقل او بالغ وي، ۲- هغه به آزاد وي غلام به نه وي، ۳- خليفه به نارینه وي او نبځينه به نه وي، ۴- خليفه به زړه ور وي بزدل به نه وي، ۵- خليفه به ليدل، کتل، اورېدل کولی شي، ۶- خليفه بايد له هغو خلکو څخه غوره شي چې د هغوی شرافت او برتري په خلکو کي منلې وي د هغه د فرمانونو په منلو کي عار او نفرت محسوس نه کړي. ۷- په خليفه به خلک دا باور لري، چې هغه د حکومت په چارو کي د حق پلوي او پيروي کوي، ۸- خليفه به مسلمان، د علم څښتن او متقي وي، او په پای کي ليکي چې ۹- د پيغمبر عليه السلام هغه وينا (حديث) ته په پام چې "أئمه به د قريشو څخه وي" ضروري ده چې راشد خليفه قريشي وي.

دلته څو خبري ضروري گڼو:

- څوک چې نن د شاه ولي الله رحمه الله په نظرياتو استناد کوي د دوی استادانو پرون هغه په دې دليل تکفير کړی وو چې ولي ئې پر مخکنۍ فقهي اکتفاء ونه کړه، ولي ئې نوي نظريات وړاندې کړل، ولي ئې د قرآن د

ترجمې او تفسير جسارت وکړ؟

• موږ په داسې حال کې چې د شاه ولي الله دروند او علمي شخصيت ته درناوی لرو، هغه ته د استاد په سترگه گورو ځکه چې د قرآن له هغې فارسي ترجمې مو ډېره استفاده کړې چې ده ليکلې، له الله تعالى نه د هغو زحماتو اجر ورته غواړو چې اسلام ته د دعوت په لار کې ئې ايستلي او د هغو اذيتونو هم چې د جاهلانو له لوري ورسره مخامخ شوی. دلته بايد ووايو چې په څلورو لومړنيو مواصفتو کې ورسره موافق يو، د پنځم په اړه دومره وايو چې که څه هم د امارت لپاره (صحت او قوت) ضروري شرطونه دي، قرآن فرمايي: "إن خير من استأجرت القوي الامين: ترټولو غوره کس چې استخداموي ئې هغه دی چې قوي او امين وي"، خو دا چې ځيني تر هغه چا چې په يوه لاس، پښه، غوږ او سترگي معيوب وي؛ روغ او سالم کس او يا د جذابي څېرې خاوند تر بل غوره گڼي، موږ ئې د لازمي شرط په توگه وړاندي کول بې ځايه تکلف او له ځانه جوړ شوي شرايط گڼو. د شپږم او اوم په اړه وايو چې له دې معلومېږي چې شاه ولي الله رحمه الله د امير په اړه د خلکو باور او اعتماد او دا چې هغه به په خلکو کې منلی او مخور وي ضروري گڼي، له دې دا پوښتنه راولاړېږي چې که د خلکو باور او اعتماد شرط وي او له دې پرته څوک د امارت وړ نه دی نو څنگه به پوهېږو چې خلک د فلان کس په اړه دا باور لري چې منلی او مخور دی او د حق پلوي او متابعت کوي؟ آيا له خلکو نه له پوښتنې پرته دا حقيقت معلومېدی شي؟

او د نهم شرط په اړه څو خبرې کول ضروري گڼو:

د دې روايت په اړه ټول محققين موافق نه دي، ځيني ئې نه متن

صحيح بولي او نه اسناد، او ځيني ئې د هغه مهال له شرايطو څخه گڼي؛ نه په هره زمانه او هر ځای کې او د هر ملک په کچه ضروري شرط، له دې کبله چې د مدينې د انصارو اوس او خزرچ تر منځ اوږدې جگړې تېرې شوې وې؛ گرانه وه چې د سعد بن معاذ رضی الله عنه له وفاته وروسته له دوی نه داسې امير غوره شوی وي چې ټولو له زړه نه منلی وي، د حل يوازنی لار دا وه چې امير له مهاجرينو څخه وي، دا محققين وايي که پيغمبر عليه السلام قریشيت د امارت لپاره ضروري شرط گڼلی نو ولي ئې د انصارو د دروند او نوميالي مشر سعد بن معاذ رضی الله عنه په اړه فرمايلي چې که هغه ژوندی وي نو د مسلمانانو د مشر په توگه به مې ټاکلی وو.

څوک چې وايي امير بايد قریشي وي او قریشيت د امارت لپاره شرط گڼي هغه ته وايو:

- دا رایه د قرآن له صريح نص سره تصادم کوي، قرآن ټول خلک د يوه نسب خاوندان گڼي، مکرر وايي چې ټول انسانان له يوه مور او پلار نه پيدا شوي، له يوه نسل څخه دي، بېل بېل قبایل او عشایر ئې د تعارف لپاره دي نه د تفاخر او تفاضل لپاره، هېڅ قبيله پر بلې هېڅ فضيلت نه لري مگر په تقوی سره، په اسلام کې نسبې فضيلت او يو تر بل په نسبې بنسټ ځان غوره گڼل مردود دي.

- که دا رایه ومانو بيا خو بايد يهودانو ته هم دا حق ورکړو چې ځان تر ټولو قومونو په دې دليل غوره وگڼي چې د ابراهيم عليه السلام اولاد دي او ډېر پيغمبران په دوی کې مبعوث شوي!! خو قرآن هغه مهال دوی تر ټولو

قومونو غوره گڼي چي ايمان ئې راوړی او د الله تعالى په لار کي ئې هجرت او جهاد کړی او هغه مهال ئې د نړۍ تر ټولو ذليل قوم گڼلی چي بغاوت ئې کړی او د شرک او نفاق لار ئې غوره کړې، له دې خو په څرگنده توگه معلومېږي چي د فضيلت لاملونه نسبي نه بلکي فکري او اعتقادي دي، يوازي په نېک عمل سره يو کس يا قوم پر بل فضيلت تر لاسه کولی شي.

• که داسي وی نو پيغمبر عليه السلام به څنگه فرمايل چي که سعد بن معاذ (د انصارو دروند مشر) ژوندی وی نو هغه به مې د مسلمانانو د خليفه په توگه ټاکلی وو. څوک چي سعد رضی الله عنه پېژني او له هغو بې نظيره خدمتونو خبر وي چي ده او د ده تر مشرۍ لاندي د اوس قبيلې د اسلام او مسلمانانو لپاره کړي، پيغمبر عليه السلام او مهاجرينو ته ئې پناه ورکړه، دی او قوم ئې د الله تعالى په لار کي قربانۍ ته چمتو شول، نو يقيناً چي تر سعد بن معاذ نه به هيڅوک د خلافت لپاره زيات مستحق ونه گڼي او که هغه ژوندی وی نو له شکه پرته به ټولو مسلمانانو د ابوبکر او عمر رضی الله عنهما په شمول هغه ته د بيعت لاس اوږدولو، خزر جيانو به هم د پيغمبر عليه السلام له پرېکړي سره توافق کاوو. د نړۍ ټول مؤمنان تر قيامته پوري د سعد رضی الله عنه او د ده د توريالي او مؤمن قوم د ستر احسان، همت، مېړاني او قربانيو پوروي دي.

د سعد رضی الله عنه عظمت او مقام له لاندي رواياتو درک کولی شو:

عن جابر بن عبدالله قال رسول الله صلى الله عليه وسلم اهتز عرش

الرحمن لموت سعد بن معاذ

له جابر بن عبدالله نه روايت دئ چي رسول الله صلى الله عليه وسلم

و فرمايل: د رحمن خدای عرش د سعد بن معاذ په مړيني ولېرېدو.
 كله چي هغه ټپي شو نو پيغمبر عليه السلام په جومات كي د هغه
 لپاره خای جوړ كړ چي ورته نږدې وي او په خپله ئې پالنه او عيادت وكړي.
 عن عائشة قالت لما أصيب سعد بن معاذ يوم الخندق رماه رجل في
 الأكل (عرق وسط الذراع) فضرب عليه رسول الله صلى الله عليه وسلم
 خيمة في المسجد ليعوده من قريب .

عن البراء بن عازب قال: أهدى لرسول الله صلى الله عليه وسلم
 سرقة من حرير فجعل القوم يتداولونها بينهم . فقال رسول الله صلى الله
 عليه وسلم (أتعجبون من هذا ؟) فقالوا نعم . يا رسول الله، فقال (والذي
 نفسي بيده لمناديل سعد بن معاذ في الجنة خير من هذا) رواه البخاري
 له براء بن عازب نه روايت دئ چي رسول الله صلى الله عليه وسلم ته
 له ورېښمو اوبدلې يوه ټوټه هديه ورکړې شوه، خلکو په خپل منځ كي
 لاس په لاس کوله، رسول الله صلى الله عليه وسلم وفرمايل: آيا دې ته
 حيران يئ؟ وئې ويل: هو! يا رسول الله! نو هغه وفرمايل: په هغه ذات چي
 زما سا ئې په واک كي ده په جنت كي د سعد بن معاذ د لاس پاکولو
 تولياوي تر دې ډېري غوره دي.

دا همغه سعد دئ چي ابوجهل ته ئې په مکه كي داسي غاښ ماتوونکی
 خُواب ورکړی وو چي چا ئې تصور هم نشو کولی، مکې ته د عمرې لپاره
 تللی وو، د أمیه بن خلف په کور كي ئې واړول، هغه ورته وويل: صبر
 وکړه، كله چي غرمه شي او خلک غافل شي ولاړ به شي او طواف به وکړې،
 كله چي سعد طواف کولو ناڅاپه ابوجهل راڅرگند شو او وئې ويل: دا

څوک دئ چې د کعبې طواف کوي؟ سعد وويل: زه سعد یم، نو ابوجهل ورته وويل: داسي په ډاډ او امان سره د کعبې طواف کوې په داسي حال کي چې محمد او د ده ملگرو ته مو پناه ورکړې؟! خبره ئې سره کښته پورته کړه، اميه سعد ته وويل: غږ دي تر ابوالحکم مه لوړه وه، هغه د دې وادي مشر دئ، بيا سعد وويل: په الله قسم چې که مي د کعبې له طوافه منعه کړې د شام د تجارت لار به دي قطعه کړم.

انطلق سعد بن معاذ معتمرا قال فنزل على أمية بن خلف أبي صفوان وكان أمية إذا انطلق إلى الشام فمر بالمدينة نزل على سعد فقال أمية لسعد انتظر حتى إذا انتصف النهار وغفل الناس انطلقت فطفت فينا سعد يطوف إذا أبو جهل فقال من هذا الذي يطوف بالكعبة؟ فقال سعد أنا سعد فقال أبو جهل تطوف بالكعبة آما وقد آويتم محمد وأصحابه؟ فقال نعم فتلاحيا بينهما فقال أمية لسعد لا ترفع صوتك على أبي الحكم فإنه سيد أهل الوادي ثم قال سعد والله لئن منعني أن أطوف بالبيت لأقطعن متجرك بالشام.

دا همغه سعد دئ چې له بني قريظه سره معامله د ده پرېکړي ته پرېښودى شوه، کله چې هغه پر خپلي سپرلۍ راورسېد پيغمبر عليه السلام صحابه وو ته مخ کړ او وئې فرمايل: د خپل سالار په وړاندي ودرېږئ، هغه ته ئې وفرمايل: دې خلکو تا ته د پرېکړي واک درکړى، هغه وويل: جنگيالي دې ووژل شي او ماشومان دې د مسلمانانو تر منځ ووېشل شي. پيغمبر عليه السلام وفرمايل: د الله تعالى د حکم مطابق پرېکړه دي وکړه.

أن أناسا نزلوا على حكم سعد بن معاذ فأرسل إليه فجاء على حمار
فلما بلغ قريبا من المسجد قال النبي صلى الله عليه وسلم (قوموا إلى
خيركم أو سيدكم) . فقال (يا سعد إن هؤلاء نزلوا على حكمك) . قال
فإني أحكم فيهم أن تقاتل مقاتلتهم وتسبى ذراريهم قال (حكمت بحكم
الله أو بحكم الملك)

اسلامي شوری

لیکوال تر دې عنوان لاندې لیکي چې: "په ریښتیا هم په اسلامي نظام کې د دولت د تقنیني چارو د تنظیم او ښه سمون لپاره اړتیا ده چې اسلامي شوری د یوې ځانګړې قوې په توګه شتون ولري، له دې پرته هیڅ نظام او قانون مشروعیت نشي درلودلای... " بیا ئې د اسلامي امارت د دستور دا مادې رانقل کړې دي:

"۴۶ ماده:- اسلامي شوری هغه مقننه قوه ده چې غړي ئې حد اکثر د لومړۍ درجې ولایتونو څخه درې، د دوه نیمې درجې ولایتونو څخه دوه، او د دریمې درجې ولایتونو څخه یو تن تشکیلوي، چې د امیر المؤمنین له خوا انتصابېږي.

"۴۷ ماده:- د اسلامي شوری غړي به د اهل الحل و العقد صفتونه لري. که چیرې امیر المؤمنین د استعفاء اراده وکړي، د خپلي استعفاء په باب به د قاضي القضا، د وزیرانو د شوری د رئیس، او د اسلامي شوری د رئیس په ګډون مجلس ته خبر ورکوي، وروسته به له ځنډه پرته د قاضي القضا، وزیرانو د شوری رئیس او اسلامي شوری د رئیس په ګډون

غونډه کوي او تصميم نيسي (۹-۸ مخ)"

د دې په ځواب کې بايد ووايو: اعتراض دا نه دی چې د امارت په اساسي قانون کې د شوری یادونه شوې که نه، اعتراض دا دی چې د شوری غړي د چا له لوري غوره کېږي؟ د ولس استازي دي که د اميرالمؤمنين د خوښي استازي؟ د نړۍ تر بدو نه په بد استبدادي نظامونو کې هم شوری شته، خو د مطلق العنانو واکمنانو د خوښي داسې انتصابی شوری گانې چې د واکمنانو په خدمت کې وي او د هغوی اوامرو ته قانونی بڼه ورکوي، نه داسې شوری چې د ولس له باصلاحينه استازو څخه جوړه شوې وي. اعتراض دا دی چې نه پيغمبر عليه السلام د خپلي خوښي انتصابي شوری درلوده او نه راشدينو خلفاوو، د انتصابي شوری گانو لړۍ هغه مهال پيل شوې چې خلافت په سلطنت بدل شو، پرېکړې له جومات نه قصر ته انتقال شوې او د شوری غړي د سلاطینو له خوا انتصاب شوي.

د پيغمبر عليه السلام او د راشدينو خلفاوو د شوری ځای خو مسجد وو، کله چې د مسلمانانو شمېر زیات شو؛ نو پيغمبر عليه السلام له دوی نه د عرفاء او نقباء په نامه د دوی داسې استازي وغوښتل چې د خپل خپل قوم له لوري به معرفي کېدل، ټول هغه کسان د شوری غړي وو چې د بدر په جگړې کې ټپې برخه اخیستې وه، څوک چې له دې حقیقت سره توافق نه لري نو مهرباني دي وکړئ او موږ ته دي د دې دور یوه داسې انتصابي شوری راوښیئ چې غړي ټپې د پيغمبر عليه السلام او یا راشدينو خلفاوو په خپله خوښه ټاکل شوي وي؛ دا د اسلام په اړه ډېر کرکجن تور دی چې وايي: اسلام یوه شخص ته دا حق ورکوي چې د مطلق العنان واکمن په

توگه د خپلي خوښي داسي انتصابي شوری جوړه کړي چي پرېکړو ته به ئې هم التزام نه لري او يوازي هغه پرېکړي به ئې مني چي د ده خوښي وي!! اسلام خو دا د مسلمانانو يو اجتماعي صفت گڼي چي کارونه ئې په مشوره ترسره کېږي: (و امرهم شوری بينهم)، کوم عاقل يا کم عقله انسان به په دې نه پوهېږي چي هغه شوری هيڅ ارزښت نه لري چي غړي ئې د ولس معتمد استازي نه وي، ولس پرې اعتماد ونه لري او ولس د هغوی پرېکړي معتبره ونه گڼي، فقط د يوه شخص له لوري غوره شوي وي؟!

که څوک په قرآن ايمان لري نو د شوری په اړه دغه يو آيت هم ورته کفايت کوي، دا آيت شوری او مشوره د ټولو مؤمنانو او د دوی د ټولني يوه ځانگړتيا گڼي، د دې آيت له مخي هيڅوک دا حق نه لري چي کوم مسلمان په داسي چارو کي له مشورې محروم کړي چي په ټولو مسلمانانو پوري مربوط وي، يا به په خپله مخامخ پوښتل کېږي او يا د خپل معتمد استازي له لاري، پيغمبر عليه السلام د بدر د جگړي پرېکړه هغه مهال وکړه چي ټولو بلااستثناء پرې توافق وکړ، د احد په جگړي کي له خپلي رأيي تېر شو او د هغو ځوانانو رأيه ئې قبوله کړه چي غوښتل ئې له دښمن سره له مدينې نه بهر مخامخ شي، که څوک د پيغمبر عليه السلام امتي وي او د هغه مبارک په سنت عمل کول غواړي نو بايد مشورې ته همدومره اهميت ورکړي، که هغه پيغمبر عليه السلام چي الله تعالی د ټولو انسانانو د معلم او لارښود په توگه غوره کړی او په هر گام کي ئې ورته وحی کوله شوری ته دومره اهميت ورکوي چي له خپلي رأيي د څو ځوانانو د غوښتنې په وړاندي تېرېږي نو د بل چا به څه حيثيت وي چي هغه ځان عقل کل وگڼي

او د شوری پرېکړو ته تابع نه وي؟! په دې کې هېڅ شک نشته چې یوه کس ته مطلق العنان واک سپارل په اسلامي شریعت کې هېڅ مجال نلري، دا د سرکاري او درباري مفتیانو فتوی کېدې شي نه له قرآن او سنت نه راولاړه شوې فتوی. دې ته مو باید پام وي چې کله د مسلمانانو شمېر زیات شو نو پیغمبر علیه السلام لدوی نه وغوښتل چې خپل استازي ورمعرفي کړي، دا استازي د نقباء په نامه یادېدل او دا پیغمبر علیه السلام په خپله نه غوره کول؛ بلکې ولس ته ئې ویل چې تاسو ئې رامعرفي کړئ، دا په حقیقت کې د ولس منتخب استازي ول.

بخاري لیکي: (النقباء) جمع نقيب وهو عريف القوم وناظرهم والمراد الذين اختارهم الأوس والخزرج نقباء عليهم بطلب من النبي صلى الله عليه وسلم

نقباء د نقيب جمع دئ چې د قوم پېژندوی او ناظر ته وایي او دلته مراد ترې هغه خلک دي چې د اوس او خزرج له لوري د رسول الله صلی الله علیه وسلم په غوښتنه غوره شول.

آيا امير يا خليفه د شوری د پرېکړو په مراعات مکلف دئ؟

دا د همدرد صاحب د رسالې بل عنوان دئ چې موږ کټ مټ رانقل کړی.

تر دې عنوان لاندې هغه ادعاء کوي چې "جمهور متقدمين علماء وایي: ځان ته د شوری د غړو د رایو په معلومولو وروسته به امیر پر هغه څه باندي عمل کوي کومي ته چې د هغه پوهه او بصیرت رسي، اگر که

هغه د شوری د غړو د رایي سره توپیر او اختلاف ولري د هغوی په اند : د مشاورت کولو معنی دا نده چي امیر دي د شوری د غړو تابع وي!! هغوی د الله جل شأنه په دې قول استناد کوي (و شاورهم فی الامر فاذا عزم فتوکل علی الله) هغوی وایي: دا آیت په دې دلالت کوي چي له مشاورت وروسته د عزم څخه مراد د امیر عزم دی او که په امام باندي د شوری د غړو اتباع کول واجب وای، نو بیا به د (عزم) په حای عزمتم ویل پکار و، نو هر کله چي د عزم اختیار امام ته ورکړل شو، جوته شوه چي د مشاورت کولو څخه وروسته د روستۍ پرېکړي حق هم یوازي امام لري.

که څه هم لیکوال د هغو کسانو رایه هم رانقل کړې چي پر امام باندي د شوری د پرېکړو اتباع واجبه گڼي او له علي رضی الله عنه نه روایت شوي هغه حدیث باندي استناد کوي چي فرمایي:

له پیغمبر علیه السلام نه د دغه آیت د (عزم) د لفظ په اړه پوښتنه وشوه چي د عزم معنی څه ده؟ او هغه وفرمایل: د رأی له خاوندانو سره مشوره او بیا د دوی د رأی متابعت، یعنی له مشورې نه چي کومه پرېکړه راوځي هغه منل او په هغې پسي تلل.

د حدیث الفاظ دا دي:

روی ابن مردويه عن علي بن أبي طالب قال : [سئل رسول الله صلى الله عليه وسلم عن العزم ؟ فقال مشاورة أهل الرأي ثم اتباعهم]
د لیکوال په ځواب کي څو خبري ضروري گڼو:

- عجیبه ده چي څوک د پیغمبر علیه السلام حدیث نه مني او هغه چا ته د عالم او علامه لقب ورکوي او رایه ئې مني او عمل پرې کوي چي رایه

ټې هم سل په سلو کي د حديث خلاف ده او هم د قرآن خلاف!!! که ته په دې حديث باور لرې نو بيا خو بله هره رايه بايد لري وغورځوې او مدعي ته ټې نه د عالم په سترگه وگورې او نه د علامه لقب ورکړې!!

• ډېر خلک داسي دي چي د دليل په ځای د اکثريت په زور خپله خبره په نورو منل يا تپل غواړي، کله چي د کومي رايي په اړه نه دليل ولري او نه د کوم منلي شخصيت نوم واخيستی شي نو وايي: دا د جمهور علماوو رايه ده!! خو که ترې پوښتنه وشي چي له دغو علماوو نه د څو کسانو نومونه واخله نو د گوتو په شمېر نومونه هم نشي اخيستلی. د يوې رايي د سموالي لپاره خو دليل دا نه دی چي څومره کسان ټې مني، د مسلمان لپاره خو دليل دا دی چي له قرآن او سنت سره مطابقت ولري، که احياناً د نړۍ ټول خلک پر يوې غلطې خبرې ټينگار وکړي او هغه سمه وگڼي دا د هغې د سموالي دليل نه شي کېدی.

راشئ وگورو چي د دغه آيت په اړه دا تعبير څومره وزن لري چي ليکوال جمهور متقدمينو ته منسوب کړئ. د آيت الفاظ دا دي:

فِيمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ ﴿١٥٩﴾

نو د خپل رب د رحمت په وجه ورته نرم شوې او که ته بدخولي او سخت زړی وی، نو ستا له شا و خوا به خواره شوي وو، نو دوی ته عفو

وکره، بخښنه ورته وغواړه او په کارونو کې مشوره ورسره کوه، نو چې عزم دې وکړ بیا خو په الله توکل وکړه، یقیناً چې الله توکل کوونکي خوښوي.

د دې مبارک آیت لارښوونې دا دي:

د قائد لپاره په خپلو ملگرو نرمي کول د الله تعالی یوه پېرزوینه ده، ته د دغې الهي پېرزوینې په سبب په خپل امت زړه سوانده او مهربان یې، د بدخولو او سخت زړو مشرانو په څېر نه یې، د داسې مشرانو په څنګ کې یوازې ذلیل انسانان راغونډېږي، که په تا کې دا نیمګړتیاوې وې نو دا ستا په شا او خوا کې راغونډ شوي مسلمانان به ټول درنه خواره شوي وو، د دوی اشتباهات نباید د دې باعث شي چې د نرمي په ځای سختي وکړې، د خوږو خبرو په ځای ئې په ترڅو او توندو خبرو استقبال کړې او د لطف او مهربانۍ په ځای ئې په خپلو غلطیو سخت ونیسې، د دوی پر غلطیو سترګې پټې کړه، له الله نه ورته مغفرت وغواړه. داسې نه چې د دوی اشتباهاتو ته په پام سره دا فیصله وکړې چې له دې وروسته به له دوی سره مشوره نه کوم، نه؛ په کارونو کې مشوره ستا واجب او د دوی حق دئ، ته مکلف یې چې له دوی سره به مشوره کوې، حتی له هغو سره هم چې مشورې ئې کمزوري دي او د مخکنیو کمزورو مشورو په سبب ئې څه ستونزې هم راولاړې کړې دي. د مشورې په نتیجه کې چې کومه پرېکړه په لاس درغله، د پلي کولو لپاره ئې ملا وتړه او پر الله توکل وکړه، داسې متوکلین د الله خوښ وي.

که په دې آیت کې لږ غور وکړئ نو د اسلام له نظره به د شوری په

څرنگوالي او اهميت ښه پوه شئ، په دې مبارک آيت کي څو اساسي ټکي زمونږ مخي ته راځي:

پيغمبر عليه السلام ته امر شوی چي مشوره به کوې، که الله تعالی خپل پيغمبر په مشوره مکلف کوي او دا د ده واجب گڼي، نو د عادي مشر په اړه به د دې حکم تقاضا څه وي، هغه چا ته چي الله ورته وحي کوي او د ټولې نړۍ لپاره ئې لارښود لېږلی، امت ورباندي ايمان لري او د ده په اطاعت مکلف شوی، که ده ته د مشورې کولو امر کوي؛ نو بل څوک به څه حيثيت لري چي له مشورې ځان مستثنی کړي.

دا د مشورې حکم د هغو کسانو په اړه راغلی چي ځيني اشتباهات ترې شوي، د دوی له اشتباهاتو سره سره الله تعالی پيغمبر ته امر کوي چي له همدغو سره به هم مشوره کوې.

پيغمبر عليه السلام ته ويل شوي چي تصميم به له مشورې وروسته نيسي، داسي نه چي مخکي له مشورې کومه فيصله له ځان سره وکړې او بيا نور هسي د خوشحالولو لپاره راوغواړې او د خپلي رأيي په گټه تأييد ترې ترلاسه کړې.

له مشورې نه چي کومه فيصله راوځي، که څه هم ستا د رأيي خلاف وي او ته په هغې کي مصلحت نه گورې، له څه تزلزل او وېري پرته ئې د عملي کولو لپاره ملا وتړه او پرالله توکل وکړه.

د الله محبوب متوکل هغه دی چي مشوره کوي، له مشورې نه د راوتلې فيصلې د عملي کولو لپاره ملا تړي او پر خپل رب توکل کوي. متأسفانه ځيني کسان د مشورې داسي تفسير او تعبير وړاندي کوي

چي د ديكتاتورانو او مستبدو واکمنانو ډېر خوښېږي، هغوی وايي چي د عزم په صيغه کي خطاب مفرد ته متوجه دئ او له دې معلومېږي چي د پرېکړي واک زعيم ته ورکړی شوی!! حال دا چي دا ډېر غلط او کمزوری تعبير دی، په څو دلائلو:

دې ته ئې پام نه دئ کړی چي (عزم) له (شوری) نه وروسته ذکر شوی او د دې خبري معنی دا ده چي عزم او پرېکړه به د مشورې نتيجه وي، شوری به د فيصلو مرجع وي او د مشر تصميم به هم د شوری له منځ نه راوتلی وي.

دا ډېر ډېر کمزوری او بې بنسټه دليل دئ چي وايي دلته د (عزمت) صيغه د مفرد صيغه ده، نه د جمعي صيغه نو ځکه تصميم د مشر کار دئ نه د شوری د ټولو غړو!! دا جنابان متوجه نه دي چي د مفرد صيغه د دې لپاره راغلې چي د آيت په لومړي سر کي خطاب يوازي پيغمبر عليه السلام ته متوجه دئ، په دې خطاب کي ټولي صيغې مفرد دي: لکه: (لنت)، (کنت)، (حولک)، (فاعف)، (استغفر)، (شاوړهم)، طبيعي ده چي وروستۍ صيغه به هم (عزمت) راتله نه عزتم.

دې ته ئې پام نه دئ کړی چي (فاذا عزمت) ويل شوي، په عربي پوه انسان پوهېږي چي د (فا) توری ښيي چي (عزم) به د (مشاورې) نتيجه وي، يعني د مشورې په نتيجه کي چي کوم تصميم نيسي نو پر الله توکل وکړه. د (توکل) يادونه هم تلويحاً دا مطلب په گوته کوي چي که احياناً پرېکړه ستا د رأيي خلاف راووته، پر الله توکل وکړه او له تشويش او تزلزل نه پرته د پرېکړي عملي کولو ته ملا وتړه.

دې ته ئې هم پام نه دئ كړى چي په دې آيت كي د مشورې امر په حقيقت كي د هغو خلكو په اړه شوى چي د احد په جگړي كي څه اشتباهات ترې شوي، د دې احتمال وو چي پيغمبر عليه السلام د دغو اشتباهاتو په سبب له هغوى سره تند چلند وكړي او له دې وروسته له هغوى سره له مشورې ډډه وكړي، الله تعالى ورته لارښوونه وكړه چي نرمي ورسره كوه، عفو ورتو وكړه، بخښنه ورتو وغواړه او په كارونو كي مشوره ورسره كوه.

څوك چي ادعاء كوي چي په دې آيت سره د پرېكړي اختيار پيغمبر عليه السلام ته وركړى شوى؛ هغه دي د پيغمبر عليه السلام له قول او عمل نه داسي كوم دليل راوړاندي كړي چي وښيي پيغمبر عليه السلام له دې آيت نه همدا مطلب اخيستی، مشوره ئې كړې خو پرېكړه ئې د خپلي خوښي كړې!! د پيغمبر عليه السلام په ټول مبارك ژوند كي هيڅوك داسي مورد نشي په گوته كولى، داسي حديث نشي موندلى چي دا رايه تاييد كړي، متأسفانه نه د آيت الفاظو او صراحتونو ته توجه كوي، نه له دې آيت نه د پيغمبر عليه السلام تعبير ته، له پيغمبر عليه السلام نه د دغه آيت د (عزمت) د لفظ په اړه پوښتنه وشوه چي د عزم معنى څه ده؟ او هغه وفرمايل: د راي له خاوندانو سره مشوره او بيا د دوى د رايي متابعت، يعنې له مشورې نه چي كومه پرېكړه راوځي هغه منل او په هغې پسي تلل.

آيا د دغه صريح حديث په شته والي كي د بل چا داسي قول ته اعتناء كول چي هم د صريح آيت له الفاظو سره ټكر كوي او هم له څرگند او واضح حديث سره، لويه بې باكي او بې حايه جسارت نه دئ؟!

د دې آيت شرحه او تفصيل بايد لومړی په خپله په قرآن کي ولټوو او وگورو چي آيا د شوری تر څنگ دا هم ويل شوي چي پرېکړه به يو کس کوي او که په مشورې کي د شاملو خواوو په رضایت او توافق سره؟ که مو په قرآن کي په دې اړه واضح لارښوونه ومونده نو پر قرآن د ايمان تقاضاء دا ده چي بله هره رایه به لري غورځوو، که څه هم چا جمهور علماوو ته منسوب کړې وي. قرآن په ډېر صراحت سره فرمايي چي پرېکړه به په مشورې کي د شاملو خواوو په رضایت کېږي، د البقري د سورې په ۲۳۳ آيت کي داسي راغلي:

فَإِنْ أَرَادَا فِصَالًا عَنْ تَرَاضٍ مِّنْهُمَا وَتَشَاوُرٍ فَلَا جُنَاحَ عَلَيْهِمَا ۖ

او که دواړو (په خپله خوښه او رضایت) او په خپلو کي په (مشوره) له تي نه بېلول وغوښتل نو څه گناه پرې نشته...

دا مبارک آيت له تي نه د ماشوم د بېلولو په اړه ښځي او مېړه ته وايي: په خپلو کي د (مشورې او رضایت) په نتيجه کي چي د خپل ماشوم د بېلولو په اړه کومه فيصله وکړئ نو څه الزام درباندي نشته او له مشورې پرته يا د يوه طرف د عدم رضایت په صورت کي هره پرېکړه د گناه پرېکړه ده. يعني که مور پلار وغواړي چي د کوم ضرورت يا مصلحت له مخي ماشوم ته د تي ورکولو موده رالنډه کړي نو په دوه شرطه دا کار کولی شي: دواړه به په دې کار راضي وي او په خپلو کي به ئې مشوره کړې وي. (مشوره) او د (دواړو رضایت) او موافقه ئې شرط کړي. له دې آيت نه د اسلام له نظره د مشورې حقيقت څرگندېږي، له مشورې نه به هغه

پرېکړه راوځي چي په مشورې کي برخه وال پرې راضي او متفق وي، په کومي مشورې کي چي د طرفينو رضایت شرط نه وي، يو طرف يوازي خپله رايه څرگندوي او د وروستي تصميم په نيولو کي څه حق نه لري او بل طرف يوازي د بل رايه اوري او فيصله په خپل سر کوي، د مشاور له رضایت نه پرته، دا د استبدادي نظامونو شوری ده نه اسلامي شوری، مشوره دا نه ده چي يو طرف به له بل نه فقط نظر او رايه غواړي او ورستی پرېکړه به دی په خپله کوي، مشوره د بل د رايي معلومولو لپاره نه وي، داسي مشوره هيڅ ارزښت نه لري چي يو کس دي د نورو رايه واورې خو پرېکړه دي په خپله او د نورو د موافقې او رضایت نه پرته وکړي، مشوره دې ته ويل کېږي چي د تفاهم او بحث په نتیجه کي د طرفينو د خوښي هغه پرېکړه ترې راوځي چي دواړه ورباندي راضي او متفق وي. چي پلار خپل اولاد ته د تي ورکولو په اړه په دې مکلف وي چي له خپلي مېرمنې سره به مشوره کوي، په خپل سر به فيصله نه کوي، هره پرېکړه به د دواړو په مشوره او رضایت وي، نو امير څنگه دا حق لري چي د عام ولس د شتمنيو او په دوی پورې اړوند قضايوو کي په خپل سر او د نورو له مشورې او رضایت نه پرته فيصله وکړي، په ټولنې کي د ده حيثيت او مقام په هيڅ صورت کي هومره نه دی لکه د پلار او مېړه حيثيت او مقام په خپلې کورنۍ کې، اسلام خو پلار ته په کورنۍ کي د (قوام يا قيم) نوم ورکړی، خو د ټولني مشر يا امير ته ئې د (قيم) په حای د (خليفه او امين) نوم ورکړی، دی خو د عام ولس د امانتونو امين دی، په هيڅ امانت کي په خپله خوښه د تصرف کولو حق نه دی ورکړی شوی.

څوک چي وايي امير يوازي په مشورې مکلف دئ، پرېکړه به دى په خپله خوښه کوي!! دا جنابان دي له قرآن او سنت نه کوم دليل وړاندي کړي، قرآن خو وايي چي د شوري پرېکړه بايد داسي وي چي په شوري کي د برخه والو رضایت تأمین شي؛ ستا نظر خو د قرآن د دې حکم خلاف دئ!! د پیغمبر علیه السلام له فعل او قول نه کومه بېلگه وړاندي کړه چي ستا دا نظر تأیید کړي، پیغمبر علیه السلام خو هيڅکله د مشوره کوونکو د اکثریت له رأيي سره مخالفت نه دئ کړی او د خپلي خوښي فيصله ئې نه ده کړې. ابوبکر او عمر رضی الله عنهما ته وايي: تاسو دواړه چي په هرڅه توافق وکړئ زه ورسره مخالفت نه کوم:

عن عبد الرحمن بن غنم [أن رسول الله صلى الله عليه وسلم قال لأبي بكر وعمر لو اجتمعتما في مشورة ما خالفتكما]

د خندق په جنگ کي ئې غوښتل د مدينې يهودان په دې قانع کړي چي د قريشو له ملگرتيا لاس واخلي چي په بدل کي به ئې د مدينې د کجورو د يوه کال حاصل دوی ته ورکړي، په ځينو رواياتو کي راځي چي په دې اړه ئې څه ليکلي هم وو، خو د اوس او خزرج له دوو مشرانو سره ئې پرې مشوره وکړه، هغوی ورته وويل: يا رسول الله! که دا پرېکړه د وحی له مخي کوې نو موږ پرې اعتراض نه لرو، خو که ستا خپله رایه وي نو په خدای قسم چي موږ د شرک په زمانه کي دوی ته باج نه دئ ورکړی اوس چي په ايمان سره الله تعالی موږ ته عزت راکړ څنگه به دوی ته جزیه ورکوو، پیغمبر علیه السلام له خپلي رأيي تېر شو او هغه پاڼه ئې وشکوله. هيڅوک داسي مثال نشي وړاندي کولی چي پیغمبر علیه السلام دي

له چا سره مشوره کړې وي خو پرېکړه دې د نورو له موافقې پرته په خپله خوښه کړې وي.

ځينې خلک د حديبې په صلحي په غلطه توگه استناد کوي او وايي: پيغمبر عليه السلام دلته له مشورې پرته هغه معاهده امضاء کړه، نو دا ښيي چي امير په شوري او د شوري د پرېکړو په متابعت مکلف نه دی!! دې جنابانو ته وايو:

• آيا دې ته متوجه یئ که نه چي دا معاهده چېرې او په کومو شرايطو کي امضاء شوې؟ آيا پوهېږئ چي حديبه د مکې جزء ده او قریشو پرې حکومت کولو؟ مسلمانان هلته د جگړې لپاره نه بلکي د عمرې لپاره تللي وو، د جگړې لپاره ئې تياري نه درلود، دښمن هڅه کوله چي نښته رامنځته شي، ډېر شرارتونه ئې وکړل خو د پيغمبر عليه السلام د حکيمانه قيادت په وجه د دوی شرارتونه شنډ شول او د نښتي مخنيوی وشو.

• د جنگ په ميدان او حالت کي مشر ته فوق العاده صلاحيت ورکول دا طبيعي او ټولو خلکو ته د منلو وړ کار دی، په ټولو هېوادو کي گورئ چي د جنگ په حالت کي حتی منتخب پارلمانونه منحل شي او زعيم ته د قانون له مخي فوق العاده صلاحيتونه ورکړي شي، د استثنائي حالت په مقرراتو د عام او عادي حالت قوانين قياسول اشتباه ده.

• دا هم په پام کي ولرئ چي دا يوازي مورد دی، په دې کي هم ډېری صحابه، حتی چي د عمر رضی الله عنه په څېر شخصيتونه هم له هغې معاهدې سره موافق نه ول، خو نه چا اعتراض کړی او نه مخالفت، که پيغمبر عليه السلام مشوره کړې وي او بيا ئې د اکثريت له رأيي سره

مخالفت کړی وی؛ یا صحابه وو خپل مخالفت څرگند کړی او پیغمبر علیه السلام د هغوی څرگند مخالفت ته هیڅ اعتناء نه وی کړې، نو ستاسو وینا او استدلال په ځای او وارد وو، خو داسي نه دي شوي او په دې پېښې باندې استناد سره هیڅوک د دې ادعاء حق نه لري چي امیر د شوری د غړو رأيي په متابعت مکلف نه دی، دا ناسم تعبیر او غلط قیاس دی.

• راتلونکو پېښو وښوده چي د پیغمبر علیه السلام پرېکړه ډېره حکیمانه او پر ځای وه، الله تعالی د همدې پرېکړې په تأیید کي د الفتح مکمله او جامع سوره نازله کړه او د غي معاهدې ته ئې د فتحې او بریا نوم ورکړ.

قرآن د غیر اسلامي نظامونو د معرفي په لړ کي د هغوی یوه ځانگړتیا همدا ښيي چي د پرېکړې وروستی مرجع واکمن وي، درباریان د مشورو په دوران کي هغوی ته همدا وایي چي موږ خپله عاجزانه رایه ستا حضور کي وړاندې کوو خو پرېکړه ستا کار دی، واکمن هم ځان ټولواک گڼي او خپلو مشاورینو ته وایي: سمه خبره همغه ده چي زه ئې درته وایم! قرآن دا دواړه خبري د فرعون او د سبا د ملکې په اړه راوړې دي، د سبا د ملکې درباري مشاورینو او سرکاري مفتیانو ورته وویل: موږ جگړې ته چمتو یو خو پرېکړه ستا کار دی، وگوره چي خوښه دي څه ده او څه مناسب گڼي، د قرآن الفاظ دا دي:

قَالَتْ يَا أَيُّهَا الْمَلَأُ أَفْتُونِي فِي أَمْرِي مَا كُنْتُ قَاطِعَةً أَمْرًا حَتَّى تَشْهَدُونِ ﴿٦٧﴾ قَالُوا نَحْنُ أَوْلُوا قُوَّةٍ وَأُولُوا بَأْسٍ شَدِيدٍ وَالْأَمْرُ إِلَيْكِ

(ملکې) وويل: اې درباريانو! په دې کار کې مې مشوره راکړې، زه خو تر هغه د کوم کار پرېکړه نه کوم چې تاسو حاضر وي!
هغوی وويل: موږ ځواکمن يو او کلک جنگيالي، او کار تا ته محول دئ، نو وگوره چې څه امر کوې!!

په دې مبارکو آيتونو کې په يوه غير اسلامي نظام کې د شوری څرنگوالی په ډېره دقیقه توگه ښودل شوی، چې څو خبرې ئې ډېرې جالبې دي:

- ملکه وايي: زما د دې کار په اړه څه مشوره راکوئ؟ داسې نه وايي چې د دغه کار چې په ټول ولس او هېواد پورې تړلی دئ؛ څه رایه لرئ؟ له دې الفاظو معلومېږي چې ملکې په ضمني توگه خپله پرېکړه دوی ته اعلان کړې.

- ورته وايي چې زه خو ستاسو په غياب کې پرېکړه نه کوم، تل تاسو راغواړم او ستاسو په وړاندې فيصله کوم!!

- درباريان ورته وايي: موږ ځواکمن يو، توريالي يو او جگړې ته چمتو، خو پرېکړه ستا کار دئ، څه چې ستا خوښه وي هغه به کوو!!

دا قصه د دې لپاره راغلې چې مسلمانان د دغو غوره مالو او ذيلو درباريانو په څېر نشي او شوری ئې د پاچايانو شوری ته ورته نه وي.

فرعون ته هم يوه داسې درباري چې په پټه ئې ايمان راوړی وو، غوښتل ئې له موسی عليه السلام نه دفاع وکړي او فرعون د هغه له وژلو

منعه کړي، خو نېکي مشورې ورکړې، خو فرعون په ځواب کې ورته وويل: زه همغه څه تاسو ته وایم چې ښه پرې پوه شوی یم او زه چې تاسو ته کومه لارښوونه کوم هغه د ترقی او کمال په لوري لارښوونه ده!! د قرآن الفاظ دا دي:

يَقَوْمِ لَكُمْ الْمُلْكُ الْيَوْمَ ظَاهِرِينَ فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا قَالَ فِرْعَوْنُ مَا أُرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ ﴿١٦﴾

(هغه (مؤمن درباري) وويل: نن خو پاچايي ستاسو ده؛ په داسې حال کې چې په دې سیمې برلاسي او غالب یی، خو که د الله عذاب راشي څوک به مو مرسته وکړی شي؟ فرعون وويل: زه همغه څه تاسو ته وایم چې پرې پوه شوی یم او یوازي د رشد او هدایت لار درښیم!!

آیا دغه آیتونه کفایت نه کوي چې ووايو: غیرملزمه شوری د غیراسلامي نظامونو ځانګړتیا ده، فرعونان داسې شوراګانې خوښوي؟! قرآن د فرعون او د سبا د ملکې دا قصې د دې لپاره رااخیستي چې موږ ته ووايي: په غیراسلامي نظامونو کې واکمن ټولواک وي، وروستی پرېکړه د ده له لوري کېږي، هغه ځان عقل کل ګڼي، خپله رایه تر ټولو غوره او لوړه ګڼي، شوری ئې ملزمه نه وي، ټولواک د شوری پرېکړو ته په التزام مکلف نه وي. او د دې لپاره چې موږ ته ووايي: په کوم نظام کې چې دا خصوصیات وي، هغه اسلامي نظام نه بلکې فرعوني نظام وي، خلافت نه

بلکي ملوکیت وي.

آيا قرآن کافي او بشپړ نه دی؟

د ليکوال د دې خبرې په ځواب کې وايي: د قرآن الفاظ محدود دي او قضایا بهې حده ډېر، نو ځکه مجبورېږو چې د نویو نویو قضایاوو په اړه نوې نوې پرېکړې وکړو!! خو وضاحتونه ضروري گڼو:

• موږ له هغو خلکو سره قطعاً موافق نه یو چې د داسې الفاظو په کارولو سره غواړي وښيي د قرآن لارښوونې د ژوند د ټولو قضایاوو په اړه کافي او بشپړې نه دي، یوازې مبادي او کلیات یې ذکر کړي، تفصیلات او جزئیات یې خلکو ته پرېښي!! په داسې حال کې چې الله تعالی قرآن داسې معرفي کوي چې د هر څه لپاره تفصیل دی:

لَقَدْ كَانَ فِي قَصَصِهِمْ عِبْرَةٌ لِأُولِي الْأَلْبَابِ ۚ مَا كَانَ حَدِيثًا يُفْتَرَىٰ وَلَٰكِن تَصَدِّقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ وَهُدًى وَرَحْمَةً لِّقَوْمٍ يُؤْمِنُونَ ﴿١٢٩﴾

یقیناً چې د دوی په قصو کې د عقل خاوندانو ته ځانگړی پند او عبرت

(پروت) دئ، دا هسي له ځانه جوړه شوې وينا نه ده، بلکي تر ځان د مخکنیو تصدیق او تأیید دئ او د هر څه تفصیل او د ایمان راوړونکو لپاره لارښود او رحمت.

او قرآن د تورات په اړه فرمایي:

ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ

شَيْءٍ وَهُدًى وَرَحْمَةً لَّعَلَّهُمْ بِلِقَاءِ رَبِّهِمْ يُؤْمِنُونَ ﴿١٥٤﴾ الانعام:

بیا مو موسی ته هغه کتاب ورکړ چې د غوره (ویناوو او احکامو) له پلوه بشپړ او د هر څه لپاره تفصیل وو، (د خلکو) لارښود او (د دوی لپاره د) رحمت (وسيله)، د دې لپاره چې له خپل رب سره په مخامخېدو ایمان راوړي.

او تاسو پوهېږئ چې قرآن پر تورات او انجیل او ټولو مخکنیو الهي کتابونه مهیمن دئ او د هغوی پر محتویاتو ئې احتواء کړې.

همداراز فرمایي:

وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ يُجْنَحِيهِ إِلَّا أُمَمٌ أَمْثَلُكُمْ ۚ

فَرَطْنَا فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ ﴿٣٨﴾ الانعام:

او نه په زمکي کي داسي هيڅ خوځېدونکی شته او نه (په هوا کي) په دواړو وزرونو الوتونکی مرغه، چې ستاسو په څېر دي ټولې ټولې نه وي، په دې کتاب کي مو هيڅ څه نه دي پرېښي، بیا به د خپل رب لوري ته ورټول کړی شي.

دا د هغو خلکو په ځواب کې ویل شوي چې داسې معجزه غواړي چې انکار ترې ممکن نه وي او هر لیدونکی ایمان راوړو ته اړ کېږي، په ځواب کې ورته ویل شوي:

• الله تعالی د داسې معجزې په ښودلو هم قادر دی، خو دا کار د ده د سنت مطابق نه دی.

• الله تعالی هر مخلوق له ځانگړو خصوصیاتو سره پیدا کړی، ژوي ئې د بېلو بېلو ځانگړتیاوو سره ټولې ټولې پیدا کړي، لکه دا چې ځینې حیوانات پر زمکه خوځېږي او لکه مرغان چې پر خپلو وزرونو الوځي، انسان ئې هم له خاصو ځانگړتیاوو سره پیدا کړی، د ده ستره ځانگړتیا دا ده چې انتخاب کولی شي، که دا د انتخاب ځانگړتیا ترې واخیستل شي او د کومي خبرې په منلو مجبور کړی شي، بیا خو د ده امتیاز له منځه ځي او د نورو مجبورو او بې اختیارو حیواناتو په څېر گرځي، الله تعالی نه غواړي له انسان سره داسې معامله وکړي.

• په قرآن کې ټول هغه دلائل ویل شوي چې عقلمن او د هدایت په لټه کې انسان ته کفایت کوي.

د دغو دوستانو ادعاء د قرآن له دې صریح وینا سره ټکر کوي چې وایي: هر څه ئې په تفصیل سره بیان کړي، هیڅ څه ئې نه دي پرېښي.

دا صحیح ده چې د قرآن الفاظ محدود دي، خو دا د قرآن اعجاز دی چې په محدودو الفاظو سره ئې هومره حقائق بیان کړي چې د انسان هرې پوښتنې ته ځواب وایي، د شرحي لپاره ئې ستر ستر کتابونه هم کفایت نه کوي، تر څو په تېرو څوارلسو پېړیو کې په زرگونو تفسیرونه ولیکل

شول، هیڅ مفسر ونه ویل چي ما د قرآن ټول اسرار بیان کړی شول، دا دئ گورئ چي د تفسیرونو لړۍ لاروانه ده، معلومه نه ده څومره نور تفسیرونه به ولیکل شي او د قرآن څومره نور اسرار به څرگند شي، بنایي بې مناسبتنه به نه وي چي ووايو: په ټول قرآن کي د اودس په هکله یوازي یو آیت نازل شوی، خو که تاسو د فقه کتابونو ته رجوع وکړئ وبه گورئ چي په دې موضوع هومره شرح او مفصل بحث شوی چي د هر فقهي کتاب یوه لویه برخه جوړوي، دا به هم بې مناسبتنه نه وي که ووايو: که تاسو دا مفصل او شرح فقهي بحث، د شوری، امارت، جهاد او هجرت په څیر له بحثونو سره مقایسه کړئ نو وبه گورئ چي مقایسه ئې نشي کېدی، دا پداسي حال کي چي د دغو قضایاوو په هکله د قرآن آیتونه ډېر زیات او د اودس په پرتله څو برابره دي، زموږ درنو فقهاوو ولي دا کار کړی، د دوی د وخت شرائط همداسي وو او د دې تقاضاء ئې کوله او که کوم بل مصلحت ئې په پام کي نیولی؟ په دې هکله څه ویل نه مفید دي او نه ضروري، مهمه خبره دا ده چي اوس باید دا تشه ډکه شي، د قضایاوو په هکله زموږ اهتمام او شرح او توضیح ئې باید په همغه تناسب وي چي د الله په کتاب کي ورته اهتمام شوی، د شوری په هکله بحث باید د اودس په نسبت لږ تر لږه درې برابره وي، دا ځکه چي د اودس په هکله یو آیت راغلی او د شوری په هکله درې آیتونه.

- لیکوال د خپلي خبري د تأیید لپاره یو ځل بیا د قرآن او حدیث په ځای د یوه لیکوال په رأیي استناد کوي او لیکي: وتلی محقق عالم او لیکوال علامه مناظر احسن گیلاني رحمه الله لیکي: د الهي وحی او د نبوت

په مبارکه ژبه تر امت رسېدلي معلومات په محدودو الفاظو او کلماتو کې ځای کړل شوي او بل لور ته د بشري ژوندون حال دا دی چې د هري ورځې لمر له راختمو سره سم د ځينو داسې نويو او پېچلو حالاتو سره يوځای څرک وهي چې د هغو بېلگې وړاندې نه وې لیدل شوې همدغو راتلونکو نويو پېښو او حالاتو ته د فقه او په اصطلاح کې (الحوادث و النوازل) ویل کېږي، څرگنده ده چې یو لور ته د الهي وحي الفاظ محدودیت لري او بل لور ته حوادث او نوازل لامحدود یا پر بل سپیناوي لامتناهي دي!! د دې دواړو حالتونو تشه د اجتهاد او عقلي لاس وهنې پرته ډکول ناشوني دي...!! او په پای کې لیکي: دا هغه اړتیا ده چې د پوره کولو لپاره ئې موږ د دنیا په چارو کې نه یوازې په دیني معاملاتو کې هم اجتهاد، عقل او فقهې ته اړ یو. "د دوی د دې وینا او استدلال په اړه څو عرایض لرو:

۱. دا استدلال ډېر کمزوری او ناوړه دی. نه پوهېږو چې په دې استدلال سره دوی څنگه دا ثابتوي چې د امیر انتخاب د اهل حل و عقد دنده ده؟! ۲. که د بحث موضوع هغه حوادث او نوازل وي چې د امت په تېر تاریخ کې ئې بېلگه نه موندل کېږي؛ نو بیا خو دې استدلال څه ناڅه وزن درلود، نه پوهېږو چې دوی څنگه د امیر د انتخاب په څېر ستره موضوع په نوازلو کې شمېري؟! ۳. دا وینا په ناسمه توګه کارول شوې چې "د الهي وحي او د نبوت په مبارکه ژبه تر امت رسېدلي معلومات په محدودو الفاظو او کلماتو کې ځای کړل شوي"، له دې وینا دا رايستل چې د نويو پېښو او قضایاوو لپاره نوي احکام رايستل جائز دي بې ځایه او ناسم استدلال دی، موږ په دې عقیده

يو چي قرآن كامل دئ، بشپړ دئ، كافي دئ، هيڅ څه ئې نه دي پرېښي، په قرآن كې هره هغه لارښوونه راغلې چې د قيامت ترورځي انسانان ورته ضرورت لري، يا په مفصله توگه او يا په مجمله توگه، دا د قرآن اعجاز دئ چې په محدودو الفاظو كې ئې هومره لارښوونې راغلې چې د انسان د ټول ژوند لپاره؛ له ټولو پېچلو او پراخو ابعادو سره ئې، د قيامت تر ورځي كفايت كوي، د پيغمبر عليه السلام په زرگونو احاديث د همدې محدود قرآن شرحه ده، د فقهي ضخيم ضخيم كتابونه له همدغو منابعو سرچينه اخلي، هغه رايه د منلو وړ ده چې له قرآن او حديث سره سمون خوري، له دې آخوا چې څوك كومه رايه وركوي د هغه شخصي رايه ده، هيڅوك ئې پر منلو او پلي كولو مكلف نه دي. يوازي د دليل له مخي به ئې مني، دا كافي نه ده چې څوك ووايي: فلان علامه دا خبره كړې، فلان عباسي امير دا كار كړی... نو ځكه دا د شريعت جزء ده او موږ ئې پر منلو او كولو مكلف يو!!

۴. يو مهال موږ د كمونيستانو له دې پوښتنې سره مخامخ وو چې ويل به ئې: مسلمانان ادعاء كوي چې په قرآن كې هر څه بيان شوي كه داسي وي نو موږ ته په قرآن كې ترافيكي قوانين راوښيي! اوس له علامه وو او د دوی له پلويانو دې ته ورته خبري اورو چې د قرآن الفاظ محدود دي او د ژوند د لامحدودو پېښو او قضايوو په اړه لارښوونې په كې نه دي بيان شوې، د دغو پېښو په اړه اجتهاد ته اړ يو!! د دواړو د دې ورته وينا په اړه څو عرايض لرو:

- ترافيكي قوانين؛ قوانين نه بلكي اجتماعي مقررات او قراردادونه

دي، په داسي مواردو كي اسلام موږ ته هغه بنسټيزي لارښووني كړې دي چي داسي مقرارات او قراردادونه ورته ضرورت لري، لكه دا چي: په بني لاس درومه، د ژمنو مراعات كوه، بل ته ضرر او اذيت مه رسوه، په خپل حق او وار قناعت كوه، د عمد او خطاء قتل او جرح سزا به څه وي...

• يو وخت مي د يوه داسي خطيب وينا د تلويزيون له لاري اورېده چي هره خبره ئې په ډېر زور سره كوله، هغه هم په وړو وړو خبرو د تركيز پر مهال، په دې ئې ټينگار كولو چي په قرآن كي ټول احكام نه دي راغلي، خو مقصد ئې دا وو چي ځيني احكام داسي دي چي يوازي ئې په احاديثو كي موندلی شو، د دې ادعاء د اثبات لپاره ئې وويل: په قرآن كي يوازي هغه غوښه حلاله گڼل شوې چي د ذبحي پر مهال ئې د الله تعالى نوم ياد شي، خو كب (ماهي) بې له ذبحي حلال دئ، د دې استثناء بنسټ د قرآن كوم آيت نه بلكي د پيغمبر عليه السلام حديث دئ، څو ځلي ئې دا خبره تكرر كړه چي راوښيئ د قرآن كوم آيت دا استثناء جائز گڼي؟! ما ويل په قرآن كي دا استثناء شته خو څه وكړو چي ته نه ئې ورته متوجه شوى! قرآن ماهي د لحماً طرياً يعني تازه غوښي په نامه ياد كړى او دا ښيي چي ماهي د تازه او پاكي غوښي حكم لري، پيغمبر عليه السلام ځكه ويلي چي ماهي له ذبحي پرته حلال دئ. همداراز دې خطيب ويل چي د لمانځه ترتيب، اوقات او د ركعتونو شمېر په قرآن كي نه مومو... ما ويل: پيغمبر عليه السلام د لمانځه هر څه له قرآنه اخيستي، د الله په نامه د لمانځه پيل، قيام، تلاوت، ركوع، سجده، په ركوع او سجده كي تسبيحات، د لمانځه پنځه وختونه او د ركعتونو شمېر؛ دا ټول هغه څه دي چي په قرآن كي ورته يا په ډېر

وضاحت سره يا تلويحاً اشاره شوې، خو زه او ته د ځينو منشأ درک کولی شو او د ځينو نه،

د لمانځه د ځينو برخو منشأ په قرآن کي دا آيتونه دي:

(و ذکر اسم ربه فصلی) د تکبیر تحریمه لپاره

په قرآن کي د سجدې امر اولس ځلي راغلی، د هري ورځي د فرض رکعتونو شمېر هم اولس ټاکل شوی.

تل تر سجدې مخکي د رکوع ذکر راغلی د همدې لپاره په لمانځه کي رکوع تر سجدې مخکي ده.

د الزمر د سورې په دغو دوو آيتونو کي د تسبیح لپاره څلور وخته سحر، مانېام، ماخستن او ماپشین ذکر شوي:

فَسُبِّحْنَ اللَّهَ حِينَ تُمْسُونَ وَحِينَ تُصْبِحُونَ ﴿١٧﴾ وَلَهُ الْحَمْدُ

فِي السَّمَوَاتِ وَالْأَرْضِ وَعَشِيًّا وَحِينَ تُظْهِرُونَ ﴿١٨﴾

نو د الله تسبیح وینه ده کله چي (مانېام) او (گهیځ) ته ننوځئ او ده ته په آسمانونو او زمکي کي ستاینه ده او (ماخستن) او هغه مهال چي (ماپشین) ته ننوځئ.

او د طه د سورې په ۱۳۰ آیت کي د مازدیگر د وخت یادونه هم شوې:

فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا ۖ وَمِنْ أَانَايِ الْآلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ



نو په هغه څه چي دوی ئې وايي صبر وکړه او له ستايني سره د خپل رب تسبیح وایه (تر لمر راختو مخکي) او (تر لوېدو ئې مخکي) او (د شپې په یوې برخي کي) تسبیح وایه او د (ورځي په اطراف) کي؛ چي راضي شې.
دلته د سحر، مازدیگر او ماخستن یادونه په صراحت سره شوې او دوو نورو وختونو ته د اطراف النهار په لفظ اشاره شوې.

د همدې لپاره د لمانځه پنځه وخته ټاکل شوي.

کله چي د الواقعة د سورې په ٧٤ آیت کي دا امر وشو:

فَسَبِّحْ بِاسْمِ رَبِّكَ الْعَظِيمِ ﴿٧٤﴾ الواقعة: ٧٤

نو پیغمبر علیه السلام وفرمایل: دا تسبیح په رکوع کي شامله کړئ.
او کله چي د الاعلی د سورې په لومړي آیت کي دا امر وشو:

سَبِّحْ اسْمَ رَبِّكَ الْأَعْلَى ﴿١﴾ الاعلی: ١

نو پیغمبر علیه السلام وفرمایل چي دا تسبیح په خپلو سجدو کي شامله کړئ.

که په قرآن کي غور وکړئ وبه گورئ چي د رکوع امر د سجدې په پرتله لږ دئ، د همدې لپاره په لمانځه کي د رکوع شمېر تر سجدې لږ دئ.
د الاسراء سورې په ٧٨ آیت کي د سحر لمونځ د قرآن الفجر په نامه یاد شوی او دا نبيي چي قرائت د لمانځه اساسي برخه ده.

اقِمِ الصَّلَاةَ لِذُلُوكِ الشَّمْسِ إِلَى غَسَقِ اللَّيْلِ وَقُرْآنَ الْفَجْرِ إِنَّ

قُرْآنَ الْفَجْرِ کَانَ مَشْهُودًا

په دې آيت کي له يوې خوا د گهيځ لمانځه ته قرآن الفجر ويل شوي له بلې خوا پنځو لمونځونو ته اشاره کوي: د لمر له زواله تر ماخستن پوري څلور لمونځونه او د سحر لمونځ ئې پنځم.

له دغو آيتونو نه په صراحت سره معلومېږي چي پيغمبر عليه السلام د لمانځه هر څه له قرآنه اخيستي.

همداراز په قرآن کي د اسلامي نظام ټول مهم ابعاد ښودل شوي، د امير د انتخاب څرنگوالی، د شوری څرنگوالی، د قيادت مواصفات، د هغه مسئولیتونه، د هغه د انتخاب څرنگوالی، د هغه په وړاندي د خلکو وجايب او په سياسي نظام پوري اړوند مسائل په ډېر وضاحت او په پوره تفصيل سره راغلي، مشکل په ما او تا کي دئ چي په دغو آيتونو کي مو غور نه دئ کړی، د اودس او تيمم پر يوه او دوه آيتونو مو لوی لوی کتابونه ليکلي خو د حکومت په اړه راغلي گڼ شمېر آيتونو ته مو لازمه توجه نه ده کړې، سطحي ترې تېر شوي يو او لږ څه مو پرې ليکلي، دا زما او ستا نقص دئ نه د قرآن، ولي خپل عيب قرآن ته منسوبوي او بې ځايه نامناسبه ادعاء کوي چي په قرآن کي هر څه نه دي راغلي؟! د مثال په توگه لاندې دوه آيتونه ستاسو مخي ته ږدم:

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا

بَصِيرًا ﴿٥٨﴾ يٰۤاَيُّهَا الَّذِيْنَ ءَامَنُوْا اطِيعُوْا اِلٰهَ وَاطِيعُوْا الرَّسُوْلَ وَاُوْلٰى
 الْاَمْرِ مِنْكُمْ ۚ فَاِنْ تَنَزَعْتُمْ فِيْ شَيْءٍ فَرُدُّوْهُ اِلَى اللّٰهِ وَالرَّسُوْلِ اِنْ كُنْتُمْ
 تُؤْمِنُوْنَ بِاللّٰهِ وَالْيَوْمِ الْآخِرِ ۚ ذٰلِكَ خَيْرٌ وَّاَحْسَنُ تَاْوِيْلًا ﴿٥٩﴾

النساء: ۵۸-۵۹

یقیناً چې الله تاسو ته د دې امر کوي چې امانتونه خپل اهل ته وسپارئ او
 کله چې د خلکو ترمنځ پرېکړه کوئ نو په عدل سره پرېکړه وکړئ، بې
 شکه چې الله په ډېر غوره څه تاسو ته نصیحت کوي، یقیناً چې الله بصیر
 اورېدونکی دی.

اې مؤمنانو! د الله اطاعت وکړئ او د پیغمبر او د خپلو چارواکو اطاعت
 وکړئ، نو که په کوم څه کې مو په خپلو کې شخړه وکړه، نو الله او پیغمبر
 ته ئې راجع کړئ، که پر الله او د آخرت په ورځ ایمان لرئ، دا ډېر غوره
 دی او د پایلې له لحاظه ډېر ښایسته.

په دغو دوو آیتونو کې د اسلامي نظام په هکله څو داسې اساسي
 لارښوونې شوې چې که په ټول قرآن کې یوازې همدا آیتونه راغلي وی نو د
 دې نظام د معرفي لپاره کافي وو. باور وکړئ چې که څوک د دې دوو آیتونو
 الفاظو ته په دقیقه توګه ځیر شي او داسې ئې وڅېړي لکه ځینو فقهاوو چې
 د غسل او تیمم آیتونه په تفصیل سره څېړلي نو له شرحي او تفصیل نه به
 ئې یو ضخیم کتاب جوړ شي، زه په ایجاز او اختصار سره په دې آیتونو کې
 راغلي مطالبو ته ستاسو توجه راپروم:

• الله تعالى (ټول اسلامي امت) ته (امر) کوي چي (امانتونه) خپل (اهل) ته وسپاري. د امانت معنی عامه هم کېدی شي او په هر مادي او معنوي امانت ئې هم اطلاق کېدی شي، خو دلته له امانت نه مراد د واکمنۍ او اقتدار امانت دی.

• د اسلام له نظره اقتدار يو (امانت) دی او د اقتدار خاوند د خلکو د امانتونو يو (امين).

• دا (امانت) به د مسلمانانو لخوا هغه چا ته سپارل کېږي چي (اهليت) ئې ولري. او دا د ټول اسلامي امت مأموريت او الهي فريضه ده چي د اقتدار امانت او په هغه پورې مربوط ټول امانتونه به داسي چا ته سپاري چي د دې وړتيا او اهليت په کي وي.

• لکه څنگه چي د هر امانت اصلي خاوند دا حق لري چي خپل امانت په کومو شرايطو او د څرمره مودې لپاره (امين) ته وسپاري او کله ئې بېرته ترې واخلي، همداراز دا د خلکو حق دی چي د امارت امانت چا ته، تر کله سپاري او کله ئې بېرته ترې واخلي.

• چا ته چي د امارت او واکمنۍ امانت وسپارل شي؛ هغه به په دې امانت کي د يوه امين په څېر تصرف کوي، نه د يوه مطلق العنان حاکم په څېر.

• دا د امانتونو امين په دې مکلف دی چي د خلکو ترمنځ به ئې هر قضاوت پر عدالت ولاړ وي.

• که د دې امين (امير) او د امانت د اصلي خاوندانو (خلکو) ترمنځ په کوم څه کي اختلاف را ولاړ شي، نو منازعه به د الله کتاب او د رسول سنت

ته راجع کېږي، وروستی پرېکړه به د قرآن او سنت له مخي کېږي.

- د قانون په وړاندي ټول برابر دي، هېڅوک دا حق نلري چي ځان له قانون نه اوچت وگني، قانون ځان ته تابع او ځان د وروستی پرېکړي وروستی مرجع وگرځوي.

له دغو مبارکو آيتونو نه لاندې خبري معلومېږي:

- اسلام د امير انتخاب هم د مسلمانانو وجيبه گني او هم ئې حق. د خلکو لخوا (څرگند) او (پخپله خوښه) بيعت ئې د امارت لپاره شرط گرځولی.

- له امير سره د خلکو بيعت داسي نه دی چي لومړی به هغه له کومي بلې لارې امير کېږي او بيا به خلک د بيعت شکلي مراسم د دې لپاره ترسره کوي چي د ده په وړاندي د خپل اطاعت څرگندونه وکړي، خبره داسي نه بلکي برعکس ده، دا بيعت دئ چي په هغه سره څوک امير کېدی شي، تر څو چي خلک له چا سره بيعت ونه کړي امارت ئې نه شي مسلم کېدی، امير هغه دئ چي خلک ورسره بيعت وکړي، له بيعت پرته مسلط شوی واکمن يو جابر او غاصب حاکم دئ.

د قرآن آيتونو، د پيغمبر عليه السلام سنت او د اصحابو رضي الله

عنهم منهج ته په پام سره ویلی شو چي:

- د يوې غيراسلامي ټولنې په سياسي حاکم نظام کي به له برخې اخيستو ډډه کوو، حتی که د دې نظام رياست هم مونږ ته ومنلی شي.
- پدې نامسلماني ټولني کي به د انتخاباتو له لاري د تبديلي راوستو او قدرت ته د رسېدو هڅه نه کوو، دا ځکه چي پيغمبر عليه السلام داسي نه

دي کړي.

- د اسلام غوښتنه دا ده چې لومړی به انقلاب راولو، غیراسلامي ټولنه به د جهاد له لارې په اسلامي ټولني بدلون او اقتدار به له ظالمانو نه صالح کسانو ته انتقالوو، خو د انقلاب له راتلو او د اسلامي ټولني له جوړېدو وروسته به قدرت ته د رسېدو هره هڅه حرامه گڼو، هلته به وسلې ته لاس کول او یا د زور او سازشونو له لارې قدرت ته د رسېدو هڅه نه کوو، اقتدار به د مسلمانانو امانت او دا به د خلکو حق گڼو چې قدرت د خپلې خوښې صالح او اهل کس ته وسپاري، دلته به امیر د مسلمانانو په خوښه او د دوی د بیعت له لارې ټاکل کېږي.

- د امیر انتخاب د ټولني د ټولو مسلمانانو کار دی نه د څو محدودو کسانو کار، دا ځکه چې خلفای راشدین په جومات کې غوره شوي، نه د تړلو دروازو تر شا او د څو کسانو په خوښه.

- د امارت لپاره له یوه نه زیات کسان هم نومول کېدی شي، داسې لکه چې عمر رضي الله عنه ونومول.

- که له یوه نه زیات کسان د امارت لپاره راوړاندي کړي شول، د استفتاء او د خلکو رایې ته د مراجعې له لارې کولی شو د دوی له منځ نه هغه څوک غوره کړو چې د مسلمانانو اکثریت ئې د امارت لپاره اهل گڼي.

- د امارت لپاره خاص مواصفات ټاکل شوي، د دغو مواصفاتو له مخې به اهل کسان نومول کېږي، خو د اهل کسانو له منځ نه د یوه انتخاب به د مسلمانانو د اکثریت په رایې ترسره کېږي.

دا ډېره عجیبه ده چې د دغو څرگندو نصوصو په موجودیت کې او په

داسي حال کي چي د راشدينو خلفاوو د انتخاب څرنگوالی ئې په مخکي پروت دئ، ځيني د امير انتخاب د خواصو حق گڼي، ځيني په موروثي امارت باور لري، ځيني ئې د قریشو حق بولي او ځيني تر دوی مخکي درومي او يوازي د علي او د ده د اولاد رضي الله عنهم مسلم او منصوبي حق ئې گڼي او وايي چي دوی د الله له لوري غوره شوي!! دغي وروستی ډلي ته بايد ووايو: که دا خبره سمه وی نو لومړی خو به په قرآن کي حتماً په دې هکله صريح آيت راغلی وو، پيغمبر عليه السلام به خلکو ته په واضح الفاظو ويلي وو، صحابه وو به هغه د لومړي خليفه په حيث او د ده اولاد له ده نه وروسته د امر او په حيث غوره کړي وو، علي رضي الله عنه به له مخکنيو خلفاوو سره بيعت نه کاوو او تر ټولو مهمه خبره دا چي په قرآن کي به دا آيت نه راتلو چي اې مسلمانانو! الله تاسو ته امر کوي چي د امارت امانت اهل ته وسپارئ، که امارت موروثي وی او امير د الله او پيغمبر له لوري غوره کېدی نو مسلمانانو ته به ولي دا خبره کېده؟! او که موروثي وی نو ميراث خو ورته وو ته پرته له دې سپارل کېږي چي وگوري هغه ماشوم دئ که ستر، هغه روغ دئ که ناروغ، عقل لري که بې عقله دئ، په ميراث کي خو د اهليت شرط نه شي وضع کېدی. آيا تاسو نه گورئ چي د نړۍ په ظالمانه موروثي نظامونو کي دې خبري ته څوک نه گوري چي د واکمن وارث د دې منصب اهل دئ که نه، زوی، لور او ښځي ته ئې په ميراث پاته کېږي. د قرآن په لسگونو آيتونه د اهل کتابو د دغي غلطې انگېرني د ترديد لپاره راغلي چي دوی په موروثي نظام او له پلار نه اولاد ته د مذهبي مقام او منزلت په انتقال باور درلود.

دا هم ډېره عجيبه ده چي حِينې وايي: د يو چا د امارت لپاره د پنځو كسانو بيعت هم كافي دى، كه له ټول امت نه يوازې پنځه كسان او حتى يو كس له چا سره بيعت وكړي هغه مسلم امير دى او په ټولو ئې اطاعت واجب!! دا هسي بې بنسټه او خوشې خبرې دي هم د څرگندو نصوصو خلاف او هم د صحابه وو د منهج خلاف. دا خبرې يا هغه څوك كولى شي چي دا ټول حقائق له پامه وغورځوي او يا هغه چي د كوم دربار مفتي وي.

په پورتنيو آيتونو كي امارت د امانت په نامه يادول، دا حقيقت په گوته كوي چي امير به په ټولو هغو امانتونو كي د مسلمانانو په مشوره تصرف كوي چي د خلكو له لوري ده ته ورسپارل شوي، هيڅوك د چا په امانت كي د امانت وركوونكي له موافقې پرته د تصرف حق نلري او اسلام داسي تصرف په امانت كي خيانت گڼي.

له دې حكم څخه چي د امير او خلكو ترمنځ اختلافي قضايا به قرآن او سنت ته راجع كېږي، دا حقيقت په ډاگه معلومېږي چي امير په مشوره مكلف دى، د اختلاف په صورت كي ده ته د وروستۍ پرېكړې حق نه دى وركړى شوى، وروستۍ فيصله به د قرآن او سنت له مخي كېږي. او همدا پر الله او د آخرت پر ورځ د ايمان تقاضاء گڼل شوې.

خو دلته له اولوالامر منكم نه مراد د مسلمانانو كوم چارواكي دي؟ هر آمر كه يوازې خليفه او اميرالمؤمنين؟ كه څه هم د اولي الامر منكم اطلاق په هر آمر كېدى شي، خو په دوه دليله په اطمئنان سره ويلي شو چي له دې نه مراد د مسلمانانو عمومي امير دى:

- له الله او پيغمبر نه وروسته ئې ذكر شوى.

- له نورو امر او چارواکو نه اطاعت په اصل کې له عمومي امير نه اطاعت دی.

او دا چې شيعه ادعاء کوي چې پيغمبر عليه السلام په غدیر خم کې د الله تعالی په امر د علي رضی الله عنه د امارت په اړه وصیت وکړ او وايي چې لاندنۍ آیت په همدې ارتباط نازل شوی، د دوی په ځواب کې وايو:

د آيت الفاظ دا دي:

يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ ۗ وَاللَّهُ يَعْصِمُكَ مِنَ النَّاسِ ۗ إِنَّ اللَّهَ لَا يَهْدِي الْقَوْمَ الْكَافِرِينَ ﴿٦٧﴾

المائدة: ٦٧

اې پيغمبره! هغه څه ورسوه چې د خپل رب له لوري درته نازل شوي او که دې ونکړ نو د ده پيغام دي نه دئ رسولی او الله دي له خلکو ساتي، يقيناً چې الله دا کافر قوم نه هدايت کوي.

دا مطلب په دې سورې کې د پيغمبر عليه السلام په اړه درې ځلي، ٦٧، ٩٢ او ٩٩ آيتونو کې او د مؤمنانو په اړه يو ځل په ١٠٥ آيت کې راغلی، په دې آيت سره پيغمبر عليه السلام ته ويل شوي چې خپل رسالت له خوف، وېرې، تردد او تزلزل نه پرته په بشپړه توگه پای ته ورسوه، د هغه څه په تبليغ او ولس ته په رسولو کې هيڅ کمۍ او قصور مه کوه چې د خپل رب له لوري درکړی شوي، که داسي ونه کړې نو تا به خپل الهي رسالت نه وي ترسره کړی، د دښمنانو د مخالفتونو هيڅ پروا مه کوه، الله

تعالی ستا ساتونکی دئ، که خلک ستا دعوت ته مثبت خُواب ونه وایي؛ په دې مه مایوسه کېږه او په خپل دعوت کي کمی مه راوله، داسي نه چي د خپل دعوت له نتایجو مایوس شې او په نیمايي کي ئې پرېږدې، د خلکو د هدایت پرېکړه الله تعالی کوي، د دوی د عدم ایمان وجه دا ده چي الله تعالی دا کافر قوم د هدایت وړ نه گڼي.

که څه هم په دې مبارک آیت کي خطاب پیغمبر علیه السلام ته متوجه دئ، خو هر مسلمان او مخصوصاً علماء چي د پیغمبر علیه السلام ورته گڼل کېږي، دا خطاب ورته متوجه دئ، باید د دې رسالت وارثان دا الهي پیغام په بشپړه توگه او له خلکو نه له وېري او خوف پرته ورسوي، باید مطمئن وي چي الله تعالی به ئې ساتنه کوي. په داسي حال کي چي د دې او دې ته د ورته آیتونو مفهوم ډېر واضح دئ، د صفا او روغ ذهن خاوندان په آسانی سره واضح مطلب ترې اخلي، خو متأسفانه د کږو او بیمارو ذهنونو خاوندان او هغه چي د قرآن په تحریف کي مهارت او جسارت لري، د دې آیت معنی د خپل کور ذهن مطابق تحریفوي او وایي: دلته پیغمبر علیه السلام ته ویل شوي چي ته ولي د علي رضي الله عنه امارت نه اعلانوي، که دا کار ونه کړې نو تا خپل رسالت پای ته نه دئ رسولی، ولي له خلکو وېرېږې، ما خو تا ته ډاډ درکړی چي له خلکو دي زه ساتم، پیغمبر علیه السلام د دغه تهدید له اورېدو وروسته خلک په غدیر خم کي راغونډ کړل او وئې ویل: د چا چي زه مولا یم علي به ئې مولا وي، علي له حق سره دئ او حق له علي سره، د علي دوست د خدای دوست دئ او دښمن ئې د خدای دښمن!! او همدا د پیغمبر علیه السلام د خای ناستي

په توگه د علي رضي الله عنه ټاکل وو!! دا په داسي حال کي چي:
 مولا په هيڅ قاموس کي د ولي الامر، امير او حای ناستي په معنی نه
 دئ راغلی، هيڅ خليفه او امير ته دا لقب نه دئ کارول شوی، صحابه وو به
 خپل آزاد کړي غلامان په دې نامه يادول او دا د دې لپاره چي د هغوی
 درناوی ئې کړی وي او د مريي په حای ئې سالار او سردار نومولی وي.
 له دې الفاظو څخه نه علي رضي الله عنه دا غلطه معنی اخيستی ده او
 نه صحابه وو.

پيغمبر عليه السلام ته له حجة الوداع نه د راگرځېدو په مهال دا
 اطلاع ورسېده چي د علي رضي الله عنه حیني هغه ملگري چي له ده سره د
 زکات د راغونډولو لپاره یمن ته تللي وو، دی د یمن د غنایمو په اړه په
 لاسوهنو او ناروا تصرف متهموي، رسول الله صلی الله علیه وسلم ته له
 پوښتنو او گروېږنو وروسته معلومه شوه چي دا کسان له علي رضي الله عنه
 نه په دې خفه شوي وو چي د دوی غوښتنو ته ئې مثبت حواب نه وو ویلی او
 هغه څه ئې نه وو ورکړي چي ترې غوښتل ئې، نو ځکه پيغمبر عليه السلام
 خلک راغونډ کړل او د علي رضي الله عنه په اړه ئې دې ته ورته څو تأییدي
 خبري وکړې.

دغو جنابانو ته وایو: دا هم د قرآن په نسبت یو کرکجن تور دئ او
 هم د پيغمبر عليه السلام په اړه، نه قرآن دومره مبهم، غامض او پېچلی
 دئ چي هيڅوک ئې له آیتونو مخامخ مفهوم نشي اخيستی او یوازي د
 روایاتو په مرسته کولی شي د هغه په مراد او مقصد پوه شي، او نه پيغمبر
 عليه السلام د خپل رسالت په ابلاغ کي دومره غفلت کولو چي په درويشتو

کلونو کي ئې د الله تعالی حکم پټ ساتلی وو، هغه هم د خلکو له وېرې او اوس د ژوند په پای کي، له حجة الوداع نه د راگرځېدو په مهال، د لارې په نیمايي کي، د الله تعالی د وروستي تهدید په سبب خپل د سفر یاران راغونډوي او په داسي مبهمو الفاظو دا خبره ورته اعلانوي چي له شيعه وو پرته هيڅوک نه دي پرې پوه شوي!! آیا په قرآن او پیغمبر باندې ایمان لرونکی انسان به د داسي کرکجنې خبرې جسارت وکړي؟؟

دوی ته وایو: د حای ناستي نه ټاکل د اسلام او د پیغمبر علیه السلام د عظمت نښه ده، اسلام په موروثي قیادت باور نه لري، دا د جاهلیت د دور پاتې شوني ئې گڼي، په اسلام کي امارت او قیادت اهل ته سپارل کېږي، نه له پلاره زوی ته په میراث پاته کېږي او نه د تره زوی ته، د تره زوی خو د تره په شته والي کي په ورته وو کي هم نه راځي، د پیغمبر علیه السلام د تره عباس رضي الله عنه په شته والي کي به د تره زوی څنگه وارث گڼل کېږي؟

که قیادت موروثي وی نو له ابوبکر، عمر او عثمان رضي الله عنهم نه به د دوی هغو زامنو ته پاته شوی وو چي ټول مسلمانان ئې په اهلیت، تقوی او علم باور لري، د ابوبکر رضي الله عنه زوی محمد بن ابوبکر خو په علي رضي الله عنه تر خپلو زامنو هم ډېر گران وو، هغه ئې د والي په توگه ټاکلی وو.

موږ نه پوهېږو د دې آیت له کوم لفظ نه دا معنی راباسی، آیا گمان کوئ چي قرآن دومره مبهم او غامض دی چي یوازي د روایاتو په مرسته ئې په حقیقي معنی پوهېدی شو؟ دلته خو نه تر دې آیت نه مخکي او نه

وروسته د امارت موضوع خپرل شوې او نه د علي يادونه راغلې!! د تبليغ دا الفاظ په دې سورې کي درې ځلي او هر ځل د ما أنزل الله د تبليغ او په بشپړه توگه د رسالت د رسولو په اړه راغلي، آيا له يوه متعصب او کور زړي انسان نه پرته بل څوک له دې څرگند آيت نه داسي غلط مفهوم اخيستی شي؟

موږ په دې عقیده يو چي له عثمان رضي الله عنه نه وروسته د علي رضي الله عنه د انتخاب په اړه د صحابه وو پرېکړه تر ټولو مناسبه او عادلانه پرېکړه وه، تر بل هر چا زيات دی د دې مقام لپاره وړ وو، خو تر دې د مخه هغه په عمر خام وو، د مشرانو صحابه وو په شته والي کي ده ته په ځوانۍ کي دا منصب نشو سپارل کېدی.

خو متأسفانه شيعه گان وايي: امامت منصوبي دئ او امام د الله له لوري نصب کېږي!! د دغي عقېدې له مخي دوی په غائب امام باور ته اړ شول او د حکومت جوړولو او د امام او امير د ټاکلو او غوره کولو له وجيبي نه ئې لاس واخيست، په دې حکم ئې عمل کول پرېښودو چي مسلمانان به حکومت جوړوي، د ظالمانو او مفسدينو واکمني به پای ته رسوي، اقتدار به صالح، عادل او متقي واکمنانو ته لېږدوي او د امارت او امامت منصب به داسي چا ته سپاري چي د دې مقام اهليت ولري، د دوی دا عقیده د هغه دښمن په گټه وه چي غواړي دين له سياست نه گوښه شي، مسلمانان حکومت ونلري او په يوه امير او امام راغونډ نشي، په داسي حال کي چي د قرآن له بشپړېدو وروسته د وحی لړۍ بنده شوه، په قرآن کي د پيغمبر د ځای ناستي يادونه نه ده شوې، له دې وروسته نه پيغمبر راځي او نه وحی،

که خلک هم د امام د غوره کولو حق ونلري، نو دا امام به څنگه غوره کېږي؟ مگر د دې عقیدې طبيعي او محتومه نتیجه دا نه ده چې خلک به انتظار کوي؟ غائب امام ته او مجهول راتلونکې ته؟ او آیا دا هغه څه نه دي چې دښمن ئې غواړي؟! په ایران کې انقلاب راغی، چا راووست او څنگه راغی دا بېله خبره ده، په هر صورت قدرت د مذهبي مشرانو لاس ته ورغی، خو د دې عقیدې پلویان حیران وو چې اوس دا انقلاب د خپلې عقیدې له مخې څنگه توجیه کړي؟ دوی خو په دولسو امامانو باور لري، دیارلسم امام خو د دوی په مذهب کې هیڅ مجال او توجیه نه لري؟ دوی خو په دې باور وو چې دولس امامان د وحی له لارې ټاکل شوي، خو اوس د دې باور خلاف دوی په خپله امام او رهبر او جمهور رئیس انتخابوي، دا خو ټول د دوی د عقیدې او باور خلاف کار دی!! مجبور شول د ولایت فقیه په نامه داسې اصطلاح راوباسي چې نه ئې په خپلو مذهبي کتابونو کې نښه موندلې شوی او نه له دې مخکې د دوی هېچا دا خبره کړې وه!! نه پوهېږو ولي د یوې غلطې رأيي لپاره په قرآن داسې ملنډې وهي؟ کوم عقلمن انسان به داسې تعبیر او تفسیر ومني؟ ولي د واقعیت خلاف خبره کوي؟ ولي د داسې بې بنسټې خبرې لپاره په امت کې د اختلاف باعث کېږي؟ که اوس هم دوی دا خبره ومني چې د امام او امیر غوره کول د مسلمانانو وجیبه او حق دی نو په امت کې به د اختلاف یو مهم ټکی ختم شي او ټولې هغه اختلافي مسئلې به حل شي چې له دغې غلطې انگېرنې راولاړې شوې!!

آيا د امير تر څنگ د صدراعظم ټاکل صحيح دي؟

د ليکوال د دې ادعاء په اړه چې د امير تر څنگ صدراعظم درلودل نه يوازي جائز دي بلکي د خلافت عامه په دور کې دا کار شوی او ځينو خلفاوو دا کار کړی!! څو عرايض لرم:

ليکوال د امويانو او عباسيانو دورې ته د خلافت عامه نوم ورکړی او دا په داسې حال کې چې په هغه روايت کې هم استناد کړی چې د راشدينو خلفاوو له دوران وروسته مرحله کې د ملوکو او پاچايانو دوران گڼلی.

راشئ هغه روايت له نظره تېر کړو:

عَنْ سَعِيدِ بْنِ جُمَهَانَ قَالَ حَدَّثَنِي سَفِينَةُ قَالَ قَالَ رَسُولُ اللَّهِ -صَلَّى اللَّهُ عَلَيْهِ وَسَلَّمَ- «الْخِلَافَةُ فِي أُمَّتِي ثَلَاثُونَ سَنَةً ثُمَّ مَلِكٌ بَعْدَ ذَلِكَ». ثُمَّ قَالَ لِي سَفِينَةُ أَمْسِكْ خِلَافَةَ أَبِي بَكْرٍ وَخِلَافَةَ عُمَرَ وَخِلَافَةَ عُثْمَانَ. ثُمَّ قَالَ لِي أَمْسِكْ خِلَافَةَ عَلِيٍّ. قَالَ فَوَجَدْنَاهَا ثَلَاثِينَ سَنَةً. قَالَ سَعِيدٌ فَقُلْتُ لَهُ إِنَّ بَنِي أُمَيَّةٍ يَزْعُمُونَ أَنَّ الْخِلَافَةَ فِيهِمْ. قَالَ كَذَبُوا بَنُو الزَّرْقَاءِ بَلْ هُمْ مُلُوكٌ مِنْ شَرِّ الْمُلُوكِ. رواه الترمذي

له سعيد بن جهمان نه روايت دئ چې سفینه راته وويل: رَسُولُ اللَّهِ -صلى الله عليه وسلم وفرمايل: زما په امت کي به خلافت تر دېرشو کلونو پوري وي بيا به له دې وروسته پاچايي وي. بيا سفینه راته وويل: د ابوبکر، عمر، عثمان او علي خلافت درواخله، نو هغه مي ټول دېرش کاله وموندل. سعيد وويل: ما هغه ته وويل: امويان گمان کوي چې خلافت په دوی کي دئ! هغه وويل: دا بنو زرقاء دروغ وايي، بلکي دوی تر ټولو بد پاچايان دي.

گورئ چې د پاچايي او ملوکيت په اړه او د امويانو د واکمنۍ په اړه د صحابه وو رضی الله عنهم رايه څه وه؟!؟

څوک چې له اسلامي فرهنگ نه لږ معلومات هم لري په دې پوهېږي چې د صحابه وو په دوران کي ملوکيت ته په سپکه سترگه کتل کېدل او د پاچايانو په اړه ئې د قرآن د هغه آيت له مخي قضاوت کولو چې فرمايي: پاچايان چې هر هېواد ته داخل شي تباه کوي ئې او عزتمن خلک ئې سپکوي، د قرآن الفاظ دا دي:

قَالَتْ إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعِزَّةَ أَهْلِهَا أَذِلَّةً ۖ

وَكَذَلِكَ يَفْعَلُونَ ﴿٨٠﴾

وئې ويل: يقيناً دا پاچايان چې هر ملک ته داخل شي په فساد ئې اخته کوي او تر ټولو عزتمن خلک ئې تر ټولو زيات سپکوي، او همداسي کوي.

دلته قرآن په اصل کي د سبا د ملکي وينا نقل کېږي خو په پای کي ئې وييلي چې هو! همداسي کوي، يعني دا د پاچايانو خصلت دئ چې تر خپل تسلط لاندې ملک کي فساد خوروي او باعزته خلک سپکوي.

همداراز قرآن د بني اسرائيلو د انحطاط د دور يوه داسي غلطه غوښتنه يادوي چي له خپل پيغمبر نه ئې د دوی لپاره د يوه پاچا د ټاکلو په اړه کړې وه، بايبل هم دا قصه په دې توگه رااخيستې ده: ... اسرائيليانو له سموئيل نه وغوښتل چي دوی ته يو پاچا وټاکي... سموئيل له خدای نه وپوښتل چي څه وکړي؟ خدای ورته وويل: دوی چي څه وايي همغسي وکړه، ځکه دوی ته نه ئې رد کړی، زه ئې رد کړی يم، نه غواړي چي زه ئې پاچا وم، ... خو پوه ئې کړه چي د پاچا درلودل څومره بدې پايلې لري!! سموئيل ورته وويل: که پاچا غواړئ نو هغه به ستاسو زامن د ځان نوکران کړي، ځيني به په گاډيو، ځيني پر آسونو د ده خدمت کوي او ځيني به د گاډيو مخي ته حغلي، ځيني به په فوځ کي او ځيني په پټيو کي وگماري، تر څو زمکي يوې او حاصلات ورته راغونډ کړي.... ستاسو لوني به هم په کار وگماري، ځيني به ډوډۍ ورته پخوي او ځيني به ښه عطرونه ورته جوړوي، ستاسو ښې زمکي او باغونه به درنه واخلي او خپلو خلکو ته به ئې ورکړي...له تاسو به عشر اخلي او په خپلو درباريانو به ئې مصرفوي، ... ستاسو هر څه به د ځان کړي او تاسو به خپل غلامان، .. خلکو د ده نصيحت ونه منلو... دغو مطالبو ته په پام سره په دې پوهېدی شو چي صحابه وو د ملک او پاچا په اړه څه انگېرنه او احساس درلودو او د هغه روايت معنی څه ده چي له خلافت نه وروسته دوران ته د ملوکيت نوم ورکوي. دا دور د تقليد وړ دور نه دی، د غندلو او محکومولو دور دی، د قرآن، سنت او صحابه وو له منهج نه د انحراف دور دی، څوک چي د دين له حقيقته خبر وي هيڅکله د دغه دوران د حکامو په چلند استناد سره نه

وايي چي دا كار د دې لپاره جائز دى چي دغو حكامو كړى، دوى صدراعظم ټاكلې نو ځكه صدراعظم ټاكل جائز دي!! موږ خو وايو: خلافت په ملوكيت بدلول، اقتدار موروڅي كول او له پلار نه ئې زوى ته لېږدول، د يوه ټبر او قوم حق ئې گڼل، قسرونه جوړول، د جومات پر ځاى په قسرونو كي او د تړلو دروازو تر شا د واكمنانو غوره كول، د اقتدار په سر جگړي، د پيغمبر عليه السلام د كورنۍ اويا غړي په يو ځاى وژل، بيت المال غنيمت گڼل او په هغه كي په خلاص لاس ناروا تصرف، د شورى اصل ته شا كول، شورى غيرملزمه گڼل، انتصابي شوراگانې جوړول، امراء غير مسئول او واجب الاحترام گڼل او د دې لپاره صدراعظم ټاكل چي امراء عيش او عشرت ته فارغ وي او په كارونو كي د نيمگړتياوو په اړه د اعتراض گوته دوى ته ونه نيول شي او ... دا د دغه دور هغه ځانگړتياوي وې چي هيڅ د ايمان خاوند او په اسلام پوه كس ئې نشي تاييدولى.

آيا دا صحيح ده چي څوك ووايي: د صحابه وو په څېر خلك تر قيامته نشي پيدا كېدى نو ځكه موږ بايد په دې زمانه كي د خاصه خلافت د زمانې نظام او د خلفاوو په څېر د عالي صفاتو او لوړو صلاحيتونو لرونكو شخصيتونو لټه ونه كړو؟! يعني موږ هغسي نظام نشو جوړولى، هغسي شخصيتونه نه شو موندلى، نو نه به د هغه مهال د نظام په څېر نظام غواړو او نه د خلفاوو په څېر شخصيتونه او نه واكمن ته هغسي صلاحيتونه، دندې او مسؤليتونه!! په دې اړه بايد ووايو: هو! د صحابه وو په څېر شخصيتونه نشو موندلى او د هغه مهال نظام ته ورته نظام نشو جوړولى، خو موږ په همداسي كولو مكلف يو، موږ د پيغمبر عليه السلام په څېر هم نشو كېدى

خو له هغه نه په اطاعت او د هغه په څېر کېدو باندې مکلف یو، حتی پیغمبر علیه السلام فرمایي چې تخلقوا بخلق الله: په الهي اخلاقو ځان سمبال کړئ، موږ په دې مکلف یو چې همغه نظام به جوړوو چې پیغمبر علیه السلام جوړ کړ، همغه چې راشدینو خلفاوو وپالو، زموږ د امیر صلاحیتونه به دومره وي چې هغوی درلودل، وظایف او مسئولیتونه به ئې همغسې وي، حقوق او امتیازات به ئې همدومره وي، د انتخاب طریقه به ئې د هغوی د انتخاب طریقه ته ورته وي، د امیر لپاره به هغه ځانگړتیاوې او مواصفات ضروري گڼو چې صحابه وو ضروري گڼل، دې ته مو باید پام وي چې د دوی مقام او منزلت ته رسېدل یوه معنی لري او د دوی په څېر د کېدو هڅه کول بله معنی لري، که یو ئې محال وي په بل ئې موږ مکلف یو. دا قطعاً د منلو وړ خبره نه ده چې څوک ووايي: که راشدینو خلفاوو صدراعظم نه درلود، موږ اوس داسې نظام جوړولی شو چې صدراعظم ولري او صلاحیتونه د امیرالمؤمنین او صدراعظم تر منځ په یوه تناسب ووېشل شي، ځکه دا کار کوو چې موږ د راشدینو خلفاوو په څېر شخصیتونه نشو موندلی!! نو ځکه وایو چې کولی شو د اموي او عباسي نظامونو په څېر کوم نظام جوړ کړو، په هغوی کې ځینو صدر اعظم ته ورته چارواکي درلودل نو موږ هم کولی شو دا کار وکړو!! دا یوه شخصي نظریه کېدی شي نه له اسلامي لارښوونو راټوکېدلې او په شرعي اصولو ولاړه نظریه. لیکوال لیکي چې د هارون الرشید خلیفه په زمانه کې جعفر بن یحیی برمکي د صدر اعظم لاشه چې د سلطان په لقب سره یادېدو، د خلافت امنیتي، دفاعي، او مالي چارې د هغه تر صلاحیت پورې تړلې وې او

همدغه وجه ده چي د تاريخ پوهانو په قول د عظمی صدارت د منصب پوري اړوند ټول فرايض او اختيارات د عباسي خلافت په دوره كي مرتب او تدوين شوي!! محترم ليكوال ته څو خبري لرو:

- نه پوهېږو تاسو د كوم مذهب په استناد دا خبره كوي، موږ خو په اسلامي مذهبونو كي داسي مذهب نه مومو چي د عباسي امراوو كره وړه ئې هم د تقليد وړ مرجع گڼلې وي، په مذهبونو كي خو ځيني يوازي قرآن او سنت او ځيني قرآن، سنت، اجماع او قياس مراجع بولي. د احنافو په علماوو كي خو هيچا ستا خبره نه ده كړې، امام ابوحنيفه خود دغو امراوو د قضاوت دنده هم قبوله نه كړه، زندان ته تگ ئې تر دې غوره وگڼلو!!

- آيا موږ د هارون الرشيد په متابعت مكلف يو كه د پيغمبر عليه السلام د سنت او د صحابه وو د منهج؟ كه زموږ مخي ته دوه نظامونه كېښودى شي؛ يو ئې د راشدينو خلفاوو نظام ته ورته او بل ئې د عباسي امراوو حكومت ته ورته؛ موږ به كوم يوه ته ترجيح وركوو؟ آيا يو متعهد مسلمان چي د دين له حقيقته خبر وي او د عباسي حكامو له هغو كړنو هم واقف وي چي د مطلق العنانو سلاطينو په توگه ئې ترسره كړي؛ دا خبره كولى شي چي هارون الرشيد صدراعظم درلود نو موږ هم صدراعظم ټاكلى شو، هارون الرشيد د عباسيانو په جابرو سلاطينو كي په نسبي توگه تر نورو غوره وو، خو هغه يو خليفه نه بلكي يو ملك او سلطان وو، اقتدار په ميراث ورته پاته وو او په ميراث ئې خپلي كورنۍ ته پرېښود. آيا كولى شو په دې كار كي هم د هارون الرشيد تقليد وكړو چي اقتدار ئې په خپلي هغي كورنۍ كي په ميراث پرېښود چي يوه ئې بل ووژلو، سترگي ئې ترې

وايستلې، د اقتدار لپاره ئې د مسلمانانو د وینو له تویولو هم ډډه ونه کړه؟؟

محترم لیکوال دا خبره نه مني چې د اوس مهال پارلماني نظام، د پاچا او جمهور رئیس تر څنگ د صدر اعظم درلودل، د دوی تر منځ په یوه تناسب د صلاحیتونو وېش له انګرېز ډوله دیموکراسۍ اخیستل شوی، خو حقیقت همدا دی. دې نظام ته اسلامي رنگ ورکول او داسې دلائل لټول چې ثابته کړي دا نظام له اسلام سره ورته والی لري یا د هېواد او ولس په ګټه دی؛ بې فایدې او بې ځایه هڅه ده. موږ نه د انګرېزانو پارلماني نظام او نه د امریکایانو ریاستي نظام اسلامي نظام ته ورته او نږدې ګڼو، موږ اسلامي نظام غواړو، له خپلو ټولو هغو ځانګړتیاوو سره چې د راشدینو خلفاوو په دوران کې ئې درلودل. یوازې موږ نه بلکې د افغانانو غوڅ اکثریت اسلامي نظام غواړي، د اسلام لپاره ئې قربانی ورکړی، له اسلام نه پرته په بل څه نه راضي کېږي، که بل نظام د وسلې په زور او د بهرنیو لاسوهنو، سازشونو او فشارونو له لارې د دوی په هېواد وتپلی شي پایله به ئې د شوروي اتحاد د وسلو او فوځونو په زور د تپل شوي نظام پایله وي او فقط تر هغه به دوام کوي چې افغان ولس ئې د نسکورولو توان او فرصت ترلاسه کړي.

- افغانان اوس اسلامي نظام له غیر اسلامي نظام نه تر ډېره حده پېژندی شي، د جهاد په کلونو کې دوی له اسلام نه هومره څه زده کړي چې اوس ئې څوک په آسانۍ نه شي غولولی.
- اسلامي نظام هغه دی چې په هغه کې: اسلامي شریعت د ټولو قوانینو

یوازنی مأخذ وي، ټولې شخړې او منازعات د اسلامي شریعت په رڼا کې حل و فصل شي، چارواکي په خپلو ټولو اجراءاتو کې شریعت ته التزام ولري، له ملت سره په مشوره مکلف وي او د ملت له استازو جوړه شوې شوری تر ټولو با صلاحیته مرجع وي. د چارواکو په واک کې صلاحیتونه او ملي شتمني امانت وگڼل شي، د ولس معن او بلا اجبار بیعت او رایه د نظام د مشروعیت مبنا وي او ولس مشر د ولس په خوښه غوره شي.

لیکوال موږ ته طعنه راکوي او لیکي: که په اسلامي نظام او حکومت کې د صدراعظم منصب بدعت او ناروا وي؛ څنگه چې ښاغلي (حکمتیار) په خپل کتاب کې لیکلي، نو بیا خو د دې ناروا بدعت عمل ارتکاب لومړی په خپله ښاغلي حکمتیار کړی... په همدې لړ کې د ۱۳۷۵ کال د جوزا په میاشت د ماهیپر هغه تړون ته اشاره کوي چې په ترڅ کې ئې د صدارت مقام حزب ته وسپارل شو... د دې صحیح اعتراض او خام استدلال په اړه دا عرایض لرو:

- اعتراض په اعتراض ځوابول نه علمي ځواب دی او نه علمي څېړنه، دا له کینې او عقدې راخوټېدلی ځواب دی.
- که هر څوک له پارلماني نظام سره توافق وکړي او خپل اساسي قانون د شاهي نظام له هغه قانون نه اقتباس کړي چې له انگرېزانو ئې ترلاسه کړی، اشتباه ئې کړې. د بل اشتباه ستا غلطې نشي توجیه کولی.
- د رباني له ډلې سره د حزب اسلامي هغه د روغې جوړې موقت توافق د پارلماني نظام د تأیید په معنی نه دی.
- حزب اسلامي هغې معاهدې ته طالبانو مجبور کړ، طالبانو له شانه پر

حزب بریدونه کول، حزب ته په دوو جبهو کې جنگېدل گران یا ناسم کار وو، د حزب اسلامي اهل رأی په جلال آباد کې راغونډ شول، له دوو بدیلونو څخه ئې یو باید غوره کړی وی: د کابل د چارواکو د روغې جوړې بلنې ته مثبت ځواب یا انتظار، د رأیو په داسې اتفاق سره ئې د کابل بلنې ته د مثبت ځواب ویلو پر پکړه وکړه چې یوه کس هم ورسره مخالفت ونه کړ، خو د دې پر پکړې نتایجو ته په پام سره حزب اسلامي وویل چې دا یوه ستره سیاسي اشتباه وه، ځکه معلومه شوه چې د کابل د هغه مهال چارواکي په خپلو ژمنو کې صادق نه ول، خپل تعهدات ئې ترېښو لاندې کړل، مسکو او تهران دې ته پرې نه ښودل چې پر هغې معاهدې عمل وکړي. همدرد صاحب له مسعود، جنرال دوستم او جنرال مالک سره د طالبانو پټ او څرگند ائتلافونه، او د همدې غلطیو په سبب په زرگونو طالبان د مرگ کومې ته لېږل، د حزب اسلامي په ضد ناروا او بې موجهه جگړه نه یادوي خو د ماهیپر په هغې معاهدې استناد کوي چې حزب تر ده ډېر د مخه یوه اشتباه گڼلې!!

موږ څنګه نظام غواړو؟

د دغو اصولو په رڼا کې موږ د هېواد لپاره داسې نظام غواړو چې:

- ولس مشر به د ملت په خوښه او د آزاد، معین او غیر اجباري بیعت له لارې ټاکل کېږي، نه د محدودو کسانو له خوا او په پټه، په جومات کې به ټاکل کېږي نه په قسرونو کې، ټول خلفاء راشدين په جومات کې غوره شوي نه په کوم قصر یا پټ ځای کې، له بیعت وروسته خلیفه شوي نه له

بيعت مخکي، بيعت د خليفه له انتخاب نه وروسته شکلي يا رسمي مراسم نه دي بلکه خليفه له همدې لاري غوره کېږي، خليفه هغه دئ چې ملت ورسره بيعت وکړي، دا د کوم شخص يا کورنۍ موروثي حق نه دئ چې له پلار نه زوی ته په ميراث پاته شي، دا د ملت امانت دئ چې په خپله خوښه به ئې اهل ته سپاري. هم د دې امانت د اهل تشخيص د ولس حق او وظيفه ده او هم ئې سپارل، يوازي هغه څوک د مسلمانانو جائز مشر گڼل کېږي چې مسلمانانو په خپله خوښه انتخاب کړی وي او په خپله رضاء ئې ورسره بيعت کړی وي. په صندوق کي رايه اچول د بيعت ښه نعم البدل دئ. ځکه مخامخ بيعت په يوې ورې ټولني کي ممکن دئ نه په سترې ټولني کي.

- منتخب مشر له يوې خوا په دې مکلف دئ چې په ټولو چارو کي به د شريعت په نسبت التزام لري، له بلي خوا له ولس سره په مشورې مکلف دئ. په اسلامي ټولني کي امور په مشوره ترسره کېږي، نه دا چې حاکم آخري مرجع وي. د قوانينو مرجع په ترتيب سره شريعت، عرف او اجماع ده، واکدار او هيچا ته دا حق نه دئ ورکړی شوی چې له خپلي خوا قوانين صادر کړي. قضايابې د شريعت مطابق حل او فصل کېږي او امور به د خلکو په مشوره تر سره کېږي. اولی الامر هم له شريعت نه د انحراف په صورت کي مستحق العزل دئ او هم د استبداد، مطلق العناني او د مشورې له اصل نه د انحراف په صورت کي.

- په دې نظام کي چارواکي د ولس مالک الرقاب او د هېواد ټولواک نه بلکي د ولس خادم او د دوی د امانتونو امين دئ. فقط په هغه صورت کي او تر هغه وخته د واک امانت له ده سره پاته کېدی شي چې د امانت اصلي

خاوندان يعني ولس وغواړي او په امانتونو کې ئې خيانت نه وي کېږي.

- هم د ده صلاحيت د شريعت په رڼا کې او د مسلمانانو په خوښه ټاکل کېږي او هم ئې حقوق، وجائب او مسئوليتونه.

- د اسلام له نظره هغه د ولس (مستخدم) دی، نه آقا او بادار، د (خدمت) په دوران کې يوازې هومره (اجوره) ترلاسه کولی شي چې ولس ئې ورته ټاکي، واکمني ده ته په نورو مسلمانانو هيڅ مادي امتياز نه بخښي.

- په اسلامي ټولنې کې د مشر لپاره، د سلطان، پاچا، واکدار، حاکم او رئيس په ځای د خليفه نوم او مفهوم غوره شوی، چې ځای ناستي ته وايي، دا ځکه چې په اسلامي ټولنې کې مشر د خلکو له خوا غوره کېږي او د خلکو نائب او ځای ناستی وي، خلک ئې د بيعت له لارې غوره کوي، په ملي شتمنيو کې د ولس د استازي په توګه او د دوی په مشوره تصرف کوي. هغه (آمر) نه دی، (امير) دئ، فرمانونه نه صادروي، کارونه ترسره کوي، د آمر او امير ترمنځ فرق همدا دئ: آمر يعني امر کوونکی، حکم کوونکی او امير يعني د امورو ترسره کوونکی او د چارو سنبالوونکی.

- نظام بايد داسې وي چې په ديکتاتوري او استبداد منتج نه شي. داسې نه چې واک د يوه کس يا کورنۍ په لاس کې پرېوځي نو ټولواک شي او اقتدار د دغې کورنۍ موروثي حق.

- اسلام، سلطنتي نظام هم د فساد او تباهۍ عامل ګڼي او هم ئې د انساني عدالت او برابري مغاير. هغه اختيارات چې په سلطنتي نظام کې يوه (پاچا او سلطان) ته ورکول کېږي، اسلام دا اختيارات فقط د الله تعالی لپاره مختص کړي. د اسلام له نظره پاچا هغه څوک دئ چې ځان د خدای ځای

ناستی گني، که څه هم دا خبره په خوله نه کوي. قرآن د فرعون په اړه وايي چي هغه ځان د خلکو (اله) او (رب اعلي) گڼلو، يعني ځان ته ئې هغه اختيارات ورکړي وو چي يوازي له خدای سره بنايي. قرآن د فرعوني نظام څو ځانگړتياوې بيانوي:

۱. فرعون ځان (اله) گڼي، د حلال او حرام، جائز او ناجائز د ټاکلو وروستی مرجع.

۲. ځان ته ټولواک وايي او د مصر د ټولو شتمنيو مالک.

۳. هغه خلک په ډلو ډلو وېشلي: مرفه او حاکمه طبقه، محرومه او محکومه طبقه، فوځ او واکمنه طبقه.

• قدرت بايد په مرکز کي داسي متمرکز نه شي چي څو کسان د کودتا له لاري وکولی شي دا مرکز اشغال او په ټول هېواد مسلط شي او يا بهرني ځواکونه د مرکز په نيولو سره ټول هېواد اشغال کړي، هم بايد د کودتاگانو ټول امکانات د تل لپاره له منځه يووړي شي او هم بهرني ځواکونه داسي گمان ونه کړي چي د مرکز په نيولو سره ټول هېواد نيولی شي. نه داسي نظام چي په انارشيزم منتج شي او هېواد د تجزيې په لور وخوځوي او شريړ ځواکونه منطقوي، محلي او قومي استقلال او خپلواکي ته وهڅوي او يا بهرني ځواکونه د مرکز د ضعف په وجه د هېواد ځيني برخي اشغال کړي شي، نه له مرکز نه تېښته او نه په مرکز کي ذوب کېدل، بلکه د دواړو تر منځ تعادل، نه دا چي په مرکز د څو کسانو تسلط په دې منتج شي چي د هېواد او ولس هر څه د دوی د خوښي مطابق تغيير ومومي، فرهنگ، مذهب، اخلاق، دود دستور، خارجي او داخلي سياست،

اقتصادي او اجتماعي نظام او هر څه، پنځه کمونست افسران کمونستي انقلاب اعلان کړي او پنځه د اروپا او امريکا په نايټ کلپونو کې ستر شوي د امريکا په زور په مرکز مسلط او په ټول هېواد امريکايي ديموکراسي او کوبائي اخلاق مسلط کړي، راډيو، تلويزيون، اخبار او مجلې، مسجد او منبر د دوی په لاس کې پرېوځي.

• نظام بايد داسې نه وي چې اقتدار له بر نه د لاندي په لور او له مرکز نه د اطراف په لور خور شي.

• اجتماعي عدالت تأمين کړي، د مرکز او اطراف تر منځ ژور تفاوت رامنځته نه کړي. داسې نه چې ټول تسهيلات او وسايل د مرکز په واک کې وي او واکمنان او د مرکز اوسېدونکي ترې برخمن وي او د اطراف اوسېدونکي له ټولو ابتدائي تسهيلاتو نه محروم وي. داسې نه چې اطراف د مرکز قرباني شي، بايد اطراف د مرکز د استحصال او استثمار وسيله نه وي، دا نه له عدالت سره اړخ لگوي او نه په هيڅ معيار او ميزان کې د منلو دئ چې سړک، برق، گاز، پاکي اوبه، روغتونونه، پوهنتون، مکاتب او مدارس، پارکونه او ... په مرکز کې وي او د اطراف خلک له دې ټولو محروم!! په دې سره له يوې خوا عدالت تر پښو لاندي کېږي له بلې خوا خلک له اطراف نه د مرکز په لور مخه کوي، په ښارونو کې ازدحام جوړېږي، اطراف ورو ورو تخليه کېږي، زراعت او مالداري صدمه گوري..

• د دولت د ټولو عوايدو منبع په اصل کې خلک دي، که دا ماليه ده او که د گمرکاتو محصول، د گمرک اصلي تأديه کوونکي هم خلک دي نه تاجران، تاجر چې د گمرک په نامه څه ورکوي له عام اخیستونکو نه ئې

بهرته تر لاسه کوي! د عدالت غوښتنه دا ده چې له شتمن نه واخستلی شي او نادار ته ورکړی شي. اسلام هغه نظام مردود گڼي چې له غريب نه ئې اخلي او په مرفه او بډای طبقې ئې مصرفوي. په اسلامي نظام کي دولت د محرومانو متکفل دئ، هغه مکلف دئ چې له شتمنو څخه به عشر او زکات اخلي او محرومانو ته به ئې ورکوي. قرآن د دې مخالف دئ چې سرمایه د محدودو کسانو ترمنځ لاس په لاس شي، د محروم له مجبوریت نه ناروا استفاده وشي، بډای ضروري شيان احتکار کړي او په دې سره ئې بیه لوړه او له بې وزلو نه گټه ترلاسه کړي، اسلام سود د همدې لپاره حرام کړئ چې دا د محرومانو له مجبوریت نه د شتمنو د استفادې ذریعه ده.

- د اجتماعي عدالت معنی دا ده چې د ټولني ټول وگړي برابر وگڼل شي، له خلکو سره برابره معامله وشي، دولت په خپلو اجراءاتو کي دا برابري او عدالت مراعات کړي. واکمن دا حق نه لري چې ملي شتمني غنیمت وگڼي او په خپله خوښه په هغې کي تصرف وکړي. دا حق هم نه لري چې له دولتي حیثیت نه په استفادې سره کومه تجارتي او اقتصادي معامله ترسره کړي، داسي گټه شریعت تحریم کړې.

- دې ته مو باید پام وي چې پارلماني نظام د بریتانیایي استعمار میراث دئ او د بریتانیا له خوا د دوی په مستعمراتو کي رائج شوی. ریاستي نظام امریکایانو معرفي کړی او دې ته ترجیح ورکوي چې په خپلو مستعمراتو کي دا نظام وگوري. دا دواړه نظامونه نه یوازي له دې ناحیې د اعتراض وړ او مردود دي چې د استعماري ځواکونو زېږنده دي بلکي له دې پلوه هم چې بې شمېره نواقص لري، ځیني اساسي ستونزي او نواقص ئې دا دي:

• انتخابات ئې د قمار په خېر دي، له خو کاندیدانو نه یو هغه کس پارلمان ته ځي چي تر نورو ئې خو رایېي زیاتي ترلاسه کړې وي، کېدی شي د ناکامو کاندیدانو مجموعي رأيي تر کامیاب کاندید نه زیاتي وي.

• چا چي ناکامو کاندیدانو ته رایه ورکړې په پارلمان کي ممثل او استازی نه لري. په دې ترتیب پارلمان د یوه اقلیت ممثل وي نه د اکثریت او نه د ټول ملت.

• دا د شتمنو او په ټولني د حاکمي طبقې سلطې ته قانوني جواز برابر وي، یوازي شتمن کسان کولی شي په دې انتخاباتو کي برخه واخلي او مصارف ئې متحمل شي، په ټولو هغو ملکونو کي چي دا راز انتخابات ترسره کېږي، د ناداري طبقې نه هیڅوک د پارلمان غړیتوب نه شي ترلاسه کولی، اکثر غړي ئې د جگي طبقې او ډېر کم ئې د متوسطي طبقې څخه وي. په انگرېز ډوله پارلماني نظام کي انتخابات په اصل کي د حاکم او مسلط سیاسي او اجتماعي نظام د بقا او هغه ته د مشروعیت ورکولو وسیله وي. په سیاسي، اقتصادي او اجتماعي لحاظ مسطره طبقه له دې لاري پارلمان ته لار مومي.

• د هېواد صدراعظم د محدودو کسانو له خوا غوره کېږي، د محدودو کسانو اخیستل ډېر آسانه وي، هم ئې بهرني ځواکونه په آسانی اخیستی شي او هم هغه ډلي چي مالي امکانات ئې زیات وي او شتمن بهرني حامیان ولري. دا د افغانستان په شان یوه ملک ته چي له هري خوا د ځواکمنو رقیبانو په ولگه کي دی له احتیاط نه ډېر لري دی چي د هېواد د مشر ټاکل په یوه محدود ټولگي پوري وتړل شي. که د هېواد د مشر ټاکل په ټول ملت پوري مربوط وي دا تر دې ډېر ډېر مصئون دی چي د پارلمان څو سوه

غړو ته دا صلاحیت ورکړی شي.

• په پارلماني نظام کي باید صلاحیتونه د صدراعظم او جمهور رئیس تر منځ په یوه تناسب ووېشل شي، دا له یوې خوا د دوو ځواکمنو تر منځ د تنافس او سیالۍ ډگر پرانېزي، له بلې خوا د تشکیلاتو د تراکم باعث کېږي او له بلې خوا په عام ولس کي د شخړو او منازعاتو باعث. زموږ د گاونډیو هېوادونو تجربې زموږ مخي ته پرتې دي. په پاکستان کي انگرېزانو دا نظام په میراث پرېښود، خو تر اوسه یوه صدر اعظم هم خپله قانوني دوره تکمیل نه کړی شوه، کله جمهور رئیس عزل کړی او کله ځواکمنو جنرالانو. په ایران کي هم د پارلماني نظام تجربه ناکامه شوه، ایرانیانو د انقلاب په لومړیو کلونو کي د رهبر او جمهور رئیس تر څنګ صدراعظم هم درلود، خو وروسته مجبور شول چي د صدراعظم پست او منصب حذف کړي. خو عجیبه دا ده چي په همدې ایران پوري تړلې ډلې د تهران په وینا په افغانستان کي پارلماني نظام غواړي!! پارلماني نظام د انگلستان د ملکي په څېر یوې تشریفايي ملکې یا پاچا ته ضرورت لري، له دې پرته نه شي چلېدی. یوه ټولنه که وړه وي که ستره، که د یوې کورنۍ په اندازه وي او که د یوه ستر ملت په اندازه، په سر کي باید یو قیم او رئیس ولري نه متعدد رئیسان له خاصو صلاحیتونو سره، دا حتماً په نزاع او شخړو منتج کېږي. قرآن وايي: که د کائناتو واګي د دوو خدایانو په لاس کي وی نو تباہ کېدو او هر یوه به هڅه کوله چي عرش ته ورسېږي او په بل بر لاسی شي.

• په اسلامي نظام کي خلیفه چي د ټول ولس له خوا غوره کېږي، د ولس

په استازيتوب د ټولو دولتي چارو مسئول دئ. د خلفاء راشدينو په دوران كې موږ نه د خليفه ترڅنگ د صدر اعظم مثال موندلی شو او نه د دوو چارواكو تر منځ د قدرت د وېش مثال.. په دې اساس په ټول جرأت سره ویلی شو چې هغه نظام له اسلام سره اړخ نه لگوي چې د نظام په سر كې دوه باصلاحیته چارواكي د صدراعظم او جمهور رئیس په نامه ولري او قدرت د دوی تر منځ په یوه خاص تناسب ووېشل شي.. داسې نظام نه یوازې له اسلام سره اړخ نه لگوي بلكې په ټولو هېوادونو كې ئې بدې پاملرې درلودلې او د عدم ثبات باعث او د چارواكو او ولس ترمنځ د شخړو او سیالۍ موجب گرځیدلي. له اسلام سره هغه نظام اړخ لگوي چې ولسمشر ئې د ولس له خوا غوره شي، د چارو واگي د ده په لاس كې وي، خو په خوا كې ئې داسې ځواكمنه او باصلاحیته شوری وي چې د ټول ملت استازيتوب كوي نه د هغو كسانو چې کامیابو كانديدانو ته ئې رایه ورکړې، په شوری مكلف وي، قدرت او صلاحیت او په ملت پورې مربوط وسایل او امکانات امانت وگڼي او د شوری له پرېکړو سره سم په هغه كې تصرف وکړي، په شخصي ژوند او له ملي شتمنیو نه په استفادې كې له هېڅ مسلمان نه هېڅ امتیاز ونه لري، هېڅ څه له مشورې پرته ونه کړي.

اسلامي نظام که غربي جمهوریت؟

محترم لیکوال وايي: زما د ناقصو معلوماتو له مخې ښاغلی حکمتیار صاحب لومړی قلم وال دئ چې په دې باب جلا او مخالف نظر لري!! د نوموړي په اند د امير ټاکل د اهل الحل و العقد دنده نه ده!! بلكې د یوه

هېواد ولس مشر يا امير د عامو انتخاباتو له لاري ټاکل شرعي بولي!! کوم چي د غربي جمهوريت او ديموکراسۍ د ستر اصل په توگه گڼل کېږي. د دوی په ځواب کي څو عرايض لرم:

- تا خو په خپلي رسالې کي د څو داسي علماوو په نظرياتو استناد کړی چي له ديارلسمي پېړۍ وروسته او حتی په پنځلسمي پېړۍ کي راڅرگند شوي او داسي نوي نظريات ئې وړاندي کړي چي مخکنيو نه وو ويلي، څنگه هغوی ته د نويو نظرياتو وړاندي کولو حق ورکوې او نورو ته نه؟!
- په دې اړه ستا معلومات يقيناً چي ناقص دي، ځکه چي ټولو محققو علماوو، فقهاوو او امامانو همدا خبره کړې چي د مسلمانانو معن او بلااکراه بيعت د امارت لپاره لازمي شرط دئ، له معن او غيرمکره بيعت پرته د هيچا امارت نه مسلم کېږي. تاسو د دغو ټولو د متفق خبري په خلاف وايئ چي بيعت شرط نه بلکي د خلکو وجيبه ده، امير د څو کسانو په خوښه ټاکل کېږي او خلک پر دې مکلف دي چي له همدغه امير سره به بيعت کوي!!

- که د څو کسانو بيعت کافي وي نو ستاسو له امير نه مخکي خو داسي اميران تيار موجود وو چي په لکونو مسلمانانو ورسره بيعت کړی وو، د حزب اسلامي په انتخاباتو کي نږدې يو مليون غړو برخه اخيستې وه او له خپل امير سره ئې بيعت کړی وو، که په کندهار کي زر کسان راغونډ شو نو دا اوس د نصرت مېني په پنډغالي کي همدومره او هغوی ته ورته اهل الحل و العقد راغونډېدې شي، آيا د دوی پرېکړه منې؟ زه بلنه درکوم راشئ زر نه بلکي پنځه سوه اهل الرأي يا اهل الحل و العقد به په گډه

غوره کړو او هغوی ته به اختیار ورکړو چي د هېواد لپاره په اتفاق یا د رأیو په اکثریت سره امیر غوره کړي، موږ د دوی پرېکړه منو، آیا تاسو ئې منلو ته تیار یئ؟ موږ دغه طرحه طالبانو ته وړاندي کړې وه خو هغوی ورسره موافقه ونه کړه!! که هر چا ته د خپلي خوښي خلک راغونډول او هغوی ته د اهل الحل و العقد نوم ورکول او پر نورو د دوی پرېکړه واجب التعمیل گڼل جائز وگڼو نو دا خو سترو سترو او خونړیو فتنو، پېښو او نښتو ته لار پرانېزي!!

• د ولس له لوري د امیر انتخاب د غربي جمهوریت ابتکار نه دی، دا د اسلام هغه ستر افتخار دی چي تر اسلام مخکي ئې د تاریخ په اوږدو کي نظیر نه مومو، د اسلام یو ستر افتخار د غریبانو په پښو کي مه اچوئ، کله چي د انسان په اوږده تاریخ کي د لومړي حل لپاره د مسلمانانو لخوا، د عام ولس له لوري، په جومات کي د یوه ستر ملک خلیفه غوره شو، هغه مهال په غرب کي چا د دې تصور هم نشو کولی، هغه مهال غریبان د جهل، اختناق او استبداد په تیارو کي ژوند کولو او پر غربي هېوادونو داسي دیکتاتورانو او امپراطورانو د توري او نېزې په زور حکومت کولو چي اقتدار ئې د خپلي کورنۍ مسلم او حتی الهي حق گڼلو، له واکمن نه به اقتدار زوی، لور، ښځي او حتی د مور په رحم کي ماشوم ته په میراث پاته کېدو، همغسې لکه چي د یهودانو په لاس جوړ شوي شيعه مذهب کي اته کلن ماشوم امام شو، پنځه کلن غائب ماشوم امام زمان شو!!

• د راشدينو خلفاوو اهل الرأی خو هغه صحابه وو چي په بدر کي ئې برخه اخیستې وه، هر اسلامي تحریک بدریان لري، د دوی بدریانو ته باید

پر نورو داسي ترجيح ورکړی شي لکه صحابه وو چي خپلو بدريانو ته پر نورو ترجيح ورکوله، د افغانستان د اسلامي تحریک بدريان هغه دي چي له کمونيستانو سره ئې لومړۍ نښته څلوېښت کاله د مخه په پوهنتون کي وه، يا هغه چي د داؤد په ضد ئې جهاد پيل کړ، يا هغه چي د ۱۳۵۷ کال د ثور په نهمه ئې جهاد شروع کړ، يا هغه چي لومړی ډز د دوی له لوري پر روسانو وشو، لومړی شهيد د دوی وو، لومړی زخمي د دوی وو، لومړی بندي د دوی وو، لومړی مهاجر له دوی څخه وو، زموږ بدريان خو هغه دي چي د اسلام او جهاد بيرغ د دوی په لاس ورپېدو، افغانان دوی راوينځ او جهاد ته چمتو کړل، دا خو ټول په حزب اسلامي کي دي، افغانانو ته خو د جهاد درس دوی ورکړی، يقيناً چي دوی به د ټولو هغو مجاهدينو په جهاد کي برابر شريک وي چي له دوی وروسته د جهاد سنگر ته راوتلي او د اسلام لپاره ئې قربانۍ ورکړې. چا چي پر حزب اسلامي بريد کړی، د حزب مجاهدين ئې وژلي، ځورولي او له دوی نه ئې هغه وسلې اخيستې چي له روسانو ئې غنيمت کړې وي؛ که ترقيامته نېک عملونه وکړي دا ستره گناه نشي جبرانولی!! څوک چي له حزب اسلامي سره جنگېدلی الله تعالی سزا ورکړې، يا ايمان ترې تللی او کمونيستانو او روسانو ته په لاس اوږدولو مجبور شوی، يا اقتدار ترې تللی، يا ئې په زرگونو هغه جنگيالي وژل شوي چي له حزب سره جنگېدلي وو، يا هغه بهرنۍ او کورنۍ کړې ترې جلا شوې او د دوی له دښمنانو سره يوځای شوې چي د هغوی په وينا له حزب سره وجنگېدل، يا ئې د اقتدار په وخت کي داسي قحطي راغلې چي د افغانستان په تاريخ کي ئې بېلگه نه وه ليدل شوې، نه يوازي د

بارانونو او واورو ورېدل بند شول او د زمکي د سر اوبه وچي شوې بلکي
 ځاگاني او کاريزونه هم وچ شول او د زمکي لاندي اوبه څو متره نوري هم
 لاندي ولاړې!! ځيني به دا طبيعي حوادث گڼي، خو زموږ عقیده او ايمان
 راته وايي چي حوادث د الله تعالی په امر او د هغه د عادلانه پرېکړي له
 مخي راځي، ظالم ته سزا ورکوي او د مظلوم انتقام ترې اخلي، پاکستان د
 افغانستان په نيولو کي د امريکايانو ملگرتيا وکړه او پرويز مشرف خلکو
 ته ويل: د دې ملگرتيا په نتيجه کي به امريکا د کشمير په اړه زموږ مرسته
 وکړي؛ خو څلور کاله وروسته په همغه ورځ چي امريکايانو پر افغانستان
 بريد کړی وو داسي ستره زلزله په همدې کشمير او شاوخوا کي ټپ راغله
 چي نږدې اتيا زره خلک په کي ووژل شول، د وژل شوو شمېر هومره وو
 چي د امريکايانو په لاس په افغانستان کي وژل شوي وو، په دې کي نږدې
 شل زره ټپ د پاکستان د فوځ تر ټولو مهمو عسکري قطعاتو غړي ول، دغو
 حقائقو ته په پام سره بايد له دې ډډه وکړو چي حوادث يوازي طبيعي
 پېښي وگڼو، آيا دې ته يو تصادف ويلى شو چي د پاکستان ستره زلزله په
 هغه ورځ وه چي څلور کاله مخکي په همدې ورځ امريکائي ځواکونو د
 پاکستان له زمکي او هوا نه په استفادې سره پر افغانستان بريد وکړ، په
 همدې ورځ د امريکا کروز ميزايلونه د اسلام آباد په موافقه د پاکستان له
 فضاء تېریدل او پر افغانستان وريدل، په همدې ورځ په پاکستان کي د
 امريکايانو له نظامي اډو نه امريکايي جازونه الوتل او پر افغانانو ټپ بمونه
 وروول، په افغانستان کي مستقر پاکستاني افسرانو کوردينات ورکاوو.
 پاکستاني چارواکو به ويل چي مونږ له امريکا سره دا ملگرتيا د پاکستان په

ګټه ګڼو، د تروريزم په خلاف د امريکا په اعلان شوې جګړې کې برخه
 اخيستل د پاکستان له ملي ګټو سره موافق عمل دی، پاکستان بايد د دې
 جګړې په لومړي خط بدل شي، همداسي وشول، پاکستان نه يوازي د
 افغانانو په خلاف په دې جګړې کې په لومړي خط کې ودرېدو، بلکې د
 افغانستان په اشغال او د افغانانو او نورو امريکا ضد مجاهدينو په نيولو او
 امريکا ته په سپارلو کې ئې هغه کار کړی چې امريکا ئې له کولو عاجزه وه،
 پاکستان نه يوازي د افغانانو په خلاف په جګړې کې شريک شو بلکې په
 پاکستان کې ئې هم د امريکايانو په وينا د مسلمانانو په ضد پراخ عمليات
 پيل کړل، له افغانستان سره په پوله ئې اتيا زره فوحيان ځای په ځای کړل،
 په جنوبي او شمالي وزيرستان کې ئې پرله پسې او پراخ عمليات ترسره
 کړل، په بې ګناه وزیرو ئې له تروريستانو سره د مرستې په نامه بمونه
 وورول، ګڼ شمير وزير او هغه افغان مهاجرين ئې ووژل چې له کلونو
 کلونو په هغې سيمې کې مېشت وو. نو دا يو تصادف مه ګڼئ چې د
 پاکستان زلزله په همغه ورځ پيل شوه چې امريکايانو د پاکستان له لارې
 پر افغانستان بريد وکړ او تر هغې ورځې د دې زلزلې وروستۍ جټکې
 روانې وې چې تر همدې ورځې پورې څلور کاله د مخه پر کابل او کندهار د
 امريکايانو پراخي بمبارۍ روانې وې. پاکستاني چارواکو به ويل چې په دې
 بريد کې له امريکا سره د پاکستان ملګرتيا به د دې باعث شي چې امريکا
 کشمير په مسئله کې د پاکستان مرسته وکړي، خو دا دئ ګورئ چې امريکا
 نه يوازي د کشمير په مسئله کې د هند د دريځ ملاتړ کوي، کشميري
 مجاهدين تروريستان ګڼي، اسلام آباد ئې دې ته اړ کړ چې د دوی له

مرستي لاس واخلي، مرکزونه ئې په ټول پاکسان کې وربند کړي او کشمیر ته له اوبستو ئې مخه ونیسي، بلکې د کشمیر د دغې غمیزې په دوران کې ئې د خپل دغه ملګري په هکله په دې سخته ورځ کې داسې بې اعتنايي وکړه چې پرویز مشرف مجبور شو ووايي: "که دا زلزله په کوم غربي هیواد کې شوې وای نو عکس العمل به دومره سوړ نه وو، مونږ مجبور یو د ایف ۱۶ طیارو اخیستل وځنډوو!!" کاش پاکستانی چارواکو د امریکا په ځای خدای ته مخه کړې وې، له امریکا نه د طمعي او وېرې په ځای ئې له خدای نه طمع او وېره درلودې، د مظلومو مسلمانانو په ضد له کفرې ظالم او متجاوز طاقت سره د ملګرتیا په ځای ئې او د خپل بې وزلي ګاونډي هیواد په خلاف په یوې ناروا او ظالمانه جګړې کې د برخې اخیستو په ځای له خدای نه ویریدلي وې او په دې پوهیدې چې خدای د مظلوم فریاد اوري او د هغه انتقام خامخا اخلي، خو داسې ئې ونکړل، له ظالم سره په ناروا ملګرتیا کې مخکې ولاړل، اوه سوه مظلوم مسلمانان ئې ونیول او لاس تړلي ئې امریکا ته وسپارل، د امریکایانو د خوشحالولو لپاره ئې د افغانانو په خلاف له هېڅ څه نه ډډه ونکړه، ډېر بې وزلي مهاجرین ئې په زور له پاکستانه وشړل، د خټو کورونه ئې په بلدوزرو ورباندې ړنگ کړل، هیچا د دغو مظلومانو چیغې وانه ورېدې، ویل ئې تر افغانستانه د تلو کرایه نلرو، هلته کور نلرو، څه چې لرو هغه ټول دلته رانه پاته کېږي، خو هیچا ورته اعتناء ونکړه، خو دا دئ گورئ چې پاکستان له داسې پېښو سره مخامخ شو چې په همدغو کمپونو کې له سوات او باجوړ نه مهاجر شوي پاکستانی کورنۍ مېشت شوې!!

• محترم ليکوال ته وایم: ته او خدای دي موږ ته ووايه چي په کندهار کي د راغونډ شوو کسانو له منځه خومره ئې مجاهدين ول؟ ته دا نه منې چي اوس د دوی په سلو کي نوي د کابل له حکومت سره يو ځای شوي، خو زه تا ننګوم چي د هغوی له ډلي نه د يو نيم سل کسانو نومونه واخله چي اوس د امريکايانو تر واکمنۍ لاندې ژوند نه کوي او له ملا محمد عمر مجاهد سره په خپل تعهد ولاړ دي، او په روان جهاد کي عملاً برخه لري!! که تا له هغو په اصطلاح يونيم زر کسانو نه په سلو که د لسو نومونه واخيستل نو ستا خبره به صحيح وي او موږ به مبالغه کړې وي!! او که حقيقت همداسي وي چي موږ ويلې نو بيا خو دا خبره ومنئ چي محدودو کسانو ته د امير د انتخاب واک سپارل بد او خطرناک عواقب لري، دا ځکه چي د محدودو کسانو پېر پلور آسانه او ارزانه وي، د افغانستان په څېر هېواد کي د دې کار عواقب تر بل هر ځای زيات خطرناک دي، موږ شتمنو او کينه کښو دښمنانو محاصره کړي يو، د افرادو اخيستل ورته ډېر آسان کار دئ، زه ډېر داسي کسان پېژنم چي هم ئې د هرات او کابل په جرګو کي برخه اخيستې وه او رباني ته ئې رايه ورکړې وه او هم ئې د کندهار او په پای کي بيا د کابل په لويي جرګې کي، له ټولو ئې د خپلي رايې په مقابل کي پيسې ترلاسه کړې، هم ئې خپل دين او ايمان خرڅ کړی او هم خپل هېواد! که د امير انتخاب په محدودو کسانو پورې مربوط شي تل به دا ترخه تجربه تکرارېږي، هرڅوک چي د اقتدار پر کرسی ناست وي يا تر نورو ډېرې پيسې ولري، دوی به اخلي او د خپلي خوښي فتواوي به پرې مهر کوي!!

ناسم تعبير د غلطې ادعاء بنسټ

محترم ليکوال د کوم اساسي قانون ... د رسالې يو مطلب په ناسمه توگه تعبير کړی او همدا ناسم تعبير ئې د خپلې ادعاء لپاره بنسټ گرځولی، په رسالې کې ليکل شوي چې: "دا خبرې يا هغه څوک کولی شي چې دا ټول حقائق له پامه وغورځوي او يا هغه چې د کوم دربار مفتي وي. دا ټگماران د عربي يوه اصطلاح د اهل حل و عقد په نامه داسې کاروي لکه چې دا د قرآن د کوم آيت او يا د پيغمبر عليه السلام د کوم حديث برخه وي او ادعاء کوي چې د امير ټاکنه د اهل حل و عقد دنده ده!! په داسې حال کې چې دا اصطلاح د اموي سلاطینو او امراوو د وخت زېږنده ده، نه په قرآن کې او نه په احاديثو کې د اهل حل و عقد اصطلاح او دا چې امير به د دوی له لوري ټاکل کېږي څه نه مومو، نه په څرگندو الفاظو کې او نه تلويحاً، دا اصطلاح د اموي او عباسي حکومتونو پر مهال جوړه او رايج شوه، هغه مهال چې جابرو سلاطینو زعامت موروڅي کړ، د زعيم انتخاب ئې د خپلې خوښې خواصو حق وبالو او بيعت ئې داسې شکلي مراسم چې د زعيم له ټاکلو وروسته ترسره کېږي، هغه مهال چې امراء به د جومات په ځای په قصررونو کې غوره کېدل او دا صريحاً د قرآن او سنت او د صحابه وو د منهج خلاف او يو کرکجن بدعت وو." په دې وينا کې د سرکاري مفتیانو په اړه ويل شوي چې دا ټگماران دغه عربي اصطلاح داسې کاروي لکه چې دا د قرآن د کوم آيت او يا د پيغمبر عليه السلام د کوم حديث برخه وي او ادعاء کوي چې د امير ټاکنه د اهل حل و عقد دنده ده!! خو نه پوهېږو چې ليکوال د رسالې الفاظو ته نه دئ متوجه شوی او که ئې عمداً

غوښتي چي غلط ئې تعبیر کړي او داسي څه ترې جوړ کړي چي د عباسيانو او امويانو د دور د هغو لوړو لوړو شخصیتونو فقهي او علمي هڅو ته ئې هم وغزوي چي زموږ امامان ئې هم په ضمن کي دي، دوی ته په درناوي سره وایو چي علمي څېړنه داسي نه وي، علمي څېړونکي هم خپله رایه په دقت سره وړاندي کوي او هم د بل رایه سمه او په امانت سره تعبیروي. په رسالې کي نه دي ویل شوي چي دا اصطلاح جوړول صحیح کار نه وو، بلکي لیکل شوي چي د درباري مفتیانو له لوري د سلاطینو او امراوو په ګټه د هغه کارول د ټګمارانو کار وو.

په رساله کي دا هم نه دي ویل شوي چي راشدو خلفاوو د مشورې لپاره خاص مشاورین نه درلودل، یا د خاصو مشاورینو درلودل ناجائز دي، نه پوهېږو چي محترم لیکوال دا ناسمه انتباه له کومي برخي اخیستې ده؟! په رساله کي خو دا ویل شوي چي د اهل حل و عقد اصطلاح او بیا د دوی له لوري د امیر ټاکنه د امويانو او عباسیانو د دور زېږنده ده، دا اصطلاح ټګمارو درباري مفتیانو د امراوو په ګټه کارولې، د دې خبري د تردید لپاره د نومیالیو علماوو، تاریخپوهانو او مفسرینو په دې قول استناد کول چي راشدو خلفاوو مشاورین درلودل یعنی څه؟! د دې خبري ئې له هغي سره څه؟! لیکوال په همدې لړ کي لیکي: "د دې خبري ډېر ښه سپیناوی: چي اهل الحل و العقد د صحابه وو او عین د راشده خلافت پر مهال یو معلوم ټولی او خلک وو!! د پاکستان د جماعت اسلامي بنسټ اېښودونکي مولانا ابوالاعلی مودودي صاحب کړی!!" دا خبره همدلته نیمګړې پرېږدي او د تفهیم القرآن د پښتو ژباړي د هغه تقریظ یوه برخه رااخلي چي حکمتیار

صاحب ليکلی او دا نتیجه ترې راباسي چي دوی له جماعت اسلامي سره نږدې مناسبات او اړيکي لري، او بيا د مولانا مودودي صاحب دا وينا رانقلوي: د رسول الله صلى الله عليه وسلم په زمانه کي د شوری لپاره مجلس شتون درلود، وروسته د خلفاوو رضی الله عنهم په زمانه کي دې مجلس پراختيا پيدا کړه تر دې چي د ځينو ذهينو خلکو په گډون سره د شوری کړنو او هڅو عامه قبوليت ترلاسه کړ او دا هغه خلک وو چي ورته اهل الحل و العقد ويل کېده!....

د محترم ليکوال په ځواب کي وايو:

- په دې خبري کي نه له تا او نه بل چا سره اختلاف لرو چي پيغمبر عليه السلام او راشدينو خلفاوو د شوری مجلسونه درلودل.
- دا ادعاء چي دوی د اهل الحل و العقد په نامه يادېدل د هيچا له لوري د منلو وړ نه ده، ځکه هغه مهال دا اصطلاح اصلاً نه جوړه شوې وه او نه کارول شوې او نه په رواياتو کي راغلې.
- هر څوک چي دا ادعاء وکړي چي راشدين خلفاء د محدودو خلکو له لوري غوره شوي د حقيقت خلاف خبره ئې کړې. دا ځکه چي ټول په جومات کي ټاکل شوي.
- د علامه ابن خلدون او مولانا مودودي پر ويناوو چي تا دلته کوم استناد کړی ناوارد استناد دئ، ځکه د بحث موضوع دا نه ده چي خلفاوو شوری درلوده که نه؟ د بحث موضوع دا ده چي آیا کوم خليفه د محدودو کسانو له لوري غوره شوی که نه؟ تر دې عنوان لاندې د داسي چا رايه رانقل کړئ چي د محدودو کسانو له لوري د امير د ټاکني ادعاء ئې کړې.

وي او د دې ادعاء د اثبات لپاره ئې معقول دلائل وړاندي کړي وي.

- په داسې حال کې چې موږ د مولانا ابوالاعلی مودودي رحمه الله او هر هغه چا قدر کوو چې د اسلام لپاره ئې کار کړی حتی که په دې لار کې ئې یو ګام پورته کړی، یوه خبره ئې کړې، یو سنت ئې احیاء کړی، یو آیت ئې تفسیر، ترجمه او تبلیغ کړی، یو کس ئې اسلام ته رابللی، جومات ته ئې راوستلی او یوه مستحب کار ته ئې هڅولی، خو موږ له جماعت اسلامي سره هیڅ تنظیمي اړیکې او مناسبات نه لرو. ستاسو د معلومات لپاره باید ووايو چې د افغانستان ډلې په دې توګه جوړې شوې: جمعیت اسلامي په پېښور کې د جماعت اسلامي له لوري، حرکت انقلاب اسلامي په پېښور کې د جمعیت علماء اسلام له لوري، اتحاد اسلامي په پېښور کې د اخوان المسلمین له لوري، او ته په خپله ښه پوهېږې چې طالبان څنګه رامنځته شول او چا ئې مرسته کوله؟! یوازنی اسلامي ډله چې د هېواد دننه، څلوېښت کاله او تر ټولو وړاندي په خپله د افغانانو په لاس جوړه شوې حزب اسلامي دی.

- پوښتنه کوو: آیا له جماعت سره اړیکې درلودل یا پر تفهیم القرآن تقریظ لیکل او د مولانا ابوالاعلی مودودي رحمه الله د اسلامي هڅو قدرونه جرم دی؟! جماعت اسلامي خو د حزب دومره مرسته نه ده کړې لکه د طالبانو، کله چې شمالي ائتلاف د حزب په ضد جنګېدو نو جماعت اسلامي بې طرفه وو، خو هغه مهال چې طالبان له شمالي ائتلاف سره جنګېدل جماعت د طالبانو پلوي کوله!! دا جماعت اسلامي وو چې د امریکایانو د برید پر مهال ئې د طالبانو په تأیید کې ستري ستري مظاهرې کولې، امید

دی تاسو له هغو کسانو څخه نه وئ چې مولانا ابوالاعلی مودودي رحمه الله تکفیروي، جماعت اسلامي ته نږدې کسان مباح الدم گڼي او ډېر ئې په همدې نامه وژلي!! خو هغه چا ته د خپل استاد په سترگه گوري او درناوی ئې کوي چې جنرال پرویز مشرف ته ئې د څو جریبه زمکي په مقابل کي د اعتماد رایه ورکړه (دا هم هغه مهال چې پرویز مشرف ستاسو په خلاف جنگ کي د امریکایانو ملگرتیا ته ملاتړلې وه، اوه سوه مجاهدین ئې لاس پنبې تړلي امریکایانو ته سپارلي وو!!)، له پیپلز پارټي او عوامي نیشنل پارټي سره ئې د څو کرسیو لپاره ائتلافونه کړي او د بې نظیر بهتو واکمني ئې منلې او د هغې په حکومت کي ئې برخه اخیستې!!

- موږ خو د امریکایانو د برید پر مهال له طالبانو نه هم خپل ملاتړ اعلان کړ، په ډېرو څرگندو الفاظو مو وویل چې د طالبانو د دې اقدام ډېره قدرونه کوو چې د خپل حکومت ړنگېدل ئې ومنل خو دښمن ته تسلیم نشول، اوس هم د ټولو هغو طالبانو قدر کوو او د وروڼو په سترگه ورته گورو چې د امریکایانو په ضد جنگېږي، په وار وار مو ویلي چې له دغو طالبانو سره هر راز ملگرتیا او گډ کار ته چمتو یو، موږ دا اعلان حتی له تهرانه کړی، له هغه تهرانه چې د طالبانو په ضد له امریکایانو سره یو ځای شو!! دا په داسي حال کي چې طالبان له حزب سره جنگېدلي وو او ډېر مجاهد حزیان د دوی په لاس په شهادت رسېدلي وو، او دا په داسي حال کي چې امریکایانو موږ ته ویل: موږ خو ستاسو په ضد نه بلکي ستاسو د دښمنانو په ضد جنگېږو، خو موږ ورته ویل: که مجبور شو نو د یوه افغاني رقیب سل کاله حکومت منلی شو خو د یوه بهرني اشغالگر یوه ورځ

حکومت هم نه منو!! د شمالي ټلوالې او طالبانو تر منځ د جگړو په مهال
ایراني چارواکو موږ ته مکرر بلنه راکوله چې په دې جگړې کې برخه واخلو
خو موږ ورته ویل: که د رباني او ملا عمر له منځه د یوه منلو ته اړ شو نو
ملا عمر ته سل ځله ترجیح ورکوو!! زموږ قضاوت د هر چا په اړه د ایمان او
عقیدې په رڼا کې دی؛ که دوست وي که دښمن، که خپل وي که پردی، که
ملا وي که مکتبي، که جماعتي وي او که جمعیتي.

د اسلامي خلیفه او امیر اطاعت

لیکوال تر دې عنوان لاندې د بیعت او اطاعت دوه بېلې بېلې موضوع
ګانې سره خلط کړې، په پیل کې ئې لیکلي: "دا چې د اسلامي شریعت له
مخې بیعت خورا دروند اهمیت لري او هیڅکله یوازې رسمي دود او
تشریفاتې دستور ندی. د سپېڅلي شریعت لوی حکم دی.... د شرعي
بیعت وروسته په رعیت او اولس باندې نه یوازې د هغه اطاعت کولو تأکید
کوي، بلکې د خدای جل شأنه او د هغه د رسول علیه السلام د اطاعت
وروسته ئې د امیر او خلیفه اطاعت فرض ګرځولی." په همدې لړ کې ئې د
ابن خلدون اقوال او د بخاري روایات د دلیل په توګه راوړي. دوی ته په دې
اړه څو عرایض لرو:

- بیعت بېله موضوع ده او د امیر اطاعت بېله موضوع، یوه د امیر له
ټاکلو مخکې ده او بله ئې ترې وروسته، یوه د خلکو حق دی او بله ئې دمه
واري او مسئولیت، په بیعت سره امیر ټاکل کېږي او بیا په همدې بیعت
سره د ټاکل شوي امیر اطاعت پر مسلمانانو لازم ګرځي؛ د بیعت په اړه

دوه انگېرني مومو: ۱- يوه ئې دا چي امير د بيعت له لاري ټاکل کېږي، هغه څوک شرعي امير دئ او اطاعت ئې پر مسلمانانو لازم چي په خپله مسلمانانو غوره کړی وي او په خپله خوښه ئې بيعت ورسره کړی وي. ۲- او بله ئې دا چي امير له نورو لارو ټاکل کېږي او بيا پر خلکو لازمه ده چي له دغه امير سره بيعت وکړي!! يعني بيعت تشریفايي مراسم دي چي د امير له ټاکلو وروسته ترسره کېږي!! موږ له هغو محققينو، مجتهدينو او فقهاوو سره موافق يو او د دوی رایه د قرآن او سنت مطابق گڼو چي بيعت د امارت لپاره ضروري شرط بولي نه تشریفايي مراسم، او د هغو خلکو دا رایه کمزورې او بې بنسټه گڼو چي بيعت د امير له ټاکلو وروسته د خلکو د ذمه واری او مسئولیت په توگه وړاندي کوي، دا يوه مغالطه ده چي (بيعت) او (اطاعت) سره خلطوي.

- لیکوال د دې پر ځای چي د امير په ټاکني کي د (بيعت) اهميت او ونډي ته اشاره وکړي او ووايي چي د امارت لپاره اساسي شرط دئ؛ بل لوري ته ځي او دا موضوع څېړي چي د امير اطاعت پر مسلمانانو فرض دئ!!

- که بيعت د مسلمانانو حق نه وي او د دوی خوښي ته نه وي پرېښودل شوی نو نه به هغو صحابه وو له علي رضی الله عنه سره خپل بيعت ځنډولی وو چي د ده د امارت په اړه ئې څه ملاحظات درلودل او نه به علي رضی الله عنه له ابوبکر رضی الله عنه سره خپل بيعت تر يوې مودې ځنډولی وو (که دا روايت صحيح وگڼو).

- له امير سره بيعت د بلي هري شرعي مبايعې او معاملې په څېر دئ، د

طرفینو تر منځ له توافق نه وروسته اعتبار لري، لکه دا چي نارینه د ښځینه وو لپاره قیم غوره شوی خو هغه مهال ئې د ښځې قیم گڼلی شو چي دواړه لوري د نکاح تړون ترسره کړي، له دغه تړونه وروسته مېړه د ښځې قیم شي او اطاعت ئې پرې لازم، په همدې توگه پر مسلمانانو د امير اطاعت لازم دئ خو د هغه امير اطاعت چي دوی په خپله خوښه ټاکلی او بيعت ئې ورسره کړی. که تاسو د النساء د سورې په (۵۸-۵۹) آیتونو کي لږ غور وکړئ نو متوجه به شئ چي لومړی ټولو مسلمانانو ته امر شوی چي د امانت (امارت) اهل تشخیص کړی، امانت وروسپاری او بیا ورته ویل شوي چي د خپل اولي الامر اطاعت وکړئ، لومړی د امانت (امارت) سپارلو موضوع راغلې او بیا د اولي الامر د اطاعت موضوع، خو دا هم ویل شوي چي د هغه اولي الامر اطاعت وکړئ چي ستاسو له منځه وي، تاسو غوره کړی وي او تاسو ئې د ځان په څېر گڼئ.

په یوه وخت کي له دوو خلفاوو سره بيعت

لیکوال تر دې سرلیک لاندې لیکي: "د اسلامي شریعت پرېکړه دا ده چي هر کله د یوه خلیفه او امیر سره مسلمانان بيعت وکړي او د هغه په مقابل کي د خلافت او امارت لپاره بل مدعي پورته شي نو د هغه حکم دا دئ چي هغه باغي دئ ... بیا پر دغو دوو روایاتو استناد کوي:

عَنْ أَبِي سَعِيدٍ الْخُدْرِيِّ قَالَ قَالَ رَسُولُ اللَّهِ -صَلَّى اللَّهُ عَلَيْهِ وَسَلَّمَ- «إِذَا بُويعَ لِخَلِيفَتَيْنِ فَاقتُلَا الْآخَرَ مِنْهُمَا».

له ابو سعید خدری نه روایت دئ چي رَسُولُ اللَّهِ صَلَّى اللَّهُ عَلَيْهِ وَسَلَّمَ

و فرمايل: كله چي له دوو خلفاوو سره بيعت وكړاى شي نو په هغوى دواړو

كي وروستى ووژنى»

عَنْ عُرْفَجَةَ قَالَ سَمِعْتُ رَسُولَ اللَّهِ -صلى الله عليه وسلم- يَقُولُ «مَنْ أَتَاكُمْ وَأَمْرُكُمْ جَمِيعٌ عَلَى رَجُلٍ وَاحِدٍ يُرِيدُ أَنْ يَشُقَّ عَصَاكُمْ أَوْ يُفْرِقَ جَمَاعَتَكُمْ فَأَقْتُلُوهُ»

له عرفجه نه روايت دئ چي له رَسُولُ اللَّهِ صلى الله عليه وسلم خخه مي واورېدل چي وئې فرمايل: څوك چي د دې لپاره ستاسو خوا ته راشي چي يووالى مو ټوټې ټوټې كړي او ډله مو خوره او متفرقه كړي حال دا چي تاسو د يوه كس (امير) په خوا كي متحد وئ، نو وئې وژنئ.

بيا ليكي چي اوس دي ښاغلى حكمتيار د دغو احاديثو د لوستلو وروسته پرېكړه وكړي چي څوك اميرالمؤمنين دئ؛ لومړنى كه وروستنى؟ (كرزى كه ملا محمد عمر مجاهد؟) د ملا محمد عمر مجاهد سره د هېواد د اهل الحل و العقد څښتنانو د ۱۳۷۵ لمريز كال د حمل د مياشتي په څوارلسمه نيټه د شرعي امير په توگه بيعت شوى او كرزى په ۱۳۸۰ كال كي د يرغلگرو امريكايانو په زور راوستل شو او په كابل كي ورته ارگ وسپارل شو، نو اوس تا ته !! د خپل ضمير او وجدان په رڼا كي كومه فتوى سمه ليدلى شي؟ اسلامي شريعت وايي چي دويم امير واجب القتل دئ او هيڅكله ئې واكمني شرعي واكمني نه ده!! ته څه وايي؟!!

دوى ته په ډېر درناوي سره څو مشورې لرو:

- تاسو د نيوكي الفاظو ته متوجه شوي نه يئ، هلته داسي ويل شوي: "طالبان خپل اميرالمؤمنين په دې دليل شرعي امير بولي چي د دوى د

اقتدار پر مهال په کندهار کې د اهل حل و عقد يوې غونډې هغه ته د اميرالمؤمنين لقب ورکړ!! خو دوی به اوس دې خبرې ته څه ځواب ورکوي چې د دوی هغه اهل حل و عقد چې په کندهار کې راغونډ کړی شول او ملا محمد عمر مجاهد ته ئې د اميرالمؤمنين لقب ورکړ اوس د دوی مطلق اکثریت، نږدې ۹۰% نوي په سلو کې د کرزي خوا ته ولاړ دي او هغه اميرالمؤمنين گڼي؟؟ د دغو (اهل حل وعقد!!) کومه فتوی سمه او شرعي گڼي، مخکنۍ که اوسنۍ؟؟ که د امير انتخاب په محدودو کسانو پورې مربوط شي تل به دا ترخه تجربه تکرارېږي، هرڅوک چې د اقتدار پر کرسۍ ناست وي يا تر نورو ډېرې پیسې ولري، دوی به اخلي او د خپلې خوښې فتواوې به پرې مهر کوي!!"

• زموږ له نظره دا خلک اهل حل و عقد نه وو او نه دي، نه ئې مخکنۍ پرېکړه صحيح وه او نه اوسنۍ، د کرزي له امريکايي حکومت سره د دوی ملگرتيا ښيي چې دا ډېر نااهله او دين خرڅوونکي مفتيان وو نه اهل حل و عقد!! نه دوی د امير د ټاکلو حق لري او نه د دوی په څېر نور، د امير د ټاکلو حق د ولس دئ نه د داسې خلکو!! ملا محمد عمر مجاهد د طالبانو امير وو؛ نه د ټول افغان ولس امير او نه د ټولو مؤمنانو امير، نه ټولو اهل الراى افغانانو ده ته رايه ورکړې وه او نه ټول افغان ولس ورسره بيعت کړی او نه ئې پر ټول افغانستان واکمني مسلطه شوې وه، نه ټول مسلمانان د ده پر سر متحد شوي وو، کوم روايات چې تا نقل کړي يو ئې هم دلته مصداق او مجال نه لري او د هغه په استناد دا امارت داسې نه ثابتېږي چې څوک ئې ونه مني نو هغه مباح الدم او واجب القتل دئ!!

• داسي اميران ډېر د مخه موجود وو، په لكونو افغانانو ورسره بيعت كړى وو، تر امارت لاندي ئې په لكونو خلكو جهاد كړى وو، آيا تاسو وروستني اميران، له لومړنيو نه ډېر وروسته راپاڅېدلي اميران؛ باغيان او واجب القتل گڼئ؟ آيا له دوى سره جنگ د كافرانو تر جنگ هم افضل گڼئ؟! طالبان خو له نورو تنظيمونو جوړ شوي، مشرانو ئې هم د نورو تنظيمونو له مشرانو او اميرانو سره بيعتونه كړي وو، د ځينو امير مرحوم مولوي محمد نبي محمدي وو، د ځينو مرحوم مولوي محمد يونس خالص، د ځينو سياف، د ځينو رباني، د ځينو مجددي، د ځينو گيلاني، د ځينو مرحوم مولوي منصور، د ځينو مولوي عبدالستار صديقي، د ځينو محمد امين مجددي، د ځينو ظاهر شاه او ځيني ئې هم د حزب اسلامي غړي، چي د دغو مطلق اكثريت اوس په كابل كي د كرزي خوا ته ولاړ دي او د كابل په امريكايي حكومت كي فعاله ونډه لري، نه پوهېږو چي څنگه ئې مخكښي بيعتونه بې اعتبار گڼي او اوسنى ئې دومره شرعي او د قرآن او حديث مطابق چي مخالف ته ئې د باغي په سترگه گوري؟! آيا په شريعت كي له يوه سره بې موجه د بيعت ماتولو او له بل سره د بيعت كولو لپاره هم كوم مجوز مومي؟!

• ستا دا استدلال ډېر كمزورى دئ چي كرزي او رباني متغلب واكمنان نه بولي!! د چا پر قول چي ته استناد كوې هغوى متغلب واكمنان په دوو ډولونو ويشلي: ښه متغلب او بد متغلب، ښه ئې هغه دئ چي د زور او فوځي ځواك له لاري قدرت ترلاسه كړي، پر اوضاع مسلط شي او شريعت نافذ كړي، يوازي د دغه متغلب په اړه وايي: غوره دا ده چي د دې

متغلب اطاعت وشي، خو دا هم د مسلمانانو تشخيص ته پرېږدي چي وگوري دا متغلب د اطاعت وړ دئ كه نه، كه نه وي نو د ده په ضد قيام او پاڅون غوره دئ كه تر مناسب فرصت پوري انتظار؟

• موږ كرزي او رباني ته نه د اميرالمؤمنين خطاب كړى او نه ئې متغلب اميران گڼو، ستاسو هغه ملگري ئې اميرالمؤمنين گڼي چي تاسو د كندهار په غونډي كي د اهل حل و عقد په نامه راغونډ كړي وو!!

• كه ته ووايې چي طالبان ښه متغلبين وو او كرزي او رباني خراب متغلبين نو موږ درسره زيات اختلاف نه لرو، يوازي دومره وايو چي پر يوه ئې هم ټول افغان ولس نه دئ راغونډ شوى او پر اوضاع نه دي مسلط شوي، او د داسي متغلب نوم نشو وركولى چي اطاعت ئې واجب او مخالفت ئې حرام وي.

• زموږ مشوره دا ده چي تاسو هغه كسان هم مباح الدم مه گڼئ چي مخكي ئې له تاسو سره بيعت كړى وو او اوس ئې له كرزي سره بيعت كړى، خپله ټوله توجه د اصلي او لوى دشمن لوري ته واړوئ، له دغو ذيلو كسانو سره ښايي دا كافي وي چي بيا پرې اعتماد ونه كړئ او بيا ورته اهل حل و عقد ونه وايئ.

• كه په استيلاء او غلبې سره څوك امير كېږي نو بيا خو د استيلاء په ختمېدو سره د هغه امارت هم پاى ته رسېږي، اوس خو طالبان نه پر مركز استيلاء لري او په كوم لوى او وړ ښار، خو سره له دې خپل امير شرعي امير گڼي، د دې معنى خو دا شوه چي تاسو استيلاء د امارت لپاره شرط نه گڼئ، نو نه پوهېږو چي څنكه د هغه چا پر قول استناد كوي چي د

غلبې او استیلاء امارت په مشروط توگه جائز او واجب الاطاعت گڼي؟؟

د خلیفه او امیر عزلول

محترم لیکوال تر دې عنوان لاندې لیکي:

ښاغلي حکمتیار صاحب لیکلي: "د امیر نصب او عزل د ولس حق دی!!! څنگه چې د جومات امامت د لمونځ کوونکو په اطاعت پورې مشروط شوی او یا د سفر په دوران کې د سفر د امیر انتخاب او عزل واک گډو سفر کوونکو ته ورکړی شوی" ورپسې لیکي: د اسلامي خلیفه د نصب او ټاکلو په اړه موږ وړاندې مفصل بحث کړی ... پاتې شوه د خلیفه د عزل موضوع، په دې باب هم اسلامي شریعت د مسلمانانو رهنمایي کړې، هغه شرایط او مهال ویشونه ئې په گوته او تعین کړي چې پکې مسلمانان کولی شي د خلیفه او امیر د نارواوو په وړاندې پاڅون وکړي. البته شریعت په ډېره آسانه او لنډه توگه د دې کار د کولو اجازه نه ده ورکړې او نه د دیموکراسي او جمهوریت په هر پنځه یا څلور کاله وروسته د نوي مشر او خلیفه تعیینولو د دریغ سره اسلام ملگرتیا او توافق شته.

دلته څو خبرې ضروري برېښي:

- که تاسو هغه روایات او دلائل چې تر دې عنوان لاندې محترم لیکوال راوړي مطالعه کړئ نو وبه گوري چې په اصلي موضوع د بحث په ځای ئې له امیر نه د بغاوت او له جماعت نه د وتلو موضوع خپرلې، موږ له ټولو دغو روایاتو سره په بشپړه توگه موافق یو، د شرعي امیر په خلاف بغاوت او پاڅون حرام گڼو، له جماعت نه وتل او له جماعت نه بهر پاته کېدل

ناجائز بولو، دا د هر مسلمان شرعي او ديني وجيبه گڼو چي په يوه جماعت کي به ژوند کوي، له امير سره به بيعت کوي او د هغه اطاعت به کوي، دا هم ورسره منو چي په معمولي ناخوالو دي صبر وکړي او يوازي هغه مهال دي د واکمن په خلاف وسلې ته لاس کړي چي شريعت اجازه ورکړي او له امير نه څرگند کفر وگوري، په دغو قضايو کي نه ورسره اختلاف لرو او نه دا مسائل دلته مطرح او د څېړلو وړ دي، د بحث وړ موضوع گاني دا دي:

۱. آيا ولس کولی شي د امير لپاره موده وټاکي؟

۲. څنگه کولی شو د امير د عزلولو پر سر له جگړو او وينو توښېدو مخنيوی وکړو او پرې نږدو چي د عثمان رضی الله عنه او علي رضی الله عنه د شهادت غمجنې پېښې بيا تکرار شي؟

۳. که د امير د عزل موجبات برابر شول څوک به ئې عزلوي؟ څوک به دا پرېکړه کوي چي اوس د عزل موجبات رامنځته شوي او دا امير د عزلولو وړ دی؟ که دا امير په چوکۍ پوري نښتی وو، استعفاء ته چمتو نه وو، ځينو سرکاري مفتيانو هم دی واجب الاطاعت امير گڼلو، د منبر پر سر هم د ده لپاره په خطبو کي دا دعاء کېده چي خلدا الله ملکه و سلطانه: خدای دې پاچايي او اقتدار تلپاتې کړي، خو په هغه کي د عزل ټول موجبات ترسترگو کېدل، له کفارو سره ئې دوستي کوله، کمونيستان ئې په حکومت کي شامل کړي وو، هغو ډلو ته ئې اقتدار سپارلی وو چي مشرکين دي او صحابه وو ته ښکښلي کوي، په بيت المال کي ئې خيانت کولو، په عياشي کي غرق وو، هم چرسي وو او هم شرابي، د ښځو حجاب ئې له منځه يووړ او نجوني ئې په دې مکلفي کړې چي مکتب ته به په غربي جامه

(مینی ژوپ) کی ځي، په راډیو او ټلويزیون کی ئې د نیمه برېښو ښځو سندرې او رقص رایج کړ، له ولس سره ئې مشوره نه کوله، سود او قمار ئې جائز گڼلو... نو د دغه واجب العزل واکمن د عزلولو پرېکړه به څوک کوي؟ دا خو ډېر آسان او مفت ځواب دی چې څوک ووایي: اهل حل و عقد دي دا پرېکړه وکړي!! خو دا له سم او عملي ځواب نه تېښته ده او هغه څوک به دا ځواب ورکوي چې له حقائقو او واقعیتونو بې خبره وي، ځکه موږ دغسې واکمنان ډېر ولیدل، له ظاهرشاه رانیولې تر نن پوري، همدغو ته ډېرو هغو خلکو د واجب الطاعت امیر په سترگه کتل چې تاسو ئې اهل حل و عقد گڼئ، د هغوی د تاج و تخت او اقتدار د دوام دعاگانې ئې کولې، د هغوی په خلاف پاڅون ئې حرام گڼلو!!

۴. څوک چې وایي اهل حل و عقد علماء دي؛ هغوی ته وایو د علم او عالم لپاره معیار څه دی؟ اوس خو د داسې خلکو شمېر لکونو ته رسېدلی چې د عالم خطاب ورته کېږي خو نه له قرآنه خبر دي او نه له حدیث نه، یوازې دومره څه ئې زده کړي چې په یوه جومات کې امامت وکړي شي، څوک چې وایي قومي مشران د اهل حل و عقد غړي دي هغوی ته وایو: اوس خو هغه مخکنی قومي جوړښت تر ډېره حده له منځه تللی، په ښارونو کې ئې اصلاً آثار هم نه تر سترگو کېږي، او که هر ملک، قریه دار، ارباب او خان قومي مشر وگڼو نو د دوی شمېر د دوی تر پلویانو که زیات نه وي کم هم نه دی، د قومي مشر لپاره معیار څه دی؟ که فوځي مشران د اهل حل و عقد غړي وگڼو نو اوس خو هغه مخکني فوځي مشران نشته، فوځي مشران خو په حکومتي فوځ کې او د واکمن تابع او خدمتگار وي او د

هغه تر قومندې لاندې حتی له خپل ولس سره هم جنگېږي!! که دا جائز وگڼو بیا خو باید فوځي کودتاګاني هم جائز وگڼو!! که احياناً سترګې پټې کړو او له تاسو سره دا غیر واقعي او غیر عملي رايه ومنو؛ موږ ته ووايئ چې څوک به دا خلک راغونډوي؟ طبيعي ده چې مسلط امير خو دا کار نه کوي، او که دا امير څوک راغونډوي نو د خپلي خوښې داسې خلک به راغونډوي چې د ده اقتدار په څلورو کتابونو شرعي ګڼي او د ده په ضد څه ويل او څه کول حرام بولي!! د مستحق العزل امير د تشخيص او عزلولو پرېکړه په اهل حل و عقد پورې تړل نه عملي ده او نه د حل لار، داسې فتوی هغه څوک ورکولی شي چې د خير پر غوندې ناست او له حقائقو او واقعيتونو بې خبره وي.

۵. ښاغلي رباني او ښاغلي سیاف هم ويل چې د امير د ټاکلو حق د اهل حل و عقد دئ نه د عام ولس، انتخابات ئې ناروا ګڼل، په کابل او هرات کې ئې د خپلي خوښې خلک راغونډ کړل، رشوتونه ئې ورکړل او د رباني حکومت ته ئې د شرعي بني ورکولو هڅه وکړه، خو دا دئ ګورئ چې اوس ئې په امريکايي انتخاباتو کې؛ د امريکايانو تر نظامي تسلط لاندې برخه واخيسته!! او اوس د امريکايي پارلمان غړي دي!! نه يوازي دا چې امريکايانو ته ئې پر افغانستان د بريد بلنه ورکړه؛ بلکې ترې غوښتل ئې چې بمباري مو لازياته تونده او تېزه کړئ او لازيات لوی لوی بمونه وکاروئ، او اوس هم په زاريو زاريو له امريکايانو غواړي چې دوی د دولت د مخالفينو په ضد جنگ کې استخدام کړي، ځکه چې د جنگ تجربه لري او د افغانستان له وضعيته خبر دي او تر بهرنيو عسکرو ښه جنگېدې شي!!

که دوی هغه مهال لدې سره موافقه کړې وی چې د امیر په اړه دي افغان ولس تصمیم ونیسي، د مجاهدینو له مشرانو څخه دي یو د مسلمانانو د اکثریت په خوښه غوره شي؛ د جگړو، توطئو، له کمونیستانو سره د اتتلافونو، په بهرنیو ځواکونو د اتکاء لار ئې نه وی غوره کړې نو نه به هېواد وړاندې او نه به د بې گناه افغانانو ویني توښې او نه به پر افغانستان باندي د بهرنیو ځواکونو برید ته لار آوارېده!!

موږ وایو:

- مسلمانان دا حق لري چې د امیر لپاره معینه موده وټاکي، له یوه امیر سره بیعت په اصل کې د مسلمانانو او امیر ترمنځ یو قرارداد دی، دا د دوی خوښي ته پرېښودل شوې چې څوک د امیر په توگه ټاکي، د څومره مودې لپاره او کوم کوم صلاحیتونه ورکوي، امارت په اصل کې د خلکو امانت دی، داسې چا ته به ئې سپاري چې د دې امانت اهل وي، په دې شرط ئې ورته سپاري چې شریعت به پلي کوي او عدالت به تأمینوي، کله چې وگوري دی د خپلي دندي د ترسره کولو توان نه لري یا ئې په خپلو ژمنو وفا نه ده کړې؛ د هغه د عزلولو حق لري.

- د دې په ځای چې ولس د امیر د عزلولو لپاره پاڅون ته اړ شي، ویني توی شي، جگړې پیل شي، دا غوره ده چې هر څو کاله وروسته د امیر په اړه له مسلمانانو پوښتنه وشي چې آیا دا امیر د دې وړ دی چې خپل کار ته دوام ورکړي او که د ده بدلول مفید او د اسلام او مسلمانانو په گټه دی او بل داسې امیر راوړاندي کول غوره دي چې تر مخکني له هره پلوه وړتیا او اهلیت لري.

• څوک چې له دې کار سره مخالفت کوي یوازې یو دلیل لري او هغه دا چې صحابه وو دا کار نه دی کړی!! هغوی ته وایو: ۱- که موږ د ابوبکر، عمر، عثمان او علي رضی الله عنهم په څېر اهل، متقي او امین امیران پیدا کړل نو د دائم العمر امیرانو په توګه به ئې ټاکو، اوس چې داسې شخصیتونه نشو موندلې؛ نو غوره دا ده چې د امیر لپاره موده وټاکو. ۲- نه یوازې دا چې په قرآن او د پیغمبر علیه السلام په احادیثو کې داسې آیت او حدیث نه مومو چې صراحتاً او یا تلویحاً دې د امیر لپاره د مودې ټاکل ناجائز ګڼلې وي بلکې د النساء د سورې له (۵۹-۵۸) آیتونو نه په ډېر وضاحت سره معلومېږي چې مسلمانان دا حق لري چې د امارت (امانت) تر کومه وخته چې د دوی خوښه وي اهل شخص ته وسپاري، امارت د امانت په نامه یادول همدغه معنی ورکوي. دا ځکه چې هیڅوک خپل امانت هیچا ته د دائم لپاره نه سپاري، امانت تل موقتي وي او موده ئې د هغه چا له لوري ټاکل کېږي چې د امانت خاوند دی. ۳- یوازې هغه کار ته حرام کار ویلی شو چې د صریح نص په حکم حرام شوی وي، هغه کار ته حرام نشو ویلی چې صحابه وو نه وي کړی. څوک چې د امیر په خلاف بغاوت ناجائز ګڼي او د کفر بواح له لیدو پرته د هغه په ضد پاڅون کول او وسله کارول حرام بولي نو ولې ئې د خپلو هغو امیرانو په خلاف بغاوت وکړ چې بیعت ئې ورسره کړی وو؟ ولې له حزب اسلامي سره وجنګېدل؟ آیا د شمالي ټلوالې جنګ له حزب اسلامي سره تنظیمي جنګ وو او د همدې ټلوالې په ضد د طالبانو جنګ سپېڅلی او مقدس جهاد وو؟؟ ۴- ستا دا بحث په هغه صورت کې مفید وو چې قدرت د مسلمانانو په لاس کې وي، افغانستان

آزاد او اسلامي شريعت په کي نافذ وی، يوازي امير ئې منحرف او په فسق او فساد کي پرېوتی وی، او مسلمانانو دا فتوی غوښتی چي آيا د دې امير په ضد پاڅون روا دی که نه، بيا تا دغه روايات د هغوی مخي ته ايښي وی او ورته ويلي دي وی چي تر څو کفر بواح ونه گورئ د امير په ضد بغاوت مه کوئ او وسله مه کاروئ!! حال دا چي دلته د بحث موضوع دا ده چي آيا مسلمانان د خپل امير لپاره د ټاکلو پر مهال او د بيعت په ورځ دا شرط وضعه کولی شي چي ته به تر دې وخته امير وې، که دي سم امتحان ورکړ نو بيا دي غوره کوو او که نه ستا پر ځای بل څوک راوړاندي کوو. که څوک له دې سره موافق نه وي هغه دي شرعي حجت او لږ تر لږه کوم عقلي دليل وړاندي کړي.

متغلب څوک دی؟

دا د محترم ليکوال د رسالې بل عنوان دی چي ترې لاندي ئې ليکلي: ... د ښاغلي حکمتيار صاحب د لاندي نيوکي ارزوني ته اړتيا ده چي ليکلي ئې دي: "ځيني داسي هم شته چي وايي: که څوک د زور او غلبې له لاري قدرت ته ورسېږي خو مسلمان وي نو د هغه اطاعت ضروري دی او د هغه مخالفت ناروا!! دا خوارکيان په دې نه پوهېږي چي متغلب حکومت جائز گڼل داسي دي لکه د اضطرار په وخت کي د خوگ غوښه جائز گڼل، دې استثنائي حالت ته عموميت ورکول يوه کرکجنه مغالطه ده. دوی ته وايو: که دا د يوه اصل په توگه منئ نو بيا خو نن د متغلب مصداق کرزی دی نه ملا محمد عمر مجاهد او پرون ئې مصداق رباني وو!! ولي مو د دغو متغلبينو

حکومت ونه منلو؟! "موږ نه وایو چې ستاسو دا کار غلط دی، برعکس وایو چې د متغلب حکومت جائز گڼل غلطی ده. که دا د یوه اصل په توگه ومنل شي نو بیا خو به افغانستان د سوريې په برخليک اخته کېږي، د سوريې مطلق اکثریت مسلمانان او سنيان دي، خو یوه نامسلمانه او مشرکه اقلیت ډله پرې حکومت کوي، دا ډله له شيعه وو سره نږدې اړيکي لري، پر افغانستان به هم دې ته ورته یو داسې اقلیت د حکومت کولو مجال ترلاسه کوي چې ایران ئې مرسته کوي، ځينو شيعه ډلو په ایران کې حتی په خپلو نشراتو کې لیکل چې ایران باید زموږ مرسته وکړي چې په افغانستان کې د شيعه وو حکومت جوړ کړو، دا کار ئې ممکن گڼلو او ویل ئې چې که په سوريه کې دا کار ممکن دی نو په افغانستان کې ئې هم امکان شته!! ایران دا اوس لگيا دی په کابل، هرات او مزار کې د شيعه وو لپاره زمکې اخلي او منصوبه ئې دا ده چې د دغو مهمو ښارونو اکثریت استوگن شيعه کړي، دا خبره د ایران مسئولین په ډېر وقاحت او بې شرمۍ سره کوي او د عواقبو پروا ئې هم نلري، گمان کوي چې دوی کولی شي اقلیتونه د پښتنو په ضد متحد کړي او په کابل کې د خپلي خوښې مزدور حکومت قدرت ته ورسوي.

همدرد صاحب ورپسې لیکي: هوکې! دا موږ هم منو او د ښاغلي سره اتفاق لرو چې ملا محمد عمر مجاهد (حفظه الله) متغلب نه دی... هغه یو شرعي امیر دی او د هېواد نږدې یو نیم زر جیدو علماوو له هغه سره بیعت کړی... خو... کرزی هېڅکله د متغلب مصداق نه دی.... تر دې چې هغه له سره د واک څښتن ندی، ټول واک د یرغلگرو امریکایانو په لاسو کې

محترم لیکوال ته وایو: تاسو بیا هم اشتباه کړې، هم د بل د وینا د تعبیر په اړه او هم د متغلب د معنی په اړه. د کوم اساسي قانون په رسالې کې دا خبره د هغه چا په ځواب کې ویل شوې چې استیلاء او غلبه د امارت لپاره شرط ګڼي، هغوی ته ویل شوي چې نن خو د مستولي او متغلب مصداق ملا محمد عمر مجاهد نه بلکې کرزی دئ او پرون ئې مصداق رباني وو، عجیبه ده چې تاسو په نظر کې د متغلب حکومت منل ضروري ګڼئ خو په عمل کې ورسره ځنګېږئ!! که استیلاء د امارت لپاره شرط وي نو بیا خو نن د هغو ډلو مشرانو ته د امیر خطاب نشو کولی چې تر بشپړ تسلط لاندې سیمه نلري او د امریکایانو په ضد په چریکي جګړو بوخت دي!! بیا خو تاسو د طالبانو پرونۍ حکومت هم تر پوښتنې لاندې راولئ او امارت ئې مسلم نه ګڼئ!! ځکه پرون هم طالبان په دې نه وو توانېدلي چې پر ټول افغانستان خپل تسلط ټینګ کړي، د کابل په څو کیلومترۍ کې او په پروان کې خونړۍ جګړې روانې وې، په تخار کې هم داسې ستره او خونړۍ جګړه روانه وه چې هره اونۍ به له مسکو نه د مشهد له لارې څو طیارې وسلې او مهمات شمالي ټلوالې ته وررسېدل او دا ټول به په دغو جګړو کې کارېدل.

تاسو د متغلب په اړه هم دا اشتباه کړې چې یوازي ئې د هغه واکمن بل نوم ګڼئ چې په زور مسلط شوی وي خو شریعت نافذوي!! د متغلب لغوي معنی دا ده چې څوک د زور او ځواک له لارې پر اوضاع مسلط شي، کېدی شي مسلمان وي او شریعت نافذ کړي او کېدی شي په ظاهر کې د

اسلام دعوی کوي خو په عمل کي نه شریعت نافذ کړي او نه اسلام او مسلمانانو ته صادق او وفادار وي. کرزی یقیناً متغلب دئ خو د پردیو د مټو په زور د افغانستان د یوې برخې داسې متغلب چي واکمني ئې کاواکه او لږزانه ده!!

موږ له تاسو سره په بشپړه توگه موافق یو چي افغانستان اشغال شوی، واک د اشغالگرانو په لاس کي دئ، زموږ هېواد دارالحرب دئ، جهاد پر ټولو مسلمانانو فرض دئ، دا خبرې موږ تر تاسو ډېر د مخه او هغه مهال اعلان کړې چي تاسو لا د امریکایانو په ضد جهاد ته چمتووالی نه درلود، تاسو او ټولو باخبره افغانانو ته معلومه ده چي د کابل او کندهار له سقوط نه وروسته د طالبانو مشران له داسې سخت حالت سره مخامخ شول چي هر یو ئې د خپل ځان او کورنۍ د ایستلو او خوندي ځای ته د انتقال په کار مشغول وو، دوی نږدې یو نیم کال وروسته په دې موفق شول چي خپل صفوف له سره منظم کړي او ورو ورو د جهاد میدان ته راووځي، د امریکا په ضد د جهاد اعلان زموږ له لوري شوی، د طالبانو د حکومت له نسکورېدو وروسته د امریکایانو له بې پیلوټه طیارې لومړی راکټ زموږ په ضد توغول شوی، زه د هغه عملیاتو شاهد وم چي د لومړي ځل لپاره د کنړ د اسمار او دانگام ولسوالیو ترمنځ؛ د امریکایانو پر گزمې د حزب اسلامي د مجاهدینو له لوري ترسره شول، هم مي په آسمان کي ایف شپاړس طیارې او د هغوی بمبارۍ په خپلو سترگو لیدله او هم د بمونو او راکټو لوخړې او هم مي له دواړو لوریو د ډزو غږونه اورېدل، دا له انصافه لري خبره ده چي زموږ په اړه شک کوې او د خپلي رسالې لوستونکو ته دا تأثر

ورکوي چي ښايي موږ به د کرزي له حکومت سره تر پردې شا ته کومه معامله، راکړه ورکړه او تفاهم لرو!! که موږ دا کار کولی نو مخامخ مو له امريکايانو سره هم کولی شو، بيا خو دې ته څه ضرورت وو چي پر افغانستان باندي د امريکايانو يرغل مو محکوم کړ، د دوی په ضد مو د طالبانو د مقاومت ستاينه وکړه، له دوی سره مو د هرراز ملگرتيا لپاره چمتو والی اعلان کړ، کله چي د امريکايانو له بريد نه څو ورځي مخکي په شمال کي د طالبانو ټولو قومندانانو په اتفاق سره فيصله وکړه چي په شمال کي د مقاومت مسئوليت دي حزب اسلامي په غاړه واخلي، د شهيد قاري احمدالله له لاري ئې موږ ته خپله پرېکړه او غوښتنه اعلان کړه؛ موږ ورسره موافقه وکړه، د کابل شوری ئې د آراوو په اتفاق سره دې ته ورته پرېکړه وکړه او د متقي له لاري ئې موږ ته په مقاومت کي د برخي اخيستو او په شمال کي د مقاومت د سوق او ادارې مسئوليت په غاړه اخيستلو بلنه راکړه، موږ ورسره موافقه وکړه، خو د طالبانو د کندهار مشرانو د خپلو دواړو شوراگانو پرېکړي ونه منلې، دا خو په ماتي کښتۍ کي له طالبانو سره د گډ سفر خبره وه، څوک چي د اسلام لپاره دا کار کولی شي څنگه داسي بې حايه شک پرې کوئ!! چا چي د امريکا له جمهور رئيس ريگن سره هغه مهال له ملاقات نه ډډه وکړه او د هغه بلني ته ئې منفي ځواب ورکړ چي امريکا د شوروي اتحاد په ضد د افغان ولس د مقاومت ننگه او ملاتړ کاوو، اوس چي امريکايانو زموږ هېواد نيولی څنگه به امريکايانو ته د روغي جوړي يا ملگرتيا لاس ورکوي؟!

د مسلمانانو وژل په کومو حالتونو کي روا دي؟

محترم ليکوال تر دې عنوان لاندي ليکي: "په دوو حالتونو کي د مسلمانانو وژل روا دي: يو دا چي مسلمانان د کافرو په فوځ او اردو کي شامل شي او دا گڼي چي دنده ئې جنگ دئ، که مسلمان ئې مخي ته راشي که بل څوک... د مسلمان د قتلولو بل صورت دا دئ چي څوک مسلمان د کافرو سره شي د هغوی د برياوو او سوبو لپاره د مسلمانانو سره جنگېږي او يا ورسره اعانت کوي... که څه هم محترم ليکوال دا دواړه بېل صورتونه گڼلي خو که الفاظو ته ځير شئ نو دواړه ئې يو صورت دئ، دوی ته بايد ووايو چي د مسلمان وژل په لاندي صورتونو کي جائز دئ:

- داسي څوک ووژني چي الله تعالی ئې وژل حرام کړي او د هغه سر، مال او عرض ئې له تېري خوندي شمېرلی، که دا مسلمان وي يا ذمي او مستأمن.

- محارب دښمن ته جاسوسي وکړي.
- د مسلمان په ضد وسله راوباسي.
- د محارب دښمن په فوځ کي يو ځای له مسلمانانو سره وجنگېږي، که څه هم دې جنگ ته اړ شوی وي.
- د داسي شرعي امير په ضد وسله وال بغاوت وکړي چي د مسلمانانو له لوري غوره شوی او واجب العزل نه وي.

- امنيت ته وسله وال گواښ راولاړ کړي، لاري ښکوي او شوکي کوي.

محترم ليکوال په همدې مبحث کي يو ځل بيا وايي چي کرزی متغلب نه دئ، ليکي: د ښاغلي حکمتيار صاحب په حضور کي په ډېر ادب او درنښت سره عرض کوو چي کرزی هيڅکله د متغلب مصداق نه دئ!!

بلکي هغه د امريکايانو په شمول د نړۍ د ټولو کفري ځواکونو معاون دئ... محترم ورور ته وايو: موږ په دې کي په بشپړه توگه درسره موافق يو چي کرزی د متجاوزينو معاون دئ، دا لا څه چي دی او ملگري ئې هغو صليبي ځواکونو زموږ د هېواد له اشغاله وروسته د اقتدار پر کرسی کښېنولي چي د نړۍ او تاريخ د ستر فرعون جورج بوش تر مشرۍ لاندي ئې زموږ پر هېواد بريد وکړ، د دغو صليبي ځواکونو او د دوی د ملگرو په ضد جهاد يو سپېڅلی او مقدس جهاد دئ، ان شاء الله د شهيد او غازي اجر به ئې د احد او بدر د شهيدانو او غازيانو تر اجر کم نه وي، اميد دئ چي الله تعالی په خپل فضل او کرم سره دغه ستر مقام ورپه برخه کړي، دا ځکه چي په ځينو رواياتو کي راغلي چي د وروستۍ زمانې او د فساد په دوران کي د مخلص او صالح مسلمان او مجاهد اجر به د پنځوسو صحابه وو په اندازه وي.

خو محترم ورور ته يو ځل بيا يادونه کوو چي له متغلب نه زموږ مراد هغه متغلب نه دئ چي د زور او ځواک په کارولو سره قدرت ترلاسه کړي او شريعت نافذ کړي، کوم علماء چي تا ئې اقوال رانقل کړي هغوی هم متغلب په دوو ډلو وېشي، له يوه سره په احتياط او حوصلې سره چلند غوره گڼي او د بل په ضد د پاڅون او قيام سپارښتنه کوي. داسي معلومېږي چي تا د متغلب په اړه د دغو علماوو يوه قول ته توجه کړې او بل ته نه، ته يوازي هغه څوک متغلب گڼې چي د زور له لاري قدرت ترلاسه کړي خو شريعت نافذ کړي!! خو هغه بل متغلب دي له پامه غورځولی چي هم قدرت ته د رسېدو لپاره د زور او ځواک کارولو ناروا لار غوره کوي او هم

قدرت ته له رسېدو وروسته شريعت ته شا کوي او په مانزل الله حکم نه کوي او له خلکو غواړي چي د ده هوۍ او هوس ته تسليم شي او د ده اقتدار او واکمني ومنې.

دا پوښتنه چي پرون رباني متغلب وو؟

ښاغلی ليکوال تر دې سرليک لاندې ليکي: آيا رباني د کابل ښار دننه متغلب وو؟ او که د کابل څخه د باندي هم وو؟ که وو نو بيا ئې ولي په چهارآسياب، ميدان ښار او سروبي کي د خپل دولت مخالف ځواکونه ونشواي ځپلاي؟ ...

دوی ته وايو:

- هو! رباني د کابل پر يوې برخي، هرات، د کندهار په ځينو برخو، ... ضعيفه او لږزانه واکمني درلوده، د کمونيستو مليشو، پرچميانو، ايران او مسکو په مرسته او ملگرتيا ئې پر دغو سيمو حکومت کولو، دغه سيمي د هغه ائتلاف په نتيجه کي د دوی لاس ته ورغلې چي د مسکو په وينا، د ايران په وساطت د کمونيستو مليشو، پرچميانو، شوراۍ نظام، جمعيت او ايران پلوه شيعه ډلو څخه په جبل السراج کي جوړ شو او غرب ئې هم مرسته کوله، د افغانستان مربوط سفارتونه د مسکو او واشنگتن ترمنځ د موافقې په نتيجه کي دغه ائتلاف ته وسپارل شول، رباني يو کمزوری او د پرديو پر مټو او مرستو متکي متغلب وو، خو د متغلبينو له دوهمي ډلي څخه، نه هغه متغلب چي تا په پام کي نيولی.
- که تاسو نه د طالبانو حکومت د تغلب او استیلاء حکومت گڼئ، نه د

رباني او نه د کرزي، نو بيا خو بنایي د استیلاء او تغلب لپاره داسي کوم تعريف او تعبير لرئ چي نه ئې بېلگه تر دې مخکي لیدل شوې او نه به وروسته ولیدل شي!! که ده ته متغلب ونه وایو بيا خو نو نه په تېر تاریخ کي کوم متغلب تېر شوی او نه به وروسته راشي!! بيا خو د متغلب اصطلاح هسي يوه بې مصداقه اصطلاح ده.

• ته موږ ته ووايه: د متغلب لپاره د سلطې او تر سلطې لاندې سيمي لپاره معيار څه دئ؟ واکمني ئې څومره مضبوطه او تر تسلط لاندې سيمه ئې څومره پراخه وي چي د متغلب نوم پرې کېښودی شو!! ټول افغانستان معيار گنې که ټوله اسلامي نړۍ؟ که ټول افغانستان او ټول افغانان معيار گنې نو بيا خو د طالبانو واکمني هم نه ټولو افغانانو منلې او نه پر ټول افغانستان قائمه شوې!! څنگه دلته پر يوې برخي استیلاء د دليل او مجوز په توگه وړاندې کوې او هلته ئې د ترديد لپاره؟!

• د متغلب په اړه ستا ستونزه دا ده چي گمان کوې د استیلاء او غلبې له لاري يو څوک شرعي امير جوړېدی شي!! خو حقيقت داسي نه دئ، استیلاء او غلبه د چا واکمنۍ ته شرعي مجوز نشي ورکولی، حتی که شريعت هم نافذ کړي، فقهاوو چي د داسي متغلب په اړه څه ويلي هغه د اضطرار او مجبورييت په حالت کي د ناروا او حرام څيز موقتي جواز ته ورته دئ، هغوی وايي چي که څه هم د داسي کس امارت شرعي نه دئ خو د هغه اطاعت غوره دئ، دا هم تر هغه وخته چي د ده د عزل مناسب شرايط برابر شي، هغوی هيڅکله دا نه دي ويلي چي هر متغلب شرعي امير دئ او اطاعت ئې فرض او لازم!!

په قرآن کې د مشر او قائد مواصفات

په قرآن کې په ډېر تفصیل او دقت سره د مسلمانانو د لارښود او زعيم مواصفات ښودل شوي او لارښوونه ورته شوې چې څوک؛ له کومو ځانگړتياو سره د زعيم په توگه غوره کړي.

تاسو پوهېږئ چې اسلام مسلمانان له منزوی ژوند نه منعه کوي، په دې ئې گماري چې د خلکو په منځ کې او په يوه منظم صف کې به اوسي، صالح لارښود او مشر به ځان ته غوره کوي او له هغه سره به بيعت کوي. د دې لپاره چې وتوانېږي د زعامت وړ شخص او د مشرتابه اهل لارښود وپېژني او د زعيم په توگه ئې غوره کړي؛ قرآن د يوه صالح او اهل مشر او قائد مواصفات او مشخصات په تفصیل سره بيان کړي او عملي بېلگې ئې د پيغمبرانو عليهم السلام په فکري، اخلاقي او عملي شخصيت کې زموږ مخي ته ايښي دي؛ راشئ دلته ئې څو مهمې برخې په اختصار سره له نظره تېري کړو:

۱. امانت

قرآن د ټولو پیغمبرانو علیهم السلام د معرفي په لړ کي موږ ته د دوی دغه د (امانت) صفت په مکرره توګه معرفي کوي او په دې توګه موږ ته وایي چي هغه څوک د زعیم او قائد په توګه غوره کړی چي امین وي، زعامت او مشري د خلکو امانت او الهي مسئولیت وګڼي، له هغه قدرت او صلاحیت نه په پوره امانت، دقت او احتیاط سره استفاده وکړي چي ستاسو له لوري ورسپارل کېږي، د ده له پرېکړو او اجراءاتو د خلکو مال، نفس او عزت ته صدمه ونه رسېږي، خلک د خپلو هوسونو قرباني نه کړي، له هغه اقتدار چي ولس ئې ورسپاري، د اسلام د پلي کولو، د ولس د هوساینې او ګډو سپېڅلو آرمانونو او شعارونو په لار کي وکاروي، د اسلام له نظره (ایمان) او (خیانت) هیڅکله یو له بل سره اړخ نه لګوي او په یوه زړه کي نه راغونډېږي، پیغمبر علیه السلام فرمایي: لا ایمان لمن لا امانة له: څوک چي امین نه وي ایمان نه لري.

كَذَّبَتْ قَوْمُ نُوحٍ الْمُرْسَلِينَ ﴿١٥٥﴾ إِذْ قَالَ لَهُمْ أَخُوهُمْ نُوحٌ أَلَا تَتَّقُونَ ﴿١٥٦﴾ إِنِّي لَكُمْ رَسُولٌ أَمِينٌ ﴿١٥٧﴾ فَاتَّقُوا اللَّهَ وَأَطِيعُوا

الشعراء: ۱۰۵-۱۰۸

د نوح قوم پیغمبران تکذیب کړل، کله چي د دوی ورور نوح ورته وویل: آیا تقوی نه کوئ؟ یقیناً چي زه ستاسو لپاره امین استازی یم، نو له الله ووېرېئ او زما اطاعت وکړئ.

كَذَّبَتْ عَادُ الْمُرْسَلِينَ ﴿١٢٢﴾ إِذْ قَالَ لَهُمُ أَخُوهُمْ هُودٌ أَلَا تَتَّقُونَ ﴿١٢٣﴾
إِنِّي لَكُمْ رَسُولٌ أَمِينٌ ﴿١٢٤﴾ فَاتَّقُوا اللَّهَ وَأَطِيعُوا ۖ

الشعراء: ١٢٣-١٢٦

عاديانو پيغمبران تکذيب کړل، کله چې د دوی ورور هود ورته وويل: آيا تقوی نه کوئ؟ يقيناً چې زه ستاسو لپاره امين استازی يم، نو له الله ووېرېږئ او زما اطاعت وکړئ.

د موسى عليه السلام قول راخلي او فرمايي:

وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ﴿١٧﴾ أَنْ أَذُوا
إِلَىٰ عِبَادِ اللَّهِ إِنِّي لَكُمْ رَسُولٌ أَمِينٌ ﴿١٨﴾

الدخان: ١٧-١٨

يقيناً تر دوی مخکي مو د فرعون قوم و آزمويو او يو عزتمن پيغمبر ورغی؛
(له دې وينا سره) چې د الله بندگان راوسپاره، يقيناً چې زه تاسو ته يو امين استازی يم.

قرآن په عامه صيغه فرمايي چې د هر کار لپاره بايد (امين) او
(باکفايته) کس وگمارئ؛

... إِنَّ خَيْرَ مَنْ اسْتَعَجَزَ الْقَوِيُّ الْأَمِينُ ﴿٢٦﴾ القصص: ٢٦

... بې شکه چې تر ټولو غوره کس چې (د کوم کار لپاره ئې) استخداموي؛
هغه دی چې (پياوړی) او (امين) وي.

په رواياتو کي راځي چې عمر رضي الله عنه يوه ورځ بيت المال ته

ولاړ چي هلته شته اموال وشمېري، عثمان رضی الله عنه او علي رضی الله عنه هم ورسره ول، د ده زیار، احتیاط او دقت ته په پام سره چي په سختي تودوخي کي ئې دا کار په خپله کولو؛ علي رضی الله عنه عثمان رضی الله عنه ته مخ کړ او وئې ويل: په خدای قسم چي دی همغه (قوي امين) دی.

۲. کفائت

لارښود باید د دې دروند پېټي د وړلو او د دې ستر مسئولیت د ادا کولو توان او کفائت ولري، هم له علمي پلوه او هم له جسمي پلوه، قرآن د طالوت د انتخاب په قصې کي موږ ته همدا لارښوونه کوي، د دې قصې تفصیلات په دې توگه زموږ مخي ته ږدي:

أَلَمْ تَرَ إِلَى الْمَلَأِ مِنْ بَنِي إِسْرَءِيلَ مِنْ بَعْدِ مُوسَى إِذْ قَالُوا لِنَبِيِّهِمْ
أَبْعَثْ لَنَا مَلِكًا نُنْقِذَ فِي سَبِيلِ اللَّهِ قَالَ هَلْ عَسَيْتُمْ إِنْ كُتِبَ
عَلَيْكُمُ الْقِتَالُ أَلَّا تُقَاتِلُوا قَالُوا وَمَا لَنَا أَلَّا نُقَاتِلَ فِي سَبِيلِ اللَّهِ
وَقَدْ أُخْرِجْنَا مِنْ دِيَارِنَا وَأَبْنَاءِنَا فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا
قَلِيلًا مِّنْهُمْ وَاللَّهُ عَلِيمٌ بِالظَّالِمِينَ ﴿٢٤٦﴾ وَقَالَ لَهُمْ نَبِيُّهُمْ إِنَّ اللَّهَ
قَدْ بَعَثَ لَكُمْ طَالُوتَ مَلِكًا قَالُوا أَنَّى يَكُونُ لَهُ الْمُلْكُ عَلَيْنَا
وَحَنُّ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِّنَ الْمَالِ قَالَ إِنَّ اللَّهَ

أَصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ ۖ وَاللَّهُ يُؤْتِي

مُلْكَهُ مَن يَشَاءُ ۚ وَاللَّهُ وَاسِعٌ عَلِيمٌ ﴿٢٤٦﴾ البقرة: ٢٤٦-٢٤٧

آيا د بني اسرائيلو هغه ډله دي ونه لیده چي له موسی نه وروسته وه، كله چي ئې خپل پېغمبر ته وويل: مونږ ته يو پاچا وټاکه، تر څو د الله په لار کي وجنگېږو، ورته وئې ويل: آيا داسي خو به نه وي چي جنگېدل درباندي فرض شي نو ونه جنگېږئ؟ وئې ويل: نو په مونږ به څه شوي وي چي د الله په لار کي به نه جنگېږو، په داسي حال کي چي له خپل کور کلي او ټبر نه ایستل شوي یو؟ خو چي كله جنگېدل پرې فرض کړی شو نو ټول په شا شول غير له لږ شمېر نه ئې او الله خو د دې ظالمانو په حال ښه پوه دئ. او پېغمبر ئې ورته وويل: الله خو طالوت درته پاچا ټاکلی، وئې ويل: څنگه به پر مونږ باندي ده لره پاچايي وي، حال دا چي مونږ په پاچايي کي تر ده ډېر وړ او مستحق يو او ده ته د مال پراخوالی هم نه دئ ورکړی شوی؟ وئې ويل: بې شکه چي هغه الله پرتاسو غوره کړی او په علم او جسم کي ئې پراخوالی او زياتوالی ورکړی او الله چي چا ته وغواړي پاچايي ورکوي او الله ښه پوه واسع دی.

له موسی عليه السلام نه وروسته او هغه وخت چي بني اسرائيل په شرک او فساد اخته او له سمي لاري منحرف شول، نو د جالوت په نامه يو ظالم او بې رحمه پاچا ورباندي مسلط شو، ډېر ئې ووژل، د دوی کورونه ئې لوټ او تاراج کړل او دوی ئې له خپل کور کلي وشړل، په دې وخت کي اشموئيل عليه السلام د دوی لارښوونه کوله، هغه ته راغلل، له خپلو مخکنیو کړو

وړو او د الله په لار کې د جهاد له نه کولو نه ئې ندامت وښودو او له هغه نه ئې د الله په لار کې د جهاد اجازه وغوښته، هغه مبارک د دوی مخکني حالت ته په پام سره ورته وویل: داسې نه چې جهاد درباندي فرض شي او بیا تاسو له هغه نه ډډه وکړئ، دوی ورته وویل: په داسې حال کې چې پر مونږ ظلمونه شوي، له خپل کلي کور شړل شوي یو، هیڅ داسې دلیل نه گورو چې د الله په لار کې ونه جنگېږو، خو چې ورته وویل شو چې اوس نو وسله واخلي او له دښمن سره وجنگېږئ، یوازي محدودو کسانو تیاری وښود، نور ټول له خپلي ژمنې او د الله په لار کې له جنگېدو په ډډه شول. د الله پېغمبر ورته وویل: تاسو د یوه پاچا د ټاکلو غوښتنه کړې وه، دا دئ الله تعالی طالوت درته غوره کړی، د الله له دین نه اوبستي قوم ورته وویل: دی خو پر مونږ د مشرۍ وړ نه دئ، نه د نسب له مخې او نه د مال او شتمنۍ له مخې، د ټول ولس قیادت او زعامت خو باید داسې چا ته وسپارل شي چې قیادت او زعامت له پلار نیکه نه ورته په میراث پاته شوی وي، د کومي درنې او معتبرې کورنۍ غړی وي، ښه ډېر مال او دولت ولري!! پېغمبر د دوی په ځواب کې وایي: دی خو الله غوره کړی، د زعامت او قیادت وړتیا هغه ورکړې، ښه (پوه) دئ او (د ښه صحت او قوي بدن خاوند) دئ، د مشرتابه غوره مواصفات خو همدا دي، خو دوی دې ته تیار نه وو چې د طالوت قیادت ومني، د دوی معیارونه بدل شوي وو، د زعامت د مواصفاتو په اړه ئې همغسې انګېرله چې بې دینه او لارورکي قومونه ئې انګېري، د پېغمبر دا وینا ئې نه منله چې الله تعالی د دوی په څېر نه دئ چې نسب او مال د قیادت لپاره ضروري وګڼي او د طالوت په څېر یو نادار

او بې نوم نښانه څوک دي د دوی د مشرۍ لپاره مناسب ونه گڼي. گورۍ چې د پیغمبرانو علیهم السلام په مشرب او مسلک کې نه (نسب) معیار دی او نه (ثروت)، استعدادونه، علمي او جسمي وړتیاوې معتبرې دي. په دې لارښوونو کې د زعامت په اړه اسلامي او غیراسلامي معیارونه په ډېره دقیقه توګه انځور شوي او موږ ته ښيي چې د جاهلانه معیارونو له مخې زعامت او قیادت یو موروثي توکی، د خاصې کورنۍ او ټبر حق او یوازې (شتمن) د دې منصب وړ او اهل ګڼل کېږي، خو د پیغمبرانو علیهم السلام په لارښوونو کې له فکري، اخلاقي، عملي او جسمي وړتیاوو پرته هېڅ څه اعتبار نه لري، ټول موهومي او تصنعی معیارونه او ارزښتونه مردود ګڼل کېږي.

۳. علم

مسلمانان په دې ګمارل شوي چې د ټولنې تر ټولو (پوه) او (عالم) کس به د مشر او زعيم په توګه غوره کوي، قرآن موږ ته د آدم علیه السلام د خلافت په قصې کې همدا لارښوونه کوي او فرمايي چې الله تعالی د ملائکو په حای آدم علیه السلام د دې لپاره د زمکې د خلافت لپاره غوره کړ چې تر فرشتو ئې علم جامع او پراخ وو، ملائکو د آدم علیه السلام علم او پوهې ته په پام سره اعتراف وکړ چې د دوی علم محدود دی: قالوا لا علم لنا إلا ما علمتنا؛ وئې ویل: له هغه پرته چې تا رابښودلي هېڅ علم نه لرو.

په داسې حال کې چې د آدم علیه السلام په اړه فرمایي:

و علم آدم الاسماء كلها

او آدم ته ئې ټول نومونه وروښودل.

الله جل شأنه آدم عليه السلام او د ده نسل ته د ملائكو په پرتله دا فضيلت ورکړې چې علم ئې تر فرشتو جامع دى، د هر څه د پېژندلو او هغه ته د خاص نوم ورکولو استعداد په کي اېښودل شوى، خو ملائکي داسي دي چې هر صنف ئې د خپل خاص کار په اړه علم لري او د نورو شيانو په هکله نه پوهېږي، هر څه پېژندل او بيا هغه ته خاص نوم ورکول د انسان ځانگړتيا ده، دا خصوصيت په بل هيڅ مخلوق کي نه شته، د زمکي د خلافت لپاره همداسي يوه مخلوق ته ضرورت وو، ملائکو دا کار نه شو کولى.

دا آيتونه که له يوې خوا موږ ته لارښوونه کوي چې د اسلام له نظره د (خلافت) لپاره (اعلم: تر نورو ښه پوه) تر ټولو وړ دى، له بلي خوا د هغه علم څرنگوالى هم موږ ته ښيي چې د خلافت لپاره ضروري دى، د پيغمبر په شته والي که د طالوت امارت او د اشياوو د نومونو د پېژندلو په وجه آدم عليه السلام د خلافت لپاره پر فرشتو ترجيح ښيي چې د دې منصب لپاره په ځانگړو برخو کي تخصصي علم کفايت نه کوي، بايد د مشرتابه لپاره وړ شخصيتونه د ځانگړو تخصصي علومو له پلوه ونه خپرو او ونه لټوو؛ بلکي د مشرتابه لپاره چې کومي جامع پوهي او بصيرت ته ضرورت دى دا بايد معيار وگڼو او د دې له مخي اهل کس تشخيص او انتخاب کړو. قرآن د مشر او امير په توگه د طالوت د انتصاب لپاره دا دلائل وړاندي کوي:

... قَالَ إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ ^ط

وَاللَّهُ يُؤْتِي مُلْكَهُ مَن يَشَاءُ وَاللَّهُ وَاسِعٌ عَلِيمٌ ﴿٢٤٧﴾ البقرة: ٢٤٧

وئې ويل: بې شکه چې الله هغه پرتاسو غوره کړی او په (علم) او (جسم) کې ئې پراخوالی او زیاتوالی ورکړی او الله چې چا ته وغواړي پاچايي ورکوي او الله ښه پوه واسع دی.

يعني د هغو کسانو په ډله کې چې د امارت لپاره نومول شوي؛ طالوت تر ټولو غوره دی او دوه داسې وړتياوې لري چې ده ته پر نورو غوره والی ورکوي چې هغه (علم) او (پياوړی جسم) دي، هم د خپل ولس د لارښوونې او قيادت لپاره ضروري پوهه او علم لري او هم د دې دروند پېټي د وړلو لپاره (پياوړې مټي).

٤. قائد بايد د ولس لپاره قدوه او بېلگه وي

هغه څوک بايد د مشر په توگه غوره شي چې د اسلامي ټولنې د ټولو فکري او اخلاقي ارزښتونو له پلوه، آرمانونو او شعارونو ته د وفادارۍ له پلوه، ضوابطو ته د التزام له پلوه او د تگلاري او اسلوب د مراعات له پلوه د ټولنې فرد فرد ته د بېلگې او اسوه په څېر وي، لکه چې قرآن په دې اړه فرمايي:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ

وَالْيَوْمَ الْآخِرَ وَذَكَرَ اللَّهَ كَثِيرًا ﴿٢١﴾ الاحزاب:

یقیناً چې د رسول الله (په شخصیت) کي ستاسو د هغه چا لپاره غوره بېلگه ده چې الله او د آخرت ورځي ته هیله لري او الله ډېر یادوي.

یعني پر الله تعالی د ایمان څرنگوالی، د هغه فضل او کرم ته هیله درلودل، په آخرت باور او اخروي سعادت لټول او هیله ورته درلودل او د الله تعالی زیات ذکر او یادول باید له پیغمبر علیه السلام نه زده کړو او هغه د ځان لپاره په دغو برخو کي د بېلگي او اسوه په توگه غوره کړو.

همداراز دا د یوه مؤمن لارښود ځانگړتیا گڼل شوې چې له دښمن سره به ئې چلند پرېکنده او قاطع وي، خپل برائت، نه پخلا کېدونکې دښمني او عداوت به له دښمن او د هغه تگلارو، سیاستونو او افکارو سره اعلاني، قرآن په دې اړه فرمایي:

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَءُؤُا مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمْ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدَهُ ...

الممتحنه: ٤

یقیناً چې تاسو ته د ابراهیم او هغو کسانو (په شخصیت او دریځونو) کي ښکلې اسوه او بېلگه ده چې له ده سره ملگري ول، هغه مهال چې خپل قوم ته ئې وویل: له تاسو او له هغه څه چې له الله پرته ئې عبادت کوي بری او بې زاره یو، له تاسو (او ستاسو له دین نه) انکار کوو، او زموږ او ستاسو ترمنځ تلپاتې دښمني او کرکه راپیدا شوې، تر هغه چې تاسو پر یوازني الله

ایمان را ورئ...

یعني له دښمنانو نه په بې زاری او برائت کي او د هغوی د تگلارو او افکارو په خلاف د مستمر او تلپاته عداوت او کینې په اعمال او اعلان کي باید ستاسو ستر لارښود ابراهیم علیه السلام او مؤمن او موحد یاران ستاسو لپاره بېلگه او اسوه وي.

په صداقت، په خپلو ژمنو وفا، تقوی او پرهېزگاری، له الله تعالی وېره، د الله پر بندگانو زړه سوی او ترحم، پر خپل جائز حق قناعت، د حدودو او ضوابطو مراعات، د خپلو مسئولیتونو او وجایو په اړه التزام، د دښمن په وړاندي عدم مدهانت، صبر او استقامت، جرأت او شهامت، د گواښونو او فشارونو په وړاندي له خضوع او تسلیمېدو ډډه... په دې ټولو کي باید امیر او لارښود د نورو لپاره قدوه او اسوه وي.

۵. یوازي له الله تعالی د اجر او بدلې طمعه

قرآن د صالح مشرتابه له مهمو مواصفاتو څخه دا صفت گڼي چي هغه له خپلو پلویانو او مخاطبینو نه د هیڅ بدلې او معاوضې طمعه نه لري، دا وینا د ټولو پیغمبرانو علیهم السلام گډه وینا بولي چي خپلو مخاطبینو ته ئې ویلي: له تاسو هیڅ بدله او معاوضه نه غواړو، د اجر طمعه مو یوازي له رب العالمین څخه ده، لکه چي فرمایي:

كَذَّبَتْ ثَمُودُ الْمُرْسَلِينَ ﴿١٤١﴾ إِذْ قَالَ لَهُمْ أَخُوهُمْ صَالِحٌ أَلَا تَتَّقُونَ ﴿١٤٢﴾ إِنِّي لَكُمْ رَسُولٌ أَمِينٌ ﴿١٤٣﴾ فَاتَّقُوا اللَّهَ وَأَطِيعُوا أَمْرًا

أَسْأَلُكُمْ عَلَيْهِ مِنْ أَجْرٍ إِنْ أَجِرِيَ إِلَّا عَلَى رَبِّ الْعَالَمِينَ ﴿١٤٠﴾

الشعراء: ١٤١-١٤٥

شموديانو پيغمبران تكذيب كړل، كله چي د دوی ورور صالح ورته وويل: آيا تقوی نه کوئ؟ يقيناً چي زه ستاسو لپاره امين استازی یم، نو له الله ووېرېئ او زما اطاعت وکړئ. او له تاسو نه پرې اجر نه غواړو، زموږ اجر خو يوازي پر رب العالمين دی.

د يوه زړه ور او مجاهد مؤمن قصه زموږ مخي ته ږدي چي د خپل قوم په وړاندي ئې هغه مهال له پيغمبرانو نه په مېړانه او جرأت سره دفاع وکړه چي قوم تکذيب او په مرگ ئې وگواښل، فرمايي:

وَجَاءَ مِنْ أَقْصَا الْمَدِينَةِ رَجُلٌ يَسْعَى قَالَ يَنْقُومِ آتِبُعُوا الْمُرْسَلِينَ

﴿١٤٠﴾ آتِبُعُوا مَنْ لَا يَسْأَلُكُمْ أَجْرًا وَهُمْ مُهْتَدُونَ ﴿١٤١﴾ يس: ٢٠-٢١

او د ښار له لري پلوه يو سړی په تلوار سره راغی؛ وئې ويل: ای زما قومه! د دغو پيغمبرانو متابعت وکړئ، د هغه چا متابعت وکړي چي هيڅ بدله او معاوضه درنه نه غواړي او هدايت شوي دي.

په مکرره او پرله پسې توگه او د اکثرو پيغمبرانو عليهم السلام په اړه د دغه صفت يادونه ښيي چي دا د مشرتابه له اهمو مواصفاتو څخه دی چي بايد د لارښود او مشر په انتخاب کي ئې په جدي توگه په پام کي ولرو، او هغه څوک د مشر او امير په توگه غوره کړو چي له خلکو نه د هيڅ مادي او معنوي بدلې او اجر طمعه ونه لري، نه د ستايني طمعه او نه ځان او خپلي

کورنی ته د کوم امتیاز تر لاسه کولو طمعه، مشري باید یو مسئولیت وگڼي نه یو امتیاز، له دې احساس سره دا دنده په غاړه واخلي او دا مسئولیت قبول کړي چې د الله تعالی مظلومو او بې وزلو بندگانو ته خدمت وکړي، د مظلوم مرسته وکړي او ظالم پر خپل خای کښېنوي، د حق بیرغ اوچت کړي او د باطل ټغر ټول کړي، نه دا چې دې مقام ته په رسېدو سره ځان تر نورو لوړ او غوره وگڼي، په جامه، خوراک، مسکن او د ژوند په نورو برخو کې امتیازات تر لاسه کړي او په بیت المال کې د ځان او خپلي کورنۍ په ګټه تصرف ځان ته روا او جائز وگڼي.

قرآن د فرعون د قصې په یوې برخې کې دا صفت په دوو څېرو کې د دوه ډوله زعامتونو په اړه داسې انځوروي:

وَنَادَىٰ فِرْعَوْنُ فِي قَوْمِهِ قَالَ يَبْقَوْمُ آلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي ۖ أَفَلَا تُبْصِرُونَ ﴿٥١﴾ أَمْ أَنَا خَيْرٌ مِّنْ هَذَا الَّذِي هُوَ مَهِينٌ وَلَا يَكَادُ يُبِينُ ﴿٥٢﴾ فَلَوْلَا أُلْقِيَ عَلَيْهِ أَسْوِرَةٌ مِّنْ ذَهَبٍ أَوْ جَاءَ مَعَهُ الْمَلَأِكَةُ مُقْتَرِنِينَ ﴿٥٣﴾ فَاسْتَخَفَّ قَوْمَهُ فَأَطَاعُوهُ ۚ إِنَّهُمْ كَانُوا قَوْمًا فَاسِقِينَ ﴿٥٤﴾

الزخرف ٥١-٥٤

او فرعون په خپل قوم کې په جگ غږ وويل: اې زما قومه! آیا د مصر پاچايي زما نه ده؟ او دا ويالې چې زما (تر واکمنۍ لاندې هېواد کې) بهېزې، آیا نه ئې گورئ؟ آیا زه غوره یم او که دغه چې سپک دئ او په وضاحت

سره خبره نشي کولی؟ ولي د سرو زرو لاس وندي نه دي پرې اچول شوي او ولي ئې خوا ته فرشتې (د ده د ساتونکو په توگه) نه دي ورسره راغلې؟ نو خپل قوم ئې وغولولو او د ده اطاعت ئې وکړ، يقيناً چي دوی فاسق وگړي ول.

گورئ چي فرعون خان د مصر بلامنازع ټولواک گڼي، د مصر ټولي شتمنۍ، زمکي او نهرونه خپل شخصي مايملک گڼي، د هر ډول تصرف حق خان ته ورکوي، تر موسی عليه السلام په دې دليل خان غوره او د مشرتابه لپاره وړ بولي چي هغه خوار او نادار دئ، نه خلک د ده په خبرو پوهېږي او نه دئ خپله خبره په وضاحت سره کولی شي، فاخره جامې نه لري، د سرو زرو لاس وندي چي د پاچايۍ نښه گڼل کېږي نه لري او خوا ته ئې مسلح ساتونکي نشته!!

پیغمبر عليه السلام له زکات او صدقاتو نه چي د اسلامي دولت د عايداتو اساسي منبع ده؛ د خان او خپل ټبر لپاره استفاده تحریم کړې، خلکو ته به ئې ویل: ستاسو په مالونو کي د فقيرانو او مسکینانو لپاره داسي ټاکلی (حق) دئ چي ستاسو له شتمنو به ئې اخلم او ستاسو په فقر اوو به ئې وېشم او هيڅ څه به د خان لپاره نه ترې گرځوم.

د قربانۍ او له خطرونو او گواښونو سره د مقابلې لپاره به ئې خپل نږدې اقارب راوړاندي کول، هغوی ته به ئې ویل چي مخکي راشي او په لومړي خط کي ودرېږي، خو د امتيازاتو د وېش په مهال به ئې هغوی ته ویل: پر خپل جائز او محدود حق اکتفاء وکړئ، زکات او صدقاتو ته طمع مه کوئ، د بیت المال اړوند اموال به ئې امانت گڼلو او د الله تعالی په لار

کي به ئې لگولو، په اړو مستحقينو به ئې وېشل او د ځان لپاره به ئې هېڅ څه نه ترې اخيستل، د ځان لپاره ئې د فقيرانو په څېر ژوند غوره گڼلو او فرمايل ئې:

الفقر فخرى.

د فقيرانو په څېر ژوند زما لپاره د فخر خبره ده.

مياشتي مياشتي به تېري شوې او د ده په کور کي به د ډوډۍ د پخلي لپاره اور نه وو بل شوی، د کورنۍ غړو او خپلوانو ته به ئې ويل: له صدقاتو نه څه مه اخلي، تاسو ته روا نه ده چي له هغه څه استفاده وکړئ چي نورو خپل مالونه پرې پاک او تزکيه کړي.

په رواياتو کي راځي چي يو مهال ډېر اسيران مدينې ته راوستل شول، د پيغمبر عليه السلام گراني لور فاطمې رضي الله عنها چي لاسونه ئې په مېچني تڼاکي شوي وو له پيغمبر عليه السلام نه د يوې خادمې غوښتنه وکړه، پيغمبر عليه السلام په ځواب کي ورته وويل: آيا تر دې غوره شئ درونه ښيم؟ او هغه دا چي په تسبيح، تحميد او تکبير لگيا اوسه او له الله تعالى مرسته غواړه، څنگه تا ته خادمه درکړم په داسي حال کي چي اهل صفة له لوړې ډبرې په خپل نس ټينگي تړي.

د بدر په معرکه کي هغه مهال چي د قریشو درې نوميالي جنگيالي له صفة ميدان ته راووتل او له مسلمانانو نه ئې د مبارزې لپاره د حريف غوښتنه وکړه، پيغمبر عليه السلام خپل درې نږدې خپلوان؛ حمزه رضي الله عنه د ده تره، علي رضي الله عنه او عبیده بن حارث رضي الله عنه د ده د تره زامن د دښمن مقابلې ته وړاندي کړل.

قرآن رسول الله صلى الله عليه وسلم ته لارښوونه کوي چې خپل نږدې اقارب انذار کړه په داسې حال کې چې د خپلو مؤمنو پلويانو په اړه بايد تواضع ولرې، د دې لارښوونې او امر په اهميت هغه مهال ښه پوهېدې شو چې د غيراسلامي نظامونو د واکدارانو له کړنو سره ئې مقايسه کړو او وگورو چې په دغو ټولنو کې ستري ستري ستونزې د چارواکو د حواريڼو او خپلوانو له تصرفاتو راولاړېږي، هغه چې په ټولنې کې امتياز لرونکې مفت خوره ډله ترې جوړه شي. لکه چې د مفسد ظاهر شاه د اقتدار په وخت کې هر محمد زايی ته (سردار) ويل کېدل، د هېواد هر گوټ ته چې به ولاړې او مجلل قصر، ښېرازه زمکه، ښکلې ښ به دې ترسترگو شو او وبه دې پوښتل چې دا د چا دى؟ دا ځواب به درکړی شو چې د شاهي کورنۍ د فلان غړي او يا د فلان درباري پير!!

قرآن فرمايي:

وَأَنْذِرْ عَشِيرَتَكَ الْأَقْرَبِينَ ﴿٢١٤﴾ وَاخْفِضْ جَنَاحَكَ لِمَنِ اتَّبَعَكَ
مِنَ الْمُؤْمِنِينَ ﴿٢١٥﴾ فَإِنْ عَصَوْكَ فَقُلْ إِنَّي بِرِئْءٍ مِّمَّا تَعْمَلُونَ

الشعراء: ٢١٤-٢١٦



او نږدې خپلوان دي ووېروه او خپل وزر دي هغو مؤمنانو ته ټيټ لره چې ستا متابعت ئې کړی، خو کې ئې له تانه سرغړاوی وکړ ورته ووايه: زه له هغه څه بې زاره يم چې تاسو ئې کوئ. پيغمبر عليه السلام په خپلې خوا کې هغو خلکو ته ځای ورکاوو او تر

نورو ئې وړاندي کول چي تر ټولو ئې زياته مالي او ځاني قرباني ورکړې وه او له الله تعالى پرته له هيچا ئې د کوم امتياز طمع نه درلوده، بلکي هري بلي قرباني او ايشار ته چمتو ول.

موږ په غير اسلامي نظامونو او منحرفو سياسي احزابو او ډلو ټپلو کي گورو چي د چارواکو بڼه او د مشرانو حواريين له زياتو امتيازاتو برخمن وي، د دولت او حزب امکانات د همدغو په لاس کي لوبېږي، هر يو ئې د دې لپاره غواړي لوړ ولاړ شي، زعيم ته ځان نږدې کړي او دربار ته لار ومومي چي تر نورو زيات او فوق العاده امتيازات ترلاسه کړي، د دوی له نظره د حزب امکانات په لومړي گام کي او تر نورو مخکي بايد د شوری پر غړو او مشر ته پر نږدې ملگرو ووېشل شي، که داسي ونه شي او د کوم مشر په خوا کي د دوی غوښتنې تامين نشوې؛ ترې بېلېږي او د بل داسي چا په خوا کي ودرېږي چي جيب ئې ورډک او خوله ئې ورخوږه کړي!! په افغانستان کي چي کومي ډلي د امکاناتو د پرځوالي او زياتوالي او هغه مهال جوړي شوې چي د جهاد په نامه له ټولي نړۍ نه امکاناتو او امتيازاتو د افغانستان په لوري مخه کړه، ټولي ئې له دغسي خلکو جوړي شوې، ډېرو دروازو ته ودرېدلي، له ډېرو سره ئې بيعتونه کړي او مات کړي، له هيچا سره ئې په خپلو ژمنو وفا نه ده کړې!!

٦. ټوکل

د مبارزې په لوړو او ژورو او د ژوند په پېچومو او کړېلوچونو کي کله کله حتماً داسي مراحل رامنځته کېږي چي مؤمن دعوتگران او د آزادۍ او

عدالت د لاري مبارزان دې ته اړ کېږي چي مادي محاسبات له پامه وغورځوي، په بشپړه توگه او يوازي پر الله تعالى توکل وکړي، له ضعف او ناتواني سره سره او په خپلو محدودو وسايلو سره د ځواکمن دښمن مقابلې ته چمتو شي، په ډېر بدو شرايطو کي د صبر او استقامت لمن ټينگه ونيسي، پر الهی تائيد او حتمي بريا باور ولري، د لاري او سنگر ملگرو ته ډاډ او اطمینان ورکړي، حوصلې ئې لوړي او هيلي ئې ژوندۍ وساتي، له یأس او ناامیدۍ ئې وژغوري، په داسي سختو شرايطو کي يوازي يو متوکل، ډاډمن او د الله تعالى تائيد او نصرت ته هيله من مشر او لارښود کولی شي د اسلامي نهضت طوفاني کښتنۍ د سختو ورځو په څپانده سيند کي ساحل ته ورسوي. قرآن له مصر نه د موسى عليه السلام او بني اسرائيلو د هجرت او د فرعون د فوځونو له لوري د دوی د تعقيب په قصې کي موږ ته د اسلامي صف د لارښود دغه ځانگړتيا انځوروي او وايي: کله چي موسى عليه السلام او د سفر ملگري ئې له بحر سره مخامخ شول، شا ته ئې وکتل چي د فرعون مجهزي لښکري ورنږدې شوې، د نجات لار او امکان په نظر نه ورتلو، د محاصرې له وېرې سخت مضطرب او پرېشانه ول، موسى عليه السلام ته راغلل او وئې ويل: موږ محاصره شوو، د فرعون د سپايانو په منگولو کي پرېوتو، د نجات لار نلرو، ... موسى عليه السلام هغوی ته اطمینان ورکوي او قرآن دا جريان داسي بيانوي:

فَاتَّبَعُوهُمْ مُشْرِقِينَ ﴿٦٠﴾ فَلَمَّا تَرَاءَ الْجَمْعَانِ قَالَ أَصْحَابُ مُوسَى إِنَّا لَمُدْرِكُونَ ﴿٦١﴾ قَالَ كَلَّا إِنَّ مَعِيَ رَبِّي سَيَهْدِينِ ﴿٦٢﴾ فَأَوْحَيْنَا إِلَىٰ

مُوسَىٰ أَنْ أَضْرِبَ بِعَصَاكَ الْبَحْرَ ۖ فَانْفَلَقَ فَكَانَ كُلُّ فِرْقٍ كَالطَّوْدِ الْعَظِيمِ ﴿١٧﴾ وَأَزْلَفْنَا ثَمَّ الْآخِرِينَ ﴿١٨﴾ وَأَجْنَيْنَا مُوسَىٰ وَمَنْ مَعَهُ أَجْمَعِينَ ﴿١٩﴾ ثُمَّ أَغْرَقْنَا الْآخِرِينَ ﴿٢٠﴾ إِنَّ فِي ذَلِكَ لَآيَةً ۖ وَمَا كَانَ أَكْثَرُهُمْ مُّؤْمِنِينَ ﴿٢١﴾

الشعراء: ٦٠-٦٧

نو د لمر خاته پر مهال ورپسې شول او کله چې دواړو ډلو یو بل سره ولیدل د موسی ملګرو وویل: شک نه شته چې مونږ وموندل شوو (دا دی مونږ ته راوړسېدل)، وئې ویل: داسې نه ده؛ یقیناً چې زما رب راسره دئ، هغه به حتماً (د نجات) لار رابښي، نو موسی ته مو وحي وکړه چې دا سیند په عصا ووهه، نو وچاود او هره برخه ئې د ستر غره په څېر (پر حای ولاړه) وه، هغه حای ته مو وروستني هم رانږدې کړل او موسی او ټول هغه کسان مو وژغورل چې له ده سره ول، بیا مو وروستني غرق کړل، یقیناً چې په دې کي ستره نښه ده او ډېری ئې ایمان راوړونکي نه ول او یقیناً چې ستا رب مهربان عزتمن دئ.

گورئ چې موسی علیه السلام په هغه سخت حالت کي چي له هري خوا لار پرې بنده، د دښمن مجهز فوځ ئې تر شا، مخي ته بحر حایل او ملګري ئې هم وېري اخیستي، خو دی په همدې حالت کي ډاډه او مطمئن دئ او د الله تعالی مرستي ته سترګي په لار او د همدغه ډاډ او اطمینان په وجه الله تعالی ورته وفرمایل: اوس نو دا بحر په خپلي عصا ووهه، يعني دا الهي مرسته د هغه ډاډ او اطمینان نتیجه وه چې موسی علیه السلام وښوده او خپلو ملګرو ته ئې

وويل: گمان مه کوي چي موږ ونيول شوو او د دښمن په لاس کي پرېوتو!! الله تعالى راسره دئ؛ هغه زموږ د ژغورني ذمه وار دئ!!

د پيغمبر عليه السلام په اړه فرمايي: کله چي له مکې نه هجرت ته اړ شو، دښمنان له ايستلو تورو سره ورپسې شول، ابوجهل د ده د وژلو لپاره د سلو اوبسانو د انعام ذمه وهلې وه، د مکې خوا ته د ثور غره يوې سمخي ته ئې پناه يووړه، دښمنان ايستلې توري په لاس د سمخي خولې ته رانږدې شول، د سفر يوازي ملگري ئې؛ ابوبکر صديق رضی الله عنه پرېشان وو او پيغمبر عليه السلام ته ئې وويل: که دښمن خپلو پښو ته وگوري موږ وينی! خو پيغمبر عليه السلام په ټول ډاډ او اطمینان سره هغه ته وايي:

... لَا تَحْزَنْ إِنَّ اللَّهَ مَعَنَا ۖ فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ

بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى ۗ

وَكَلِمَةُ اللَّهِ هِيَ الْأَعْلَى ۗ وَاللَّهُ عَزِيزٌ حَكِيمٌ ﴿٤٠﴾ التوبه: ٤٠

... غم مه کوه، يقيناً چي الله له موږ سره دئ، نو (د همدې په وجه) الله خپله ډاډينه پرې نازله کړه او په داسي لښکرو ئې د ده ملاتړ وکړ چي تاسو نه ليدل او د کافرانو شعار ئې ټيټ کړ او د الله شعار خو (تل) لوړ دئ، او الله باحکمه غالب دئ.

يعني په دې پېښي کي د دښمن ماتې، خپلو موخو ته نه رسېدو کي او د پيغمبر عليه السلام په هغه روڼ مستقبل کي چي د همدې هجرت په وجه د ده او د اسلام په برخه شو؛ هغه ډاډ او اطمینان لويه او اساسي ونډه

درلوده چي پیغمبر علیه السلام د الهي معیت او تائید په اړه درلود او د دغي پېښي په دوران کي ئې عملاً وښود.

۷. شجاعت

د مشرتابه لپاره بل ضروري صفت دا دی چي هغه به له حق نه په دفاع کي لازم شجاعت لري، د شر او فساد د ځواکونو غولوونکی او هیبتناک ظاهر به د ده په زړه کي وېره او خوف نشي راولاړولی، د دښمن گواښونه او گوت څښکي به ئې نشي وېرولی، د پرېکړو پر مهال به له خوف او وېري سره مشوره نه کوي، دا صفت پر الله تعالی او الهي مقدراتو له پاڅه ایمانه راولاړېږي او له سختو ورځو، هیبتناکو پېښو او وېروونکو لوړو ژورو نه د تېرېدو په ترڅ کي په یوه مؤمن او خدای پال بنده کي وده مومي، څوک چي له داسي مرحلو څخه نه وي تېر شوی او له سختو آزموینو سره نه وي مخامخ شوی او د زړه وړتیا او شجاعت جوهر په کي نه وي پوخ شوی د یوې اسلامي ټولني او مجاهد ټولي د زعامت او مشرۍ وړتیا او اهلیت نه لري. قرآن په همدې ارتباط د ابراهیم علیه السلام په اړه فرمایي:

وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ ۖ قَالَ إِنِّي جَاعِلُكَ لِلنَّاسِ إِمَامًا ۚ قَالَ وَمِنْ ذُرِّيَّتِي ۖ قَالَ لَا يَنَالُ عَهْدِي الظَّالِمِينَ ﴿١٢٤﴾

البقره: ۱۲۴

او کله چې خپل رب ئې ابراهیم (علیه السلام) په څو خبرو و آزمویلو، کومي

چي هغه ترسره کړې، وئې فرمايل: زه خو دي د خلکو لپاره د يوه امام او پيشوا جوړونکي يم، وئې ويل: او زما له اولاد نه هم، وئې فرمايل: زما ژمنه ظالمانو ته نه رسېږي.

ابراهيم عليه السلام له گڼ شمېر الهي آزمويڼو سره مخامخ شو، د پلار او قوم مخالفت، زندان ته تگ، په اور کې لوېدل، هجرت او وطن پرېښودل، د مکې په وېروونکې وچي بيديا کې هاجر او اسمعيل يوازي پرېښودل، د اسمعيل په ذبح کولو گمارل کېدل، ... هغه په ټولو دغو الهي آزمويڼو کې بريالی شو، د دې بريا بدله او جزاء دا وه چې د خلکو د امامت او مشرۍ مقام ئې په برخه شي، الله تعالى ورته وفرمايل چې اوس نو ته د خلکو د امامت وړ يې، دا مقام تا ته سپارم. تمنا ئې وکړه چې کاش د خلکو د لارښوونې دا مقام د ده د اولاد هم په برخه شي! الله تعالى وفرمايل: زما په دې فرمان کې ظالمان نه دي شامل، ظالمان که څه هم ستا زامن وي د دې جليل مقام وړ نه دي.

ډېره عجيبه او د حيرانتيا وړ خبره ده چې دلته هم ځينو کسانو د دې په ځای چې دا ابتلاءات همغه وگڼي چې په قرآن کې راغلي، برعکس د نوکانو د قطع کولو او د اضافي وينستانو د خړيلو په څېر څو کارونه ئې گڼي!!

قرآن د ابراهيم عليه السلام د عدم خوف څرنگوالی د ده په هغه ځواب کې زموږ مخي ته ايښی چې خپل مشرک قوم ته ئې ورکړ، فرمايي:

وَحَاجَّهُ قَوْمُهُ ۚ قَالَ أَتُحِبُّونِي فِي اللَّهِ وَقَدْ هَدَّنِي ۚ وَلَا أَخَافُ مَا

تُشْرِكُونَ بِهِ إِلَّا أَنْ يُشَاءَ رَبِّي شَيْئًا وَسِعَ رَبِّي كُلَّ شَيْءٍ عِلْمًا ۖ
 أَفَلَا تَتَذَكَّرُونَ ﴿٨٠﴾ وَكَيْفَ أَخَافُ مَا أَشْرَكْتُكُمْ وَلَا تَخَافُونَ
 أَنْكُمْ أَشْرَكْتُمْ بِاللَّهِ مَا لَمْ يُنَزَّلْ بِهِ عَلَيْكُمْ سُلْطَانًا فَأَيُّ الْفَرِيقَيْنِ
 أَحَقُّ بِالْأَمْنِ ۖ إِنْ كُنْتُمْ تَعْلَمُونَ ﴿٨١﴾

الانعام: ٨٠ - ٨١

او قوم ئې ورسره شخړه وکړه، (ورته) وئې ويل: آيا د الله په اړه راسره لاندې کوئ؟ حال دا چې په يقيني توگه ئې زه هدايت کړی يم او زه له هغه څه څخه نه وېرېږم چې تاسو ئې (له الله سره) شريکوئ، مگر (له دې وېرېږم چې) زما رب کوم څه (ضرر راته) وغواړي، زما رب په ټولو شيانو علماً احاطه کړې ده (په هر څه پوهېږي)، نو آيا پند نه اخلئ؟!

د دې مبارک آيت په اړه لاندي خبري په پام کي ولرئ:

- دا آيت نبيي چې د ابراهيم عليه السلام مخکنی ويناوي له قوم سره د محاجې او استدلال په دوران کي شوې، د استفهام په توگه ئې کړې، هغوی ته ئې ويلي چې آيا زما رب دا ستوری دی، که دا سپوږمۍ او لمر؟
- قوم ته وايي: آيا د الله په اړه راسره لاندې کوئ؟ حال دا چې په يقيني توگه ئې زه هدايت کړی يم، ما خپل دلائل درته وويل، زما د لاري په حقانيت کي د شک او ترديد هيڅ مجال نه دی پاته.
- ما له خپلو معبودانو مه وېروئ، ستاسو له معبودانو هيڅ وېره نه لرم، وېره مي يوازي له دې ده چې الله تعالی کوم ضرر راته وغواړي، که ئې زما په هکله د کوم ضرر او تاوان اراده وکړه، نو هغه ئې په وجه او سبب او دا

چي څه مصلحت به پرې مرتب کوي، ډېر ښه پوهېږي.
• آيا پند نه اخلي، آيا دغه دلائل درته کافي نه دي؟!

۸. د الله تعالی په لار کي د اذیتونو گالل

دې ته په پام سره چي قرآن د ټولو پیغمبرانو علیهم السلام په اړه فرمایي چي د الله تعالی په لار کي ئې ستونزي او کړاوونه گاللي، له مخالفتونو سره مخامخ شوي، د مخالفینو له لوري اذیت شوي، هجرت ته اړ شوي، ملگري ئې خورول شوي... دا ښيي چي د الله تعالی په لار کي د اذیتونو گالل هم د مشرتابه له مواصفاتو څخه دی، پیغمبر علیه السلام فرمایي: هیڅوک د پیغمبرانو په اندازه د الله تعالی په لار کي نه دی اذیت شوی او هیڅ پیغمبر زما په څېر نه دی خورول شوی، څومره چي انسان الله تعالی ته ډېر نږدې وي ابتلاء او آزمویني به ئې همدومره ستري وي.

لکه څنگه چي لوړ شخصیتونه د دوی له ذاتي مواصفاتو نه پېژندی شو؛ همداراز ئې د دوستانو او دښمنانو له مخي او له دوی سره د دښمنانو د چلند د څرنگوالي له مخي پېژندی شو، څوک چي د شر او فساد ځواکونو له شدید مخالفت سره مخامخ وي، دښمن د هغه په ضد تر نورو زیات عناد او خصومت څرگندوي، تر نورو ئې زیات خطرناک گڼي، په خپلو تبلیغاتو کي تر نورو زیات د ده په اړه ترڅه ژبه کاروي، او په هري تبصرې کي ئې د غضب او کینې ښيي له ورايه برېښي، څوک چي د دښمن له لوري تر نورو زیات اذیت کېږي؛ په حقیقت کي د دښمن حساسو سترگو په ده کي هغه څه لیدلي چي باید وېره ترې ولري او خطرناک ئې وگڼي، هغه

وړتياوي ئې په کي ليدلې دي چي له لري او د دښمن په سترگو ليدی شي نه له نږدې او د دوستانو په سترگو، دښمن ئې په ښه توگه احساسولی شي نه دوست. ښه او صالح دوستان هم د يوه صالح او ښه شخصيت د ښو ځانگړتياوو نښه گڼل کېږي، غوره او نېک شخصيتونه تل ښه او صميمي دوستان او شديد نه پخلا کېدونکي دښمنان لري، د ټولني نېکان ئې ملگرتيا کوي او مفسدين ئې نه پخلا کېدونکې دښمنۍ ته ملا تړي، او تل د دښمنانو له شديد مخالفت او اذيت سره مخامخ وي. په همدغو کړاوونو او اذيتونو کي وروزل شي، پاخه شي، کمال ته ورسېږي او ستر ستر شخصيتونه ترې جوړ شي. کړاوونه او ستونزي په انسان کي هغو صفاتو ته وده او ځلا ورکوي چي له بلي لاري او په بل څه نه ښهرازه کېږي او غوټۍ ئې نه غوړېږي. که گورو چي ټول پيغمبران عليهم السلام د الله لوري ته په دعوت کي له سختو اذيتونو، مخالفتونو، آزموينو، ستونزو، کړاوونو، ځورونو او هجرتونو سره مخامخ شوي، زندانونو ته تللي، دوی او ملگري ئې په شهادت رسېدلي، د اور په کندو کي اچول شوي، ... دليل ئې همدا دی چي مخکي مو ورته اشاره وکړه، پيغمبر عليه السلام فرمايي: کله چي الله تعالی وغواړي يوه ډله د دوستانو او محبانو په توگه غوره کړي نو له ابتلااتو سره ئې مخامخ کړي چي د هغوی په وړاندي صبر وکړي (او د همدې صبر په نتيجه کي) د الله تعالی د دوستۍ وړ شي.

څوک چي د ناز او نعمت له بستره اقتدار ته ورسېږي يزید ترې جوړېږي او څوک چي د ابراهيم عليه السلام په څېر د الله تعالی په لار کي د ابتلااتو او آزموينو په وړاندي صابر او صامد پاته شي؛ زړه سواند

لارښود او د آزادي غاړو امام ترې جوړ شي.

۹. د خلکو د هدايت تلوسه او د ملگرو په اړه زړه سوي:

د خلکو د هدايت په اړه شديد حرص، له ذلت او ضلالت نه د دوی د ژغورني ژوره تلوسه، د لاري د ملگرو، همسنگرو او همسفرو په اړه رحمت او زړه سوي درلودل د يوه صالح او مؤمن مشر له ځانگړتياوو څخه دي، د يوه اسلامي صف تر ټولو مهم او اساسي هدف د الله تعالی لوري ته د خلکو بلنه او د حق او حقيقت لوري ته د خلکو لارښوونه ده، په ټولو هڅو او هلو ځلو کې، که دا سياسي او اجتماعي وي، يا فکري او فرهنگي او يا اخلاقي او نظامي؛ دا بايد په پام کې وي او د هر تحرک موخه چي خلک له کفر، شرک او جهل څخه وژغورل شي، له تيارو ووځي، د نور او رڼا لوري ته هدايت شي، د ظلم او فساد ټغر ټول شي، عدالت او برابري تامين شي، حق غالب شي او باطل له منځه ولاړ شي. پيغمبر عليه السلام؛ علي رضي الله عنه ته فرمايي: که يو انسان ستا په لاس هدايت شي؛ دا تا ته تر دې ډېر غوره دی چي دا زمکه د سرو زرو وي، ستا په واک کې وي او ته ئې د الله په لار کې وقف کړې!! د اسلامي صف او د هغه د مشرتابه په شخصيت کې بايد دا ځانگړتيا او خصوصيت بارز او ځلانده وي او په دې اړه د دوی تلوسه بايد د حرص تر پورې لوړه او پياوړې شي، زعيم ئې بايد داسي څوک وي چي د خپلو مؤمنو همسفرو او همسنگرو په اړه ئې زړه سوي، مينه او پېرزوينه دومره وي لکه د يوه مهربان پلار مينه له خپل صالح اولاد سره، د دوی تربیې او روزني ته بايد جدي توجه او اهتمام ولري، د وړو وړو

اشتباهاتو په وجه ئې له خپلي خوا ونه رټي، او د سخت زړو په څېر ورسره چلند ونه کړي، قرآن د پیغمبر علیه السلام په اړه فرمایي:

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُم بِالْمُؤْمِنِينَ رَءُوفٌ رَّحِيمٌ ﴿١٢٨﴾
التوبه: ١٢٨

یقیناً چې تاسو ته ستاسو له منځه داسې پیغمبر درغی چې پر ده هر هغه څه گران تمامېږي چې تاسو ځوروي، ستاسو پر (هدایت او لارښوونې) حریص دی او د مؤمنانو په اړه ډېر زړه سواند او مهربان. د درد او مسئولیت دغه احساس، د خلکو د هدایت او لارښوونې ژوره تلوسه، د مؤمنانو په اړه زړه سوی او مهرباني همغه دروند پېټی جوړ کړی وو چې د پیغمبر علیه السلام پر اوږو ئې داسې دروندوالی کاوو چې نږدې وه د دې اولوالعزم پیغمبر ملا ماته کړي.

همدا راز فرمایي:

فِيمَا رَحْمَةٍ مِّنَ اللَّهِ لِنْتَ لَهُمْ^ط وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ^ط فَاعْفُ عَنْهُمْ^ط وَاسْتَغْفِرْ لَهُمْ^ط وَشَاوِرْهُمْ فِي الْأَمْرِ^ط فَإِذَا عَزَمْتَ فَتَوَكَّلْ عَلَى اللَّهِ^ج إِنَّ اللَّهَ يُحِبُّ الْمُتَوَكِّلِينَ ﴿١٢٩﴾

آل عمران: ١٥٩

نو د خپل رب د رحمت په وجه ورته نرم شوې او که ته بدخولی او سخت زړی وی، نو ستا له شا و خوا به خواره شوي وو، نو دوی ته عفو وکړه، بخښنه ورته وغواړه او په کارونو کې مشوره ورسره کوه، او چې عزم دي

وګر بیا خو په الله توکل وکړه، یقیناً چې الله توکل کوونکي خوښوي.

۱۰. حساس ضمیر

داسي حساس ضمیر چې د ظلم، فساد او ګناه په لیدو سره وپارېږي، د انحرافاتو په وړاندې ساکت او بې تفاوته پاته کېدا او بې اعتنائې ونشي زغملی، د مظلوم او محروم انسان په لیدو سره ئې زړه سوی او ترحم تحریک شي او د هر محتاج انسان لیدنه په هغه کې د مسؤلیت احساس راوپاروي، د مظلوم مرستې ته ئې چمتو کړي او د اړ او محتاج انسان لاس نیوي ته ئې وهڅوي، دا د یوه صالح او مؤمن لارښود بله ځانګړتیا ده چې قرآن ئې زموږ په وړاندې د پیغمبر علیه السلام په شخصیت کې داسي انځوروي:

... عَزِيزٌ عَلَيْهِ مَا عَنِتُّمْ ...
التوبه: ۱۲۸

خه چې تاسو ځوروي پر ده ګران تمامېږي،
یعني د هر هغه حالت په لیدو سره متأثر او غمجن کېږي چې خلک ځوروي او له کړاو سره ئې مخامخ کوي، دا د ځان مسؤلیت ګڼي چې خلک له دې حالتو وژغوري. قرآن دغه صفت د موسی علیه السلام په شخصیت کې په دوو مواردو کې داسي انځوروي:

وَدَخَلَ الْمَدِينَةَ عَلَىٰ حِينٍ غَفْلَةٍ مِّنْ أَهْلِهَا فَوَجَدَ فِيهَا رَجُلَيْنِ يَقْتَتِلَانِ هَذَا مِنْ شِيعَتِهِ وَهَذَا مِنْ عَدُوِّهِ ۖ فَاسْتَغْنَتْهُ الَّذِي مِنْ

شِيعَتِهِ عَلَى الَّذِي مِنْ عَدُوِّهِ فَوَكَرَهُ مُوسَى فَقَضَى عَلَيْهِ ۖ قَالَ

هَذَا مِنْ عَمَلِ الشَّيْطَانِ إِنَّهُ عَدُوٌّ مُضِلٌّ مُبِينٌ ﴿١٥﴾ القصص: ١٥

او په داسي حال کي ښار ته ننوت چي استوگن ئې غافل (د شپې يا غرمې په خوب ويده) ول، ناڅاپه ئې دوه سړي وليدل چي په خپلو کي په جگړه بوخت دي، دا يو ئې د ده د ډلي او دا بل ئې د ده له دښمنانو څخه، نو هغه چي د ده له ډلي څخه وو د هغه چا په خلاف ئې د مرستي نعره وروکړه چي دښمن ئې وو، نو موسی خپره وړکړه او په همدې سره ئې د هغه کار پای ته ورساوو (مر ئې کړ)، وئې ويل: دا د شيطان کړنه وه، يقيناً چي هغه څرگند بې لاري کوونکی دښمن دی.

په داسي حال کي چي دغه مهال موسی عليه السلام د شاهي کورنۍ غړی گڼل کېدو، له ځانگړي احترام او عزت نه برخمن وو، خو چي ښار ته ننوځي او دا صحنه گوري چي يو ظالم قبضي پر يوه مظلوم بني اسرائيلي تېری کوي، وهي ئې او هغه له ده نه د مرستي غوښتنه کوي، خو موسی عليه السلام خپل اجتماعي مقام ته په پام سره له دې صحنې په بې اعتنائې نشي تېرېدی، حساس ضمير او قوي عاطفه ئې دې ته نه پرېږدي چي مخ بلي خوا ته واړوي او په بې اعتنائې سره له هغه ځايه تېر شي، عدم مداخله او له مظلوم سره مرسته نه کول د خپل ايمان او غيرت منافي گڼي، وروړاندي کېږي، له مظلومه دفاع کوي، داسي دفاع چي د ظالم قبضي په مرگ پای ته رسي.

قرآن ورپسې هغه صحنه زمورې مخي ته ږدي چي موسی عليه السلام

له دې پېښې وروسته له مصره تښتې، د مدين په لور خوځي، له څو شپو ورځو مزل وروسته په مدين كې د يوه څا په غاړه شپانه گوري چي راغونډ دي او خپلي رمې خړوبه كوي، سترى ستومانه دئ، د يوې ونې سيوري ته كښېښي، د يوه ډاډمن پناځي په لټه كې دئ چي د فرعون له تعقيب ه خوندي شي، ناڅاپه ئې سترگي پر دوو نجليو لگېږي چي له شپنو لري، يوې گونښې ته حيراني ولاړي دي او خپله رمه ساتي، د هغوى پرېشاني ئې دې ته اړ كوي چي ورشي او ترې وپوښتي چي د پرېشاني سبب ئې څه دئ او ولي د رمې راوستو ته اړي شوې؟ هغوى ورته وايي: تر څو نور شپانه خپلي رمې خړوبه نه كړي او له دې ځايه ولاړ نشي؛ موږ نشو كولى خپلي رمې ته اوبه وركړو، پلار مو بودا دئ، بل څوك د رمې د پاللو او پيايلو لپاره نه لرو، موسى عليه السلام د څا خوا ته ځي، له خپلي ټولي ستريا او ستوماني سره سره په يوازي سر له څا دومره اوبه راباسي چي د هغو دوو پرېشانو نجونو رمه پرې خړوبه شي، بېرته د ونې سيوري ته درومي او خپل رب ته دا دعاء كوي: اې زما ربه! ستا هغو پېرزوينو ته اړ او محتاج يم چي پر ما دي كړې وې؛ او د دعاگانو منونكى رب د هغه دعاء قبلوي او ډاډمن پناځى ورته برابروي، همدا نجوني خپل پلار ته قصه كوي، هغه ئې ورغواړي او د ده د قصې له اورېدو وروسته ورته وايي: بې غمه اوسه؛ نور نو د ظالمانو له منگولو ژغورل شوى يې.

۱۱. فصاحت

فصاحت او د ژبې طلاق هم د مشرتابه لپاره يو ضروري صفت دئ،

فصاحت يوازې يو کمال او هنر نه دی؛ بلکې د انشراح صدر، فهم او بصيرت، روښانه ذهن او ژور فکر ښه او د انسان د عقيدې او قول تر منځ د تنسيق او يووالي مظهر دی، څوک چې رغنده او سالم افکار نه لري حتماً به ئې وينا مبهمه او غامضه ومومي، مخاطب ته به تصنعې برېښي، تر اغېز لاندې به ئې نه ځي، د زړه او دماغ دره به ئې نه ورته پرانيستل کېږي.

قرآن د دې ضروري صفت د يوې بېلگې په توگه د موسی عليه السلام دا وينا رااخلي چې پر رسالت د مبعوثېدو په مهال ئې وکړه او وئې ويل: زه د دې منصب او مأموريت لپاره وړ نه يم؛ ځکه فصاحت نه لرم، تر ما هارون (عليه السلام) غوره دی، ځکه هغه تر ما افصح دی، قرآن فرمايي:

وَإِذْ نَادَىٰ رَبُّكَ مُوسَىٰ أَنْ أَتَتْ آلَ قَوْمِ الْفَاطِمِينَ ﴿١٠﴾ قَوْمَ فِرْعَوْنَ أَلا يَتَّقُونَ ﴿١١﴾ قَالَ رَبِّ إِنِّي أَخَافُ أَنْ يُكَذِّبُونِ ﴿١٢﴾ وَيَضِيقُ صَدْرِي وَلَا يَنْطَلِقُ لِسَانِي فَأَرْسِلْ إِلَىٰ هَارُونَ ﴿١٣﴾ وَهُمْ عَلَىٰ ذَنْبٍ فَأَخَافُ أَنْ يَقْتُلُونِ ﴿١٤﴾

الشعراء: ١٠-١٤

او هغه مهال چې ستا رب موسی ته غږ کړ چې د دې ظالم قوم لوري ته راشه، د فرعون قوم ته، آیا (د خپل ظلم له بدو پایلو) نه وېرېږي؟، وئې ويل: ای زما ربه! زه وېرېزم چې دروغجن به مي وگڼي، سینه مي تنگېږي، ژبه مي (سمه) نه خوځېږي، نو د هارون لوري ته (دا رسالت) ولېږه، او د دوی پر ما د يوې گناه (الزام) دی، وېرېزم چې وبه مي وژني. په دې مبارکو آيتونو کې د مشرتابه څو ضروري صفات په گوته

شوي:

الف: د لارښود او مشر د شخصيت او د ده د دعوت او مبارزې په اړه د خلکو اعتماد او باور، موسی علیه السلام په دې دليل ځان د دې مقام لپاره وړ نه بولي چي گمان کوي بني اسرائيل به ئې په دې دليل ونه مني او د ده په اړه به شک وکړي چي دی د فرعون په قصر کي ستر شوی، د زعامت او قيادت شوق او تلوسه ئې له هغه ځايه ترلاسه کړې، د فرعون په قصر کي پاته کېدا دې ته هڅولی چي د قوم مشر او لارښود شي، داسي نه چي دغه انګېرنه د دې باعث شي چي بني اسرائيل د ده بلني او دعوت ته د شک په سترګه وګوري او له ايمان راوړو ډډه وکړي.

ب: هغه سعه صدر او پراخه حوصله چي موسی علیه السلام ئې د زعيم لپاره ضروري ګڼي، په خپل زړه او سينه کي نه مومي او له همدې امله ځان د مشرۍ لپاره مناسب نه بولي.

ج: فصاحت او په صراحت او وضاحت سره د خپل زړه خبره کول، دا د مشرتابه لپاره هغه ضروري صفت دی چي موسی علیه السلام هغه ته په پام سره هارون علیه السلام تر ځان د دې دندې لپاره غوره او وړ بولي.

د: اقتدار ته د رسېدو تلوسه نه درلودل او د لاس ته راوړو هڅه ئې نه کول، د اسلام له نظره قدرت ته د رسېدو هڅه حرامه او ناروا ده، څوک چي امارت ته د رسېدو هڅه وکړي د الله تعالی له تأييد او رعايت نه محرومېږي او الله تعالی ئې خپل نفس ته حواله کوي، د پيغمبر علیه السلام قول او فعل ښيي چي مسلمانان بايد هغه څوک د امير په توګه غوره نه کړي چي اقتدار ته د رسېدو هڅه کوي، د موسی علیه السلام په

پورتنی قصې کي هم موږ ته همدا لارښوونه شوې، موسی علیه السلام داسي معرفي شوی چي غوښتل ئې د امارت پېټی د ده پر اوږو بار نشي او د ده پر خای هارون علیه السلام ته وسپارل شي.

ه: د مشر او کشر، د امير او رعيت او د داعي او مخاطب تر منځ د اعتماد او افهام او تفهيم فضاء د قيادت لپاره يو بل ضروري شرط دئ، قرآن د موسی علیه السلام د قصې په ترڅ کي موږ ته همدا وايي او د موسی علیه السلام د دې وينا په ضمن کي ئې موږ ته بيانوي چي هغه وويل: د قبضي د قتل په وجه زما او د قبضيانو تر منځ د اعتماد او باور فضاء له منځه تللې، د دوی له لوري د قتل تور به د دې باعث شي چي زما بلني ته مثبت ځواب ونه وايي.

کله چي موسی علیه السلام؛ د عجز او ناتوانۍ له اظار سره سره؛ په دې ستري دندي گمارل کېږي او علیم او حکیم رب هغه د دې منصب وړ گڼي، نو الله تعالی ته داسي دعا کوي چي په ضمن کي ئې ټول هغه ضروري وړتياوي ترې غواړي چي د قيادت لپاره زيات ضروري دي او موسی علیه السلام ځان ورته اړ او محتاجه گڼلو، فرمايي:

قَالَ رَبِّ اشْرَحْ لِي صَدْرِي ﴿٢٥﴾ وَيَسِّرْ لِي أَمْرِي ﴿٢٦﴾ وَأَحْلِلْ عُقْدَةً مِّنْ لِّسَانِي ﴿٢٧﴾ يَفْقَهُوا قَوْلِي ﴿٢٨﴾ وَاجْعَلْ لِّيَ وَزِيرًا مِّنْ أَهْلِي ﴿٢٩﴾ هَٰرُونَ أَخِي ﴿٣٠﴾ أَشَدُّ بِمَآءِ زُرِّي ﴿٣١﴾ وَأَشْرِكُهُ فِي أَمْرِي ﴿٣٢﴾ كَيْ نُسَبِّحَكَ كَثِيرًا ﴿٣٣﴾ وَنَذْكُرَكَ كَثِيرًا ﴿٣٤﴾ إِنَّكَ كُنْتَ بِنَا بَصِيرًا ﴿٣٥﴾ طه: ٢٥-٣٥

وئې ويل: اې زما ربه! سينه مي راته پراخه كړې، كار مي راته آسانه كړې، د ژبي غوتي مي پرانېږې، چي په وينا مي پوه شي، له خپل ټبر نه مي وزير او مرستندوی راته وټاكه، ورور مي هارون، په هغه سره مي مړوند پياوړی كړه او په كار كي ئې راسره شريك كړه، تر څو زياته تسبيح دي ووايو او ډېر دي ياد كړو، يقيناً چي ته مو حال ته ښه ليدونكى (په حال مو ښه خبر) يې.

له دغو آيتونو نه اندازه لگولی شئ چي قرآن د اسلامي ټولني د زعيم او مشر د مواصفاتو په اړه څومره تفصيلي او دقيق بحث كړی، كه دې ته ورته آيتونه او هغه چي په ترڅ كي ئې د غير اسلامي ټولني د زعماوو ځانگړتياوي په كي خپرل شوې راغونډ كړو؛ نو يقيناً چي پرېر او ضخيم كتاب ترې جوړېږي، زموږ دوست همدرد صاحب ته يوازي هغه نه صفات په نظر ورغلي چي شاه ولي الله رحمه الله راغونډ كړي، لومړی ئې (بلوغ) او وروستنی ئې (قریشیت)!!

تتمه

زه له زړه نه د ښاغلي محمد ايوب همدرد قدر كوم چي د دې رسالې د ليكلو زحمت ئې ايستلی، مطالعه ئې ورته كړې، كتابونه ئې ورته ليدلي او د علماوو نظريات ئې راغونډ كړي، مخصوصاً له دې پلوه چي دا رساله ئې په پښتو ليكلي، نه پوهېږم چي ده به خپلي زده كړي په كوم ځای او څنگه تعليمي مركز كي كړې وي خو د طالبانو په ليكو كي په پښتو كي څه ليكل د ليكوال د ذاتي استعداد، كمال او زيار نښه گڼل كېږي، دا ځكه چي زموږ

د هېواد په کلیوالو مخکنیو مدرسو کې چې چا زده کړې کړې دي نه په پښتو سم لیک لوست کولی شي او نه په فارسي، د عربي په صرفي او نحوي قواعدو به ښه پوهېږي، خو په عربي نه څه لیکلی شي او نه خبري کولی شي، د دغو مدرسو نصاب داسې دی چې پښتو، فارسي، تاریخ او جغرافیه نه په کې لوستل کېږي، د حدیث له کتابونو نه یوازې مشکوٰۃ لولي او هغه هم د تبرک لپاره، په تفسیرونو کې د جلالین مختصر تفسیر لولي خو د صرف او نحوي د تمرین لپاره او هغه هم د درسونو په پای او لویه دوره کې، بخاري نه لوستل کېږي دا ځکه چې امام بخاري رحمه الله له امام ابوحنیفه رحمه الله سره اختلاف درلود، قاعدۀ بغدادی، صرف، نحو، شرح مأته عامل، خلاصۀ کیداني، قدوري، کنز، عقاید نسفي، منطق ... د دغو مدرسو عمده او اساسي کتابونه دي، په دې نصاب کې د صرف او نحوي څو ابتدائي کتابونه او د فقهې څو مختصر کتابونه، د یونان د زېږې او تاریخ وهلې فلسفې او منطق په څنگ کې لوستل کېږي، هغه فلسفه او منطق چې نه د چا د دنیا په درد خوري او نه د آخرت، خو پدغو مدرسو کې همدا له موډه لوېدلې فلسفه او منطق تر ټولو نورو مضامینو مهم گڼل کېږي. پیغمبر علیه السلام خو ابو ذر غفاری، بلال حبشي، صهیب رومي او سلمان فارسي ته هم د قرآن درس ورکولو؛ پداسې حال کې چې نه په لیک لوست پوهېدل، نه ئې صرف او نحوه او د یونان فلسفه او منطق لوستلی وو!! خو متأسفانه یو وخت زموږ په محلي او کلیوالو دیني مدرسو کې د قرآن له تدریس سره سخت مخالفت کېدو او هغه عالم ته به ئې د شک په سترگه کتل چې د قرآن تفسیر او د احادیثو تدریس به ئې کولو، که به چا په لویه

دوره کي د قرآن تدريس جائز گڼلو نو هلته به هم په قرآن کي نحوه لوستل کېده او تر هر څه زيات به په نحوي تحقيق ترکيز کېدو!!

کاش طالبانو د خپل اقتدار په دوران کي يو جامع تعليمي نصاب جوړ کړی وی، مدرسه او مکتب ئې سره مدغم او يو واحد تعليمي نظام ئې رامنځته کړی وی، دا کار دومره ستر او مهم دی چي د طالبانو د دنيا او آخرت لپاره کافي وو، متأسفانه ځيني کسان په دې نه پوهېږي چي دا دوه بېل بېل تعليمي نظامونه د استعمار د وخت پاتې شوني دي او د دښمن له لوري پر مسلمانانو تحميل شوي، د ملا او مکتبي د جنگولو لپاره، د ملا د تحقير او سپکاوي لپاره، د دې لپاره چي له مدرسې نه بايد د جومات داسي امام فارغ شي چي په هر څه کي خلکو ته محتاج وي، د خلکو دراوړو ته په ودرېدو مجبور وي، ډوډۍ، جامه او معيشت ئې د وظيفو، صدقاتو او خيراتونو له لاري تأمين شي، خو له مکتب نه به والي او وزير وځي، معاش، کور او موټر به دولت ورکوي، د شرعياتو له پوهنځي نه به قاضي وځي او د حقوقو له پوهنځي نه ولسوال او څارنوال، موږ غواړو دا حالت پای ته ورسوو، تر دولسم پوري بايد په ټولو زده کوونکو يو عام او مشترک نصاب ولوستی شي، په دې گډ نصاب کي هم بايد د ديني علومو کافي برخه وي او هم د ساينسي علومو او د تاريخ، جغرافيه او ضروري ژبو مناسبه او اړينه برخه، له دولسم نه وروسته بايد د تخصص دوره پيل شي، چي په دې دورې کي به ځيني د ديني علومو پوهنځيو ته ځي، ځيني طب، انجنيري، زراعت او نورو پوهنځيو ته، د حقوقو په نامه هغه پوهنځي چي غربي حقوق په کي لوستل کېږي، دا بايد د شرعياتو په پوهنځي کي مدغم

شي، هلته به غربي حقوق يوازي له اسلامي حقوقو سره د مقارنې لپاره لوستل کېږي.

په دې سره به د ملا او مکتبي تر منځ اختلاف د تل لپاره پای ته ورسېږي، موږ غواړو مکتب او مدرسه سره توحید کړو او د هېواد لپاره واحد تعلیمي نظام او واحد تعلیمي نصاب ولرو، داسې چې ډاکټر، انجنیر، والي او څارنوال مو په دین پوه وي او د جومات امام مو په ساینس او ورځنې علومو، مکتبي د ملا په اړه ونه وایي چې بې علمه او له دنیا بې خبره دی او ملا د مکتبي په اړه ونه وایي چې بې دینه او ملحد دی. له مکتب او پوهنتون سره حساسیت، له تعلیم او تربیې نه د نجونو محرومول، د مکتب او مدرسې د توحید او د یوه جامع تعلیمي نصاب د جوړولو په ځای پداسې مدرسو او نصاب ټینګار چې نه د طالب آخرت ښه‌رازه کولی شي او نه دنیا، نه د قرآن، حدیث، اسلامي تاریخ، د هېواد تاریخ، لیک او لوست ښودنه په کې کېږي او نه د ورځنې ژوند د ضروري علومو زده کړه، ... دا ستر ستر اشتباهات دي چې ځینې پرې اخته دي او عواقبو ته ئې متوجه نه دي.

زه په پای کې ټول مخلص مسلمانان، هغه چې د اسلام او مسلمانانو په روان دردناک حالت خورېږي، د اسلام عزت او غلبه او د مسلمانانو سرلوړې غواړي، په آزاد او مستقل افغانستان کې واقعي اسلامي نظام قائلول ئې د ژوند او مبارزې اصلي هدف دی؛ دې ته رابللم چې یو بل ته د ورورۍ لاس ورکړي، په ګډه د دښمنانو مقابله وکړي، د راتلونکي اسلامي نظام د څرنګوالي په اړه په خپلو کې توافق وکړي، دا ژمنه وکړي چې هغه مسلمان امیر به مني او په اخلاص سره به بیعت ورسره کوي چې د افغان

ولس اکثریت ئې د امارت لپاره اهل گڼي، اقتدار ته د رسېدو لپاره به د مسلمان په ضد وسله نه کاروي، د امارت لپاره به يوازي يوه لار شرعي او جائز گڼي چي هغه د مسلمانانو له لوري څرگند او بلاکراه بيعت دئ، له نورو لارو به قدرت ته د رسېدو هڅه نه کوي، داسي حالت به راولي او داسي افغانستان به راتلونکي نسل ته په ميراث پرېږدي چي په هغه کي به اقتدار د ولس امانت گڼل کېږي، واکمنان به د شريعت تابع او د خلکو په خدمت کي وي، اقتدار به نه د چا منصوبي حق گڼل کېږي او نه موروثي حق، هيڅ واکمن به نشي کولی چي مطلق العنان ديکتاتور ترې جوړ شي، له ولس سره داسي معامله وکړي لکه له خپلو غلامانو او اسيرانو سره او په بيت المال کي هر راز تصرف د ځان مسلم حق وگڼي، داسي نظام چي په هغه کي د اقتدار لاس ته راوړو لپاره نه يوه مرمۍ وويشتل شي او نه يوه قطره وينه توی شي.

موږ ټولو مجاهدينو ته وايو چي سخته او اوږده جگړه په مخکي لرو، د نړۍ ټول کفري ځواکونه زموږ په ضد متحد شوي، منافقين او روافض ئې هم په خوا کي ودرېډلي، د اسلامي نړۍ منافق او مفسد حکام ئې هم ملگرتيا کوي، سفر اوږد وگڼئ او له لوړو ژورو ډک، يوازي د الله تعالی په فضل او پېرزوينه او په خپلو کي د يووالي په صورت کي دا اوږد سفر پلي کولی او سرمنزل ته رسېدلی شو، مه پرېږدئ چي مخکنۍ ترخې تجربې تکرار شي، د غلطو سياستونو او ناسمو دريځونو په وجه مسلمانان په خپلو کي ښکېل شي او يو د بل په ضد له کافر نه مرستي غوښتو ته ځان اړ وگڼي او همغه څه وشي چي نن ئې په خپل هېواد او د نړۍ په ډېرو نورو اسلامي

هېوادو کي په خپلو سترگو گورو!! الهي له دې حالته تا ته پناه درولوړو!

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

فهرست

عنوان	صفحه
سريزه -----	۱
اسلامي خليفه به څنگه او د چاله لوري غوره کېږي؟ -----	۱۱
لومړۍ بنسټ: -----	۱۲
دوهم بنسټ: -----	۱۳
درېيم بنسټ: -----	۱۵
اهل الحل و العقد -----	۱۹
آيا د مشر لپاره موده ټاکل جائز دي؟ -----	۲۵
د مشر لپاره القاب -----	۲۹
د مشر مواصفات -----	۳۰
اسلامي شوری -----	۳۷
آيا امير يا خليفه د شوری د پرېکړو په مراعات مکلف دی؟ -----	۴۰
آيا قرآن کافي او بشپړ نه دی؟ -----	۵۵
آيا د امير تر څنگ د صدر اعظم ټاکل صحيح دي؟ -----	۷۷
موږ څنگه نظام غواړو؟ -----	۸۵
اسلامي نظام که غربي جمهوريت؟ -----	۹۳

۱۰۱	-----	ناسم تعبير د غلطي ادعاء بنسټ
۱۰۶	-----	د اسلامي خليفه او امير اطاعت
۱۰۸	-----	په يوه وخت کي له دوو خلفاوو سره بيعت
۱۱۳	-----	د خليفه او امير عزلول
۱۱۹	-----	متغلب څوک دی؟
۱۲۳	-----	د مسلمانانو وژل په کومو حالتونو کي روا دي؟
۱۲۶	-----	دا پوښتنه چي پرون رباني تغلب وو؟
۱۲۸	-----	په قرآن کي د مشر او قائد مواصفات
۱۲۹	-----	۱- امانت
۱۳۱	-----	۲- کفائت
۱۳۴	-----	۳- علم
۱۳۶	-----	۴- قائد بايد د ولس لپاره قدوه او بېلگه وي
۱۳۸	-----	۵- يوازي له الله تعالى د اجر او بدلې طمعه
۱۴۴	-----	۶- توکل
۱۴۸	-----	۷- شجاعت
۱۵۱	-----	۸- د الله تعالى په لار کي د اذيتونو گالل
۱۵۳	-----	۹- د خلکو د هدايت تلوسه او د ملگرو په اړه زړه سوي:
۱۵۵	-----	۱۰- حساس ضمير
۱۵۷	-----	۱۱- فصاحت
۱۶۱	-----	تتمه

